

# XOGHOL U SNAJJA' TA' L-IMGHODDI

mill-Professor Guze' Galea

## QABEL XEJN

L-interess li tqanqal minn xi snin 'il hawn fid-drawwiet u l-hajja qadima ta' niesna jhaddan ukoll is-snajja' u x-xoghol li bihom kienu jaqilghu l-ghajxien bosta rġiel u nisa fi djarhom jew fil-hwienet tax-xoghol ġewwa l-bliet u l-irhula ta' pajjiżna. Kienu snajja' zġhar li aktarx jintirtu mill-missier għal għand l-iben — xogħol li, bla tibdil jew bi ftit li xejn tibdil, baqa' jsir bħal ma kien fil-qedem sakemm fi żmienna, jew ftit qabel żmienna, beda jitwarrab u jagħmel il-wisa' għal hidmiet u għodod iżjed moderni li, bħal imsiemer godda, qalgħu 'l barra l-imsiemer il-qodma.

Huma snajja' jew xoghlijiet li kellhom jispicċaw maċ-ċaqliq ekonomiku u industrijali ta' pajjiżna imma li b'xorti tajba għad fadal tifikriet hajja tagħhom, sew jekk kienu marbutin ma' drawwiet ta' festi kemm jekk ma' metodi tradizzjonali ta' bini, ta' inġenji u ta' xoghlijiet oħra ġewwa d-djar li llum għebu mid-dehra tal-hajja Maltija. Iktar u iktar għalhekk hija haġa xierqa li jkollna miġbur fi ktieb tagħrif fuq l-ghodod li kienu jaħdmu bihom, il-kliem li kien jinstema' f'halq in-nies tas-snajja', flimkien ma' dettalji tax-xoghol kif kien isir, liema snajja' kienu jhaddmu rġiel biss, f'liema minnhom kienu jmiddu jdejhom in-nisa, u irqaqat oħra li għada pitghada għad jiswew biex jimlew il-battal ta' l-istorja soċjali ta' niesna.

Għal xogħol bħal dan forsi hadd ma kien imhejji tajjeb daqs il-Professor Guze' Galea, magħruf biżżejjed bħala prozatur u rumanzier mill-aħjar — mghallem tal-kelma Maltija li f'kitbiet u fi studji bil-Malti jew bl-Ingliż diġà wriena l-interess tiegħu fis-snajja' qodma u fix-xogħol ta' l-imghoddi f'deskrizzjonijiet milquta ta' persunaġġi tradizzjonali li darba waħda kienu karatteristiċi, fir-rumanzi tiegħu San Ġwann, Raġel bil-Għaqal u Meta Nħaraq it-Teatru, kif ukoll fi studju fuq ix-xogħol ta' l-imentieħen tar-riħ fil-Maltese Folklore Review.

F'dawn il-kitbiet Guze' Galea jfakkar, u jsalva min-nisi, il-hidma ta' bosta nies tas-sengħa li b'sabar kbir huwa rnexxielu jgħor dwarhom tagħrif ta' siwi. Il-kwadru li jagħtina huwa mera li fih naraw nies hajjin fid-dar, fil-għalqa u fuq il-lant tax-xogħol jaħdmu bi bżulija kbira biex jaqilghu l-hobza ta' kuljum, jonkella għan-namra, fi żmien li llum għoddu ntesa għal kollox. Għaldagshekk biss, biex ma nidhlux fil-merti l-oħra letterarji li għandu, dan il-kittieb jisthoqq l-hajr ta' kull min għandu għal qalbu t-tifikira ta' dak li kien, bħala dokument haj li jkellimna u jgħallimna nġoż-żu l-hidma u l-bżulija ta' niesna fl-imghoddi.

G. Cassar Pullicino.


## IL-GHASSARA

Is-sengħa tal-ghassara hi mill-qedem nett. Naqraw fuqha f'kitbiet l-aktar antiki, għax meta ma kienx hawn mezz mekkaniċi ż-żjut u l-imbejjed, żewġ htigiet importanti fil-hajja tal-bniedem, kienu jsiru bl-idejn u bis-saqajn.

Fost il-qdumijiet arkoeloġiċi li dan l-aħhar instabu f'pajjiżna, hdejn il-Knisja ta' San Pawl Milqi, f'Burmarrad, inkixfu presses taż-żejt ta' żmien ir-Rumani, madwar elfejn sena ilu.

Il-pressa kienet hawt kbir tal-gebel tal-qawwi, b'rota taż-żonqor iddur ġewwa fih. Il-ghassara kienu jixhtu ż-żebbuġ ġewwa l-hawt, imbagħad idawwru r-rotta li tishaq il-frott u tagħsar iż-żejt minnu.

Barra ż-żebbuġ, il-ghassara kienu jaħdmu l-gheneb ukoll. Kien ikollhom nħajjes twal, b'xi sitt irġiel jew nisa minsubin quddiem kull nħassa u kull wiehed b'qoffa għeneb ma' ġenbu. Il-ghassara kienu jaqbd u l-ghenieq mill-qoffa ta' ma' ġenbhom, jagħsruhom bejn idejhom u jixhtuhom fl-inħasa, u meta din timtela sa nofsha, kultant kienu jaqbd u lit-tfal jitolghu fuqha, jgħaffgu b'saqajhom biex il-gheneb jinsahaq u jingħasar aħjar. Hemm min iġhid li xi drabi kienu jitolghu l-ghassara wkoll jgħaffgu fuq il-gheneb.



Fis-sajf kienu jagħsru wkoll it-tuffieħ tadam biex johorġu l-kunserva minnu. Wara li jagħsruh fl-inħasa jew f'lembija, kienu jghadduh minn passatur tal-fuhhar jew tal-landa biex jisseparaw il-qoxra u ż-żerriegħa, imbagħad dak li jaqa' mill-passatur kienu jixhtuh ġewwa ċurniena tax-xoqqa bajda u jhalluha mdendla għal ftit taż-żmien sakemm jiskula l-ilma mill-ghasir. Fl-aħhar kienu jferrghu l-ghasir ġewwa reċipjent u jghalluh fuq in-nar biex isir kunserva.

Kien hawn ukoll xi ftit nies li jagħsru ż-żejt il-lewż (Amygdalus Com. Amara) u ż-żejt ir-riġnu (Ricinus Comminis). Dan ix-xogħol kien isir aktarx fil-Belt fejn il-ghassara kellhom l-imħażen tagħhom. Kienu jgħaffgu u jishqu l-lewż morr jew iż-żerriegħa tar-riġnu f'mehrieħ kbir, imbagħad il-polpa kienu jrossuha fi strinċtur jew magħsar biex isaffu ż-żejt minnha. Wara kienu jhallu ż-żejt joqgħod għal ftit taż-żmien biex in-naqal jinzel fil-qieħ u l-ixkuma tghum fil-wiċċ, u meta jtnaddfu dawn, iż-żejt jisfa fin u pur.

## IS-SELLAR

Is-sengħa tas-sellar kienet waħda mill-aktar qodma u mehtieġa meta ż-żwiemel kellhom sehem kbir fix-xogħol ta' kuljum. Minn qabel ma ġew il-Kavaleri f'Malta kien hawn is-sellar biex ifasslu u jħitu l-kawwara għall-bhejjem tal-hart, jew bjex jagħmlu l-pennell għal fuq dahar il-hmir li jgħor tagħbijiet minn trejriet imwiegħra qalb il-blat u r-raba' jew bjex jaħdmu x-xedd għaž-żwiemel jew bghula tal-kalessi u tal-karettuni.

Fi żmien il-Kavaleri kien hawn hafna sellara li jaħdmu l-bardatura ta' fuq dahar iż-żwiemel tal-Kavaleri. Dawk li jaħdmu għall-Kavaleri kienu mghallmin primi u x-xogħol tagħhom barra t-tfassil u l-hjata, kien aktarx jikkonsisti f'tiżjin u tirqim u tberfil bi freneħ tad-deheb, taċċi bir-ras tal-fidda, bokkli tar-ram aħmar u ċineg ileqqu ta' Cordova.

(ikompli f'ħarga oħra)

(1)

# XOGHOL U SNAJJA' TA' L-IMGHODDI

mill-Professor Ġuze' Galea

(ikompli mal-ħarġa ta' qabel)

Imma l-aktar li kellhom xogħol, kienu s-sellara tal-bhejjem tal-karettuni. F'kull raħal kien hemm xi tnejn jew tlieta, imma fl-irħula l-kbar, dawk ta' madwar ix-xatt fejn kien hemm xogħol tal-ġarr, wiehed kien jiltaqa' ma' bosta hwienet tas-sellara u kien jara mdendlin mal-koxox tal-bieb, pennelli, taranti, kontri u bċejjeċ oħra tax-xedd.

Ix-xedd kienet dik il-biċċa inġenji li jorbtu fuq dahar il-bhima biex tiġbed il-karettun warajha. Ix-xedd kien jeħtieġ li jkun ta' saħħa, kif ukoll ħafif u artab biex ma jisloħx il-ġilda tal-bhima. Tgħamira ta' xedd kienet komposta minn ħafna bċejjeċ: l-ewwel waħda kienet il-wtaja, biċċa għażel kwadra daqs maktur kbir, li kienet tinfirex fuq dahar il-bhima, u kienet tal-għażel biex kultant tinħasel u titnaddaf mill-għaraq u mill-ghakar.

Fuq l-ewwel wtaja kienu jitqieghdu xi tlieta jew erba' wtajjiet oħra ta' l-istess daqs magħmula mill-pannu jew mill-gvieret, u dawk il-wtajjiet kollha kienu jipproteġu dahar il-bhima mill-iskossi tax-xedd. Fuq il-wtajjiet kollha kienet titqieghed iż-żarbija, biċċa tapit bi strixxa ġild fitruf tal-ġnub. Fuq iż-żarbija kien ikun hemm il-pennella magħmula minn żewġ keffiet magħqudin flimkien b'biċċa kanvaż, iż-żewġ keffiet li joqogħdu fuq iż-żarbija waħda kull naha tas-sinsla tad-dahar, kienu magħmulin minn xoqqa tal-kanvaż u mimlijin u marsusjn bit-tiben jew bil-ħaxixa jew bil-kotnina, imma kienu mgħattnin fin-nofs fejn kienu jpoġġu s-saqajn tal-barda.

Il-barda kienet magħmula minn żewġ għudiet ċatti mwahħlin għamla ta' anġlu u miksiġin b'ġilda mzejna b'imsiemer tar-ram bir-ras kbira. Il-barda kienet tieqaf fuq iż-żewġ keffiet jew il-faldi tal-pennella u tibqa' soda hemm b'mezz ta' ċinturin iġhidulu mxedd li minn naha waħda tal-barda jgħaddi minn taħt zaqq il-bhima u jintrabat shiħ man-naha l-oħra tal-barda. Fuq il-barda mbagħad kien hemm il-ganċ magħmul minn strixxi ta' ġild ohxon waħda fuq l-oħra u meħjutin bħal nofs qamar; fiż-żewġ itruf, dik il-milwa ġild kellha mwahħal ganċ żgħir li jidhöl fil-ħolqa ta' tarf il-lastata tal-karettun. B'din il-manjera l-karettun kien jehel max-xedd u jintrama wara l-bhima.

Imma biex il-karettun jimxi tajjeb wara l-bhima kienu jinħtieġu hwejjeġ oħra. L-ewwel haġa kienet is-sidra; din kienet strixxa jew terħa tal-ġild artab wiesa' xi erba' pulzieri u twila xi qama; kienet iddur ma' sider il-bhima u kienet tinzamm f'postha bil-li tintrabat bil-bokkli ma' żewġ reffighat li kienu żewġ ċineg tal-ġild imwahħlin waħda fuq il-lemn u l-oħra fuq ix-xellug tan-naha ta' quddiem tal-barda. Maż-żewġ itruf tas-sidra kienu mwahħlin it-taranti. Dawn kienu żewġ ħbula ta' saħħa, wiehed kull naha, li jispiċċaw b'ganċ żgħir li kien jidhöl f'holoq imdendlin taħt nofs il-lastata, hdejn is-salib tax-xatba tal-karettun. Dawk it-taranti kienu jiġbdu l-karettun meta l-bhima timxi u tagħfas fuq is-sidra.

Is-sidra barra li tiġbed il-karettun mit-taranti kienet iżżomm ix-xedd f'postu u ma tħallix jaġra' lura fuq dahar il-bhima; min-naha l-oħra kien hemm id-dafar biex ma jħallix ix-xedd jersaq 'il quddiem lejn għonq il-bhima. Id-dafar, bħas-sidra, kien magħmul minn ġilda twila mfasla minn strixxi rotob, li ddu mal-warrani tal-bhima u tgħaddi minn taħt denbha. Iż-żewġ itruf tad-dafar kienu jintrabtu bil-bokkli ma' żewġ reffighat imwahħlin waħda kull ġenb man-naha ta' wara tal-barda.

Fl-aħħar kien hemm il-kontri, dawn kienu żewġ strixxi tal-ġild imwahħlin mad-dafar waħda kull naha bit-truf tagħhom jispiċċaw f'ghewra jew toqba. Meta l-karettun ikun se jaqbad in-niżla, ix-xrik kien idahħal il-ghewra tat-truf tal-kontri fil-ganċijiet ta' fuq il-barda u hekk il-karettun ma jkunx jista' jimbotta l-ganċ 'il quddiem u jobzqu minn fuq il-barda.

Min dan jidher kemm is-sellar kien jeħtieġu jitgħallem tajjeb biex isib tarf dawk il-bċejjeċ kollha tax-xedd. Hu kien jintasab fil-ħanut wara l-bieb, bilqieghda fuq banketta baxxa, quddiemu kien ikollu mejda żgħira mimlija kobob ta' spag u lenza, imselel u xwejjef ta' bosta daqsijiet, trunġetti, taċċi, imsiemer, imqass, tnalja, martell, riga u kum-pass biex iqis tajjeb u jħażzeż u jfassal sewwa qabel jaqta'.

Kien ikollu wkoll ċappa xemgħa biex jidlek biha l-ispaġa halli ssir iebes u tizloq. Xi drabi fit-tarf tal-ispaġa is-sellar kien iwahħal lanżita biex aktar tidhöl malajr fit-toqba li

tagħmel ix-xifa. Hu kien aktarx iħit b'pont illazzat, jiġifieri mit-toqba li tagħmel ix-xifa hu kien iġħaddi żewġ spagiet waħda kontra l-oħra, imbagħad kien idawwar l-ispagiet waħda kontra l-oħra, imbagħad kien idawwar l-ispagiet waħda madwar il-palma ta' idu l-lemnija u l-oħra max-xellugija u jiġbidhom b'saħħa kontra xulxin biex il-pont jorbot tajjeb u jissikka ħafna; u biex l-ispag ma jisloħlux il-ġilda tal-pala, is-sellar kien idawwar mal-kefef ta' idejh strixxa ġild artab halli l-ispaġa tissikka fuqha. Is-sellar xi drabi kien iħit ukoll b'pont ikkambjat u wkoll b'pont isserpjat l-aktar meta jrid ižejjen bil-ħjata l-bċejjeċ tal-ġlud jew tal-kanvass.

Dawk il-bċejjeċ tax-xedd magħmulin minn żewġ keffiet, e.g. pannella, sidra, is-sellar kien jimlihom bil-kotnina u jiksihom b'ġilda rqiqa u ratba msejħa bragott; hu kien jiksi wkoll bil-bragott il-ħbula tat-taranti, tal-kontri u oħrajn. Is-sellar kien ikollu wkoll fuq il-mejda tax-xogħol, biċċa ħġieġa biex bix-xifer tagħha jobrox, iraqqaq jew jillixxa l-ġlud.

Fl-aħħar meta jkollu kollox lest, is-sellar kien jimsaħ mesħa l-ġild kollu tax-xedd b'biċċa ċarruta ratba jew bi sponża miblula biż-żejt tal-kittien biex iġib kollox ileqq u sabiħ.

## IN-NEWWIEHA

Fid-dinja kulma jiġri għandu s-siwi tiegħu u ftit ġrajja jitwettqu li ma jisfawx ta' xi ġid lil xi hadd, saħansitra n-niket tal-mewt dari kien iġib il-qliegħ lil xi wħud għax kien hemm nies li jaqilgħu kemxa bil-biki u x-xhir tagħhom.

Kull belt jew raħal kellhom in-newwieha tagħhom. Kienu nisa intriguzi; ix-xogħol tagħhom kien li jmorru jibku u jnewwħu fid-dar tal-mejjet. Kienu jilbsu l-iswed minn fuq s'isfel donnhom Arpiji, jidhlu fid-dar jibku, jagħtu fuq wiċċhom, iqattgħu xagħarhom u jixħtu troffi tax-xahar fuq il-mejjet bħala rispett u qima lejħ; imbagħad kienu jduru dawra mal-kmamar ikissru qnanet u ġarar, u xi biċċa mobbli wkoll, jaqilbu l-qsari, joħorġu fil-ġnejna jew fil-bitħa jżarrdu l-friegħi tad-dwieli, u jekk ikun hemm xi gazzija, iqaċ-ċtuha għax, kienu jgħidu, li dik is-sigra ġġib il-mewt. Intant il-hin kollu dawk il-bikkejja kienu jixhru u jwerzqu, u dan kollu jagħmluħ biex ikeċċu l-frugħa mid-dar u f'lokha jiġbdu n-niket u s-swied il-qalb.

In-newwieha bil-lejl kienu jishru ma' ġenb il-katavru u mbagħad jimxu warajħ sal-knisja, il-hin kollu jibku, jixhru, jolfqu u jagħmlu għaġeb kemm jifilħu. Aktar ma' jnewwħu u jagħtu fuq wiċċhom u jgebbdu xagħarhom, aktar kienu jistennew ħlas tajjeb, għax allura l-funeral aktar kien ikun gwapp!

In-numru tan-newwieha kien ftit jew wisq skond kemm il-familja tal-mejjet kienet tista' tħallas. Meta l-familja tkun sinjura n-numru tan-newwieha, kif ukoll tal-qassisin, kien ikun kbir, imma meta tkun fqira allura l-akkompanjament kien jickien. Għalhekk kien hemm tliet kwalitajiet ta' funerals: dak tat-tużżana, dak tan-nofs tużżana u dak tal-wiehed biss, skond jekk fil-funeral kien ikun hemm tmax-il qassis, sitt qassisin jew qassis wiehed, u bħalma n-numru tal-qassisin kien jikber u jickien hekk ukoll in-numru tan-newwieha kien jogħla u jitbaxxa.

Id-drawwa tan-newwieha fil-funerals hi mxerrda ħafna fil-pajjiżi orjentali, saħansitra fi żmienna fl-Eġittu, fis-Sirja u f'pajjiżi oħra tal-Lvant wiehed jista' jara n-newwieha jixhru u jolfqu huma u sejrini bil-mejjet għad-dfin. Fl-antik f'Malta n-newwieha kienu ta' sikwit ikunu mqabbdin biex isemmghu l-lehen tagħhom. Fi żmien il-Kavaleri kienu mfittxin ħafna. Il-ħlas tagħhom ma kienx wisq: irbigħej kull mara għal akkompanjament tal-mejjet mid-dar għad-dfin u tlieta rbgħajja għal akkompanjament u lejl tnewwieħ! Agius de Soldanis (1712-1770) li kiteb dwar id-drawwiet tal-Maltin fi żmienu, isemmihom u jfisser sewwa x'kienu jagħmlu.

Il-lum in-newwieha nqatgħu għal kollox, u l-biki u x-xhir għal mejjet isir, jekk isir!, mill-familja tiegħu biss. Izda baqa' okkażjoni li tfakkar ix-xena tal-biki u tnewwieħ għal mejjet: fil-proċessjoni tal-Gimgha l-Kbira, wara l-Monument ikun hemm it-tfal ikantaw b'lehen ta' ħniena u ta' biki bil-akkompanjament tal-vjolini u dik il-lamentazzjoni tagħhom wara Kristu mejjet tikser qalb il-fidili Nsara.

(ikompli f'ħarġa oħra)

(2)

# XOGHOL U SNAJJA' TA' L-IMGHODDI

mill-Professor Ġuże' Galea

(ikompli mal-ħarġa ta' qabel)

## META F'MALTA KIEN HAWN IL-FERROVIJA U T-TRAM; L-OMNIBUS U L-LANEĊ

Żmien ilu f'Malta kellna l-ferrovija u t-tram; il-ferrovija daħlet hawn fit-28 ta' Frar, 1883 u spicċat fl-1931; mill-Belt kienet tasal sa l-Imtarfa. It-tram beda fit-18 ta' April, 1905 u dam sal-1929; mill-Belt kienu jtilqu tliet linji tat-tram: waħda tgħaddi mill-Ħamrun u tmur sa Birkirkara, oħra tgħaddi mill-Ħamrun u Ħal Qormi u tasal sa Ħaż-Żebbuġ, u l-oħra tgħaddi minn Raħal Ġdid u tispiċċa Bormla. Kien hemm ħafna nies jaħdmu mal-ferrovija u mat-tram. Kien hemm inginieri, kondutturi, kolletturi u sewwieqa; dawn fix-xogħol tagħhom ma kellhom xejn speċjali u l-lum għad baqa' ħafna li jaħdmu b'ħalhom, imma kien hemm oħrajn li jagħmlu xogħol li l-lum inqata'. Dawk kienu l-ħaddiema li jsewwu l-linji tat-tram u tal-ferrovija, oħrajn li kienu jnaddfu l-linji tat-tram, u kien hemm ukoll l-irġiel tal-bandiera li jagħmlu s-sinjali u jagħlqu t-triq sakemm ighaddi "il-vapur ta' l-art", kif kienu jsejnhulu.

Il-linji tal-ħadid li fuqhom jgħru r-roti tat-tren, kienu jpoġġu fuq traversi tal-għowda mindudin fuq sodda taż-żrar irqiq xi qama b'għid waħda mill-oħra. Kultant l-irbit tal-medda tal-linji fuq it-traversi kien jillaxka, jew xi traversa kienet tixxaqqaq jew titherra, jew iż-żrar ma kienx jibqa' imwitti tajjeb, u allura kienu jmorru gaj ħaddiema mħarrġin tajjeb biex isewwu u jirrangaw dak li jkun meħtieġ. Il-linji tal-ferrovija kienu 'l fuq mill-art, iżda dawk tat-tram kienu ma wiċċ it-triq u kienu wkoll jeħtieġu min idurhom kultant.

Il-linja tat-tram kienet trid min jieħu ħsiebha l-hin kollu, għax fil-wiċċ tagħha kellha skannelatura mnejn iġħaddi l-battent tar-roti biex iżomm it-tram dejjem fuq il-linja tiegħu. Kien jeħtieġ li dik l-iskannelatura tibqa' dejjem nadifa, għax jekk timtela' bit-trab, jew biż-żrar jew b'materjal ieħor iebes, kien ikun hemm il-periklu li t-tram jaqbeż minn fuq il-linja.

Għalhekk kien hemm dawk l-impjegati li jnaddfu l-linji tat-tram. Kellhom bħala għodda marlozz jew lasta tal-injam li fit-tarf t'isfel kellha mwaħħal xifer tal-ħadid. Il-ħaddiem kien idahħal dak ix-xifer fl-iskannelatura u jimbotta l-lasta biex jaqla' l-materjal u jnaddaf; kien idum il-jum kollu mie-xi mal-linja jimbotta l-lasta bix-xifer fl-iskannelatura u kien itterraq mill-Belt għal Birkirkara jew għal Ħaż-Żebbuġ jew Bormla skond fejn tkun il-linja tiegħu. Dawk il-ħaddiema kienu jgħorru wkoll seffud u satal biex meta l-materjal ikun magħqud ħafna, iħolluh bl-ilma u jaqilgħuh bis-seffud minn gewwa l-iskannelatura.

L-irġiel tal-bandiera kien hemm wiehed minnhom kul-fejn il-linja tal-ferrovija kienet tofrok it-triq; xogħolhom kien li jagħalqu t-triq qabel ma jgħaddi t-tren biex ma tiġrix xi disgrazzja.

Kull raġel tal-bandiera kien joqgħod f'kamra mibnija għalih hdejn il-linja hu kien ikun jaf il-hinjiet meta t-tren iġħaddi, imma biex ikun aktar żgur, is-sewwieq tal-lokomotiva kien isaffarlu xi tlieta jew erba' minuti qabel ma jasal hdejh. Allura r-raġel kien joħroġ mill-kamra bil-bandiera ħamra f'idu u jaqbad it-tarf ta' katina li kienet imwaħħla mal-ħajt tat-triq fuq in-naħa tal-kamra tiegħu, u jmur idahħil u għewwa ganċ imwaħħal mal-ħajt tan-naħa l-oħra tat-triq; u hekk jagħlaq it-triq minn ġenb wiehed tal-linja; imbagħad kien imur jagħmel l-istess ħaġa fuq il-ġenb l-ieħor, u hekk it-tren kien iġħaddi bejn żewġ ktajjen stisi fuq iż-żewġt iġnub tal-linja.

Fil-waqt li jkun iġebbed il-ktajjen, ir-raġel kien iżomm il-bandiera ħamra f'idu biex min ikun għaddej mit-triq jinduna bil-periklu u jieqaf sakemm it-tren iġħaddi. Meta jkunu għaddejjin in-nies bil-mixi jew rikbin, huma kienu jieqfu u ma jgħri xejn; il-periklu kien iqum meta jinzertaw għaddejjin xi merħla annimali, bħalma ġara nhar San Ġużepp ta' l-Imsida fl-1922. Wara nofs in-nhar kienet daħlet tagħbija barrin minn Tunis, u wara li ħattewhom il-Marsa kienu qegħdin isuquhom lejn l-irziezet ta' Misraħ il-Barrieri; meta waslu fit-triq hdejn l-irziezet u kienu se jaqsmu l-linja tal-ferrovija, it-tren saffar kemm-il darba, imma r-raġel tal-



Linja tal-Ferrovija u Kamra tar-Raġel tal-Bandiera.

bandiera ma setax ikeċċi fil-waqt dik il-merħla minn fuq il-linja; it-tren baqa' diehel b'saħħa qawwiya, tajjar ħafna barrin, u qatel xi għaxra minnhom. U la darba semmejna din id-disgrazzja tal-barrin nixtiequ ngħidu wkoll li fl-20 ta' Settembru 1905 kienet grať disgrazzja oħra. Allura it-tram kien għadu jgħaddi minn niżla ta' Ġħajn Dwieli, u dak in-nhar meta qabad in-niżla l-"break" ma qabadx, it-tram ħarab l'isfel u nqaleb f'qiegħ it-telgħa fejn korrew bosta nies.

La darba qiegħdin insemmu l-vapur ta' l-art, jixraq li ma ninsewx l-omnibus li għamel żmien jaqdi n-nies billi jgħorrom minn belt għall-oħra.

L-omnibus, jew "in-nemnebus" kif kienu jgħidulu n-nies tar-ħula, kien karozza kbira fuq erba' roti; kienet magħmula fit-tul b'żewġ bankijiet wiehed kull naħa ma' tulha. Kienet mgħottija b'saqaf jew ċelu tal-foljetti tal-injam u fil-ġnub kellha tliet purtieri tal-għażel. Quddiem kellha saldatur bejn żewġ fanali, fejn kien joqgħod il-kuċċier, u wara kien hemm tliet targiet jew skaluni mnejn jtilgħu l-passiġġieri. Fil-karozza kienu jidhlu tnax-il passiġġier u joqgħdu sitta kull naħa, imma fil-festi kienu jirkbu iżjed nies.

Żewġ żwiemel, wiehed kull naħa ta' lasta, kienu jgħdbu l-omnibus, imma xi drabi meta t-triq tkun twila jew mħarbita, inkella meta t-tagħbija tkun akbar mis-soltu, kienu jar-maw tliet żwiemel.

L-omnibusijiet l-aktar li kienu jaħdmu bejn il-Belt, tas-Sliema, San Ġiljan, il-Ħamrun, Birkirkara u Ħal Qormi. Kien fihom dehra sabiħa u ferriħija, bil-kuċċier fuq is-saldatur iċaqcaq il-frosta u jgħajjat "Warda! Warda!" u bix-xrik li jgħbor il-flus fuq l-iskaluni ta' wara idoqq il-qanpiena, fil-waqt li l-passaġġieri jsellmu lill-ħbieb mit-twieqi, jew iġħannu, l-aktar jekk ikunu ġejjin minn xi xalata.

Matul it-triq kien hemm postijiet mnejn l-omnibus jgħbor il-passiġġieri, iżda l-kuċċier kien iwaqqaf biex jtilgħu n-nies kull fejn jagħmlulu sinjal.

Dawk l-omnibusijiet kienu jżarmaw f'Misraħ il-Barrieri u hdejn ir-ramla ta' għewwa ta' San Ġiljan. F'dawk iż-żewġ postijiet kien hemm remissi kbar bl-istalel għaż-żwiemel u tined għal karozzi.

Fl-1859 il-Gvern inkariga kumpanija tal-omnibus biex iġorru l-ittri tal-posta mill-Belt għall-inħawi ta' Malta imma mbagħad l-omnibusijiet baqgħu jaħdmu u jterruq fit-toroq sal-bidu tas-seklu li aħna fih; fl-aħħar it-tram u l-vapur ta' l-art qatgħluhom nifshom u qerduhom.

(ikompli f'ħarġa oħra)

(3)

# XOGHOL U SNAJJA' TA' L-IMGHODDI

mill-Professor Ġuże' Galea

(ikompli mal-ħarġa ta' qabel)

Fil-aħħar Gwerra Kbira, fl-1942, meta kien hawn skar-sezza ta' petrol u nuqqas ta' trasport għal pubbliku, l-omni-busijiet li kienu għadhom sħaħ ħarġu mir-remissi u tfaċċaw fit-toroq, iżda nifshom kien qasir u malli wasal il-konvoj ta' Santa Maria u daħal fil-Port il-vapur tal-petrolju "Ohio", dawk il-karozzi veterani reġġu daħlu jistrieħu fir-remissi tagħhom.

Fi żmien it-tram u l-ferrovija kien hawn il-laneċ li kienu wkoll iħaddmu ħafna nies: tmunieri, firemen, baħrin, dawk li jagħtu l-biljetti u dawk li jieħdu ħsieb il-puntuni u ċ-ċattri.

Il-laneċ kienu bċejjeċ tal-baħar mdaqqs in u jifilħu għaċ-ċaqliq; ma kellhomx arbli u ħbula, biss kellhom ċumnija daqsxejn aktar 'l quddiem minn nofs il-gverta. Quddiem iċ-ċumnija kien hemm il-kassru bir-rotta tat-tmum u sigġu warajha fejn joqgħod it-tmunier. Wara ċ-ċumnija fuq il-poppa kien hemm is-salun għal passiġġieri kif wkoll fuq il-pruwa kien hemm bankijiet mgħottijin b'tined tal-inċerata.

Fis-Sajf il-passiġġieri kienu jagħzlu li joqogħdu fuq il-bankijiet taħt it-tined għal frisk, imma fix-Xitwa jew meta jkun baħar imqalib, kulhadd kien ifttx li jidhul fis-salun.

Kien hawn żewġ kumpanijiet tal-laneċ: "Marsamxetto Steam Ferry Service Ltd. 1882" (ta' Mattei) u "National Steam Ferryboat Company, 1897" (ta' Gollcher). Il-kumpanija ta' Gollcher kienet taħdem fil-Port il-Kbir u f'Marsamxett, dik ta' Mattei kien f'Marsamxett biss.

Il-passiġġieri kienu jgħaddu minn fuq pontun biex jitolgħu fuq il-laneċ. Il-pontun, jew pont, kien bħal kabina kbira li minn xifer il-moll toħroġ għal baħar, kien jieqaf fuq pilastri tal-ħadid imgħaddsin f'qiegħ il-baħar u kien imwaħħal mal-blat ta' l-art bi travi u viereg tal-ħadid.

Malli wieħed jitle' fuq il-pont tal-laneċ kien isib fin-nofs il-kabina tar-raġel tal-biljetti u wara l-kabina kienet tinfirex rixtelliera li taqsam il-pont f'żewġ naħiet: naħa waħda għat-tluġħ u l-oħra għall-inżul; u f'kull naħa kien hemm bankijiet għal kumdità tal-passiġġieri.

Il-lanċa kienet tittrakka mal-pont u l-baħrin jorbutha biċ-ċimi mill-ġenb tal-poppa u tal-pruwa; sadattant kienet tniżżel u ttella' l-passiġġieri, imbagħad wara li tghabbi kienet tħoll iċ-ċima tal-pruwa, issija u ddu fuq iċ-ċima tal-poppa u wara li tieħu d-direzzjoni, tħoll iċ-ċima ta' wara u titlaq għall-post ieħor.

F'xi postijiet fejn il-baħar kien ta' sikwit jitqalib u jobrom, kienu jorbtu ċattra wara l-pont, biex il-lanċa tittrakka magħha, u hekk jekk il-baħar ixejjer il-lanċa din taħbat ma' ħaġa li tiċċaqlaq u ċċedi u mhux ma' ħaġa li ma titħarrekk bħalma kien il-pont.

Fil-Port il-Kbir kien hemm pontun għal-laneċ fuq il-Ggant ħdejn id-dwana, kien hemm ieħor ix-xatt tal-Isla u ieħor il-Birgu quddiem il-Knisja ta' San Lawrenz.

F'Marsamxett kien hemm żewġ pontijiet, wieħed għal kull kumpanija, in-naħa tal-Belt taħt il-Mina ta' Marsamxett ħdejn il-Parlatorju. In-naħa tas-Sliema, kien hemm żewġ pontijiet oħra fix-xatt quddiem Triq l-Annunzjata. Għal-ewwel li bdew, il-laneċ kienu jidhlu sal-Imsida; kellhom pont fil-liwja tal-Pietà u ieħor quddiem il-Knisja tal-Imsida. Fis-Sajf meta San Ġiljan kien jimtela bin-nies, il-laneċ kienu jaslu sa hemm wkoll; kellhom pont quddiem il-Knisja tal-Karmnu u ieħor fir-ramla ta' ġewwa quddiem l-istatwa ta' San Ġiljan. Kien hemm ukoll żmien meta l-laneċ kienu jgħorru l-passiġġieri mill-Port għal tas-Sliema, kienu jitolqu mill-port, iduru mal-breakwater u jidhlu Marsamxett isorġu fuq il-pont tas-Sliema.

L-aqwa żmien tal-laneċ kien matul l-Ewwel Gwerra Kbira, meta kien hawn eluf ta' suldati u baħrin, u tas-Sliema bdiet tieħu s-sura ta' belt. Minħabba n-nies li kienu jgħaddu għal-laneċ mit-triq San Marku, il-Belt, dik it-triq kienet saret waħda mill-aqwa toroq tal-Gżira kemm għat-traffiku kif ukoll għal-kummerċ.

F'Marsamxett kien hemm tmien laneċ jaħdmu l-ħin kollu: tnejn ittrakkati mal-pontijiet ta' tas-Sliema, tnejn ma' dawk tal-Belt, tnejn sejr in lejn tas-Sliema u tnejn, lejn il-Belt; malli tasal waħda, l-oħra taqla' minn mal-moll u titlaq bit-tagħbija tagħha u dak l-iskariġġar ta' laneċ, l-aktar fis-Sajf, kien jifforma dehra ta' ħajja u heġġa fil-portijiet.

Il-laneċ reġġu mix-xogħol tagħhom fil-31 ta' Awissu 1959, imma l-poplu kien laħaq drahom u ħabbhom tant li fl-aqwa tagħhom kien qabblilhom għanja:

"Lanċa ġejja u oħra sejra  
Minn tas-Sliema għal San Ġiljan . . ."

## TFARFIR, TFETTIEH U TRAPUNTAR

Qabel it-Tieni Gwerra l-Kbira s-Suq tal-Belt kien akbar milli hu llum; kien imdawwar kollu bil-ħadid u kellu ħafna bibien. It-toroq ta' madwaru kienu mimlijin bi ħwienet tal-ikel li minnhom kienet toħroġ riħa ta' qali u xiwi u tisjir li tiftaħ l-aptit.

Bil-qiegħda fuq xi għatba ta' wieħed mill-bibien tas-suq jew fuq xi banketta ħdejn il-ħwienet tal-kafe', wieħed kien jara rġiel jistennew ix-xogħol: Kienu dawk li jfarfu t-tapiti jew ifetthu s-suf tas-saqqijiet.

Dawk li jfarfu t-tapiti kellhom biċċa għodda li taqdihom f'dak ix-xogħol, kienu jgħidulu sawt jew tornalett li kien magħmul minn tubu jew milwa tal-kanavazz twila xi żewġ ixbar u mimlija bir-ramel jew bil-ħaxixa marsusa. Dik il-milwa tqila qisha mazzita kienet tkun marbuta b'daqsxejn ta' lenza ma' tarf ta' biċċa lasta tal-għuda qisha lembuba jew manku.

Ir-raġel kien idendel it-tapit mal-ħabel tal-inxir fuq il-bejt, imbagħad jaqbad il-manku tas-sawt f'idu u jibda jxejjer u jagħti bil-milwa fuq it-tapit, u b'dak it-tixjir tal-manku, il-milwa taħbat u tistabat b'saħħa kbira fuq it-tapit u theżzu u taqla' u ttajjar minn fuq l-għabra u t-trab.

Biex it-tfarfir isir aħjar, ir-raġel kien iħalli t-tapiti min-xurin fix-xemx għal ftit taż-żmien biex is-sħana tnixxef l-imdewwa u hekk il-għabra tinqala' aktar malajr. Min ifarf kien joqgħod in-naħa mnejn jonfoħ ir-riħ, biex it-trab u l-għabra ma jtirux għal wiċċu.

Fuq il-bejt wkoll, jew xi drabi fil-bitħa, kienu jaħdmu dawk li jfetthu s-suf tas-saqqijiet.

Kull tant żmien, is-suf tas-saqqijiet, minħabba l-għaraq tal-ġisem u l-piż ta' dawk li jorqdu fuqu, iġħaqad u jsir bċejjeċ bċejjeċ. Dawk il-għoqod iebesin jagħmlu s-saqqu skomdu għal min jistrieħ fuqu, għalhekk kienu joħorġu s-suf mis-saqqu u jfetthuh u jpaħpħuħ biex jargħa' jsir artab.

L-ewwel ħaġa kienu jaqtgħu l-punti tat-trapuntar biex il-ġewwieni tas-saqqu jintreħa u ma jibqax issikkat imbagħad kienu joħorġu s-suf billi jifthu xaqq fil-ġenb tas-saqqu.

Kienu jgħbru s-suf f'ċestun u r-raġel jew il-mara li jfetthuh kienu jifirxu xkora jew tapit fl-art u joqgħodu bil-qiegħda fuqu b'darhom mistrieħ mal-ħajt; naħa waħda kien ikollhom iċ-ċestun mimli suf magħqud u n-naħa l-oħra ċestun ieħor biex jixthu fih is-suf mfettaħ.

Dawk li jagħmlu dan ix-xogħol ma kellhomx għodda speċjali, l-aktar li kienu jħaddmu sebgħajhom biex iġebbd u jfetthu s-suf, imma meta jsibu xi għoqda iebsa ħafna, kienu jinqdew bil-fettieħ, dan kien ikun qarn ta' ċerva twil xi xiber u jispiċċa bil-ponta. Ir-raġel kien ideffes il-ponta tal-fettieħ fil-għoqda u jgħawwar u jdawwar sakemm iħol-lha, jiftaħha u jrattabha.

Is-suf wara li jfetthuh, aktarx kienu jaħsluh ukoll. Kienu jieħduħ f'xatt il-baħar, il-Qajjenza jew fejn Ta' Nagħaġ, f'Birzebbuġa, il-Qaliet f'San Ġaljan, jew il-Menqa f'San Pawl il-Baħar, u hemm kienu jxarrbuh, u jgħorkuh u jlaħalħuħ, imbagħad kienu jifirxuh fuq il-blat u jnixxfuh għax-xemx.

Wara li jfetthuh, ipaħpħuħ u jaħsluh, is-suf kienu jer-ġgħu jimlewh fis-saqqu u jdaħħluħ mill-istess xaqq mnejn kienu ħarġuh qabel. Kienu jifirxuh ndaqs mal-medda kollha tas-saqqu, u kienu jaraw li ma jkunx hemm xi għarma suf mgeddza f'xi naħa jew f'xi rokna. Imbagħad kienu jagħalqu u jħitu u jitrapuntaw is-saqqu biex is-suf jibqa' fejn ikun u mhux jirtass jew jingabar fit-truf, jew jinzel fin-nofs minħabba l-piż tal-ġisem.

(ikompli f'ħarġa oħra)

(4)

# XOGHOL U SNAJJA' TA' L-IMGHODDI

mill-Professor Ġuze' Galea

(ikompli mal-ħarga ta' qabel)

Imma l-aktar li kellhom xogħol, kienu s-sellara tal-bhejjem tal-karettuni. F'kull raħal kien hemm xi tnejn jew tlieta, imma fl-irħula l-kbar, dawk ta' madwar ix-xatt fejn kien hemm xogħol tal-ġarr, wieħed kien jiltaqa' ma' bosta hwienet tas-sellara u kien jara mdendlin mal-koxox tal-bieb, pennelli, taranti, kontri u bċejjeċ oħra tax-xedd.

Ix-xedd kienet dik il-biċċa inġenji li jorbtu fuq dahar il-bhima biex tiġbed il-karettun warajha. Ix-xedd kien jeħtieġ li jkun ta' saħħa, kif ukoll hafif u artab biex ma jislohx il-ġilda tal-bhima. Tghamira ta' xedd kienet komposta minn hafna bċejjeċ: l-ewwel waħda kienet il-wtaja, biċċa għażel kwadra daqs maktur kbir, li kienet tinfirex fuq dahar il-bhima, u kienet tal-għażel biex kultant tinhasel u titnaddaf mill-għaraq u mill-għakar.

Fuq l-ewwel wtaja kienu jitqiegħdu xi tlieta jew erba' wtajjiet oħra ta' l-istess daqs magħmula mill-pannu jew mill-gviret, u dawk il-wtajjiet kollha kienu jiproteġu dahar il-bhima mill-iskossi tax-xedd. Fuq il-wtajjiet kollha kienet titqiegħed iż-żarbija, biċċa tapit bi strixxa ġild fitruf tal-ġnub. Fuq iż-żarbija kien ikun hemm il-pennella magħmula minn żewġ keffiet magħqudin flimkien b'biċċa kanvaż, iż-żewġ keffiet li joqogħdu fuq iż-żarbija waħda kull naha tas-sinistra tad-dahar, kienu magħmulin minn xoqqa tal-kanvaż u mimlijin u marsusin bit-tiben jew bil-ħaxixa jew bil-kotnina, imma kienu mgħattnin fin-nofs fejn kienu jpoġġu s-saqain tal-barda.

Il-barda kienet magħmula minn żewġ għudiet ċatti mwahħlin għamla ta' anġlu u miksijin b'ġilda mzejna b'imsiwer tar-ram bir-ras kbira. Il-barda kienet tieqaf fuq iż-żewġ keffiet jew il-faldi tal-pennella u tibqa' soda hemm b'mezz ta' ċinturin iġhidulu mxedd li minn naha waħda tal-barda jgħaddi minn taħt zaqq il-bhima u jintrabat shiħ man-naha l-oħra tal-barda. Fuq il-barda mbagħad kien hemm il-ganċ magħmul minn strixxi ta' ġild oħxon waħda fuq l-oħra u mehjutin bħal nofs qamar; fiż-żewġ itruf, dik il-milwa ġild kellha mwahħal ganċ żgħir li jidhol fil-holqa ta' tarf il-lasta tal-karettun. B'din il-manjera l-karettun kien jehel max-xedd u jintrama wara l-bhima.

Imma biex il-karettun jimxi tajjeb wara l-bhima kienu jinhtieġu hwejjeġ oħra. L-ewwel haġa kienet is-sidra; din kienet strixxa jew terħa tal-ġild artab wiesa' xi erba' pulzieri u twila xi qama; kienet iddur ma' sieder il-bhima u kienet tinzamm f'postha billi tintrabat bil-bokkli ma' żewġ reffigħat li kienu żewġ ċineg tal-ġild imwahħlin waħda fuq il-lemm u l-oħra fuq ix-xellug tan-naha ta' quddiem tal-barda. Maż-żewġ itruf tas-sidra kienu mwahħlin it-taranti. Dawn kienu żewġ ħbula ta' saħħa, wieħed kull naha, li jispiċċaw b'ganċ żgħir li kien jidhol f'holoq imdendlin taħt nofs il-lasta, hdejn is-salib tax-xatba tal-karettun. Dawk it-taranti kienu jiġbdu l-karettun meta l-bhima timxi u tagħfas fuq is-sidra.

Is-sidra barra li tiġbed il-karettun mit-taranti kienet iżżomm ix-xedd f'postu u ma thallihx jaġġa' lura fuq dahar il-bhima; min-naha l-oħra kien hemm id-dafar biex ma jhallix ix-xedd jersaq 'il quddiem lejn għonq il-bhima. Id-dafar, bħas-sidra, kien magħmul minn ġilda twila mfassla minn strixxi rotob, li ddu mal-warrani tal-bhima u tghaddi minn taħt denbha. Iż-żewġ itruf tad-dafar kienu jintrabtu bil-bokkli ma' żewġ reffigħat imwahħlin waħda kull ġenb man-naha ta' wara tal-barda.

Fl-aħħar kien hemm il-kontri, dawn kienu żewġ strixxi tal-ġild imwahħlin mad-dafar waħda kull naha bit-truf tagħhom jispiċċaw f'għewra jew toqba. Meta l-karettun ikun se jaqbad in-niżla, ix-xrik kien idahħal il-għewra tat-truf tal-kontri fil-ganċijiet ta' fuq il-barda u hekk il-karettun ma jkunx jista' jimbotta l-ganċ 'il quddiem u jobzqu minn fuq il-barda.

Min dan jidher kemm is-sellar kien jeħtieġu jitgħallem tajjeb biex isib tarf dawk il-bċejjeċ kollha tax-xedd. Hu kien jintasab fil-ħanut wara l-bieb, bilqiegħda fuq banketta baxxa, quddiemu kien ikollu mejda żgħira minlija kobob ta' spag u lenza, imselel u xwejjef ta' bosta daqsijiet, trunġetti, taċċi, imsiwer, imqass, tnalja, martell, riga u kumpass biex iqis tajjeb u jħażzeż u jfassal sewwa qabel jaqta'.

Kien ikollu wkoll ċappa xemgħa biex jidlek biha l-ispaġa halli ssir iebsa u tizloq. Xi drabi fit-tarf tal-ispaġa is-sellar kien iwahħal lanżita biex aktar tidhol malajr fit-toqba li

tagħmel ix-xifa. Hu kien aktarx iħit b'pont illazzat, jiġifieri mit-toqba li tagħmel ix-xifa hu kien iġħaddi żewġ spagiet waħda kontra l-oħra, imbagħad kien idawwar l-ispagiet waħda kontra l-oħra, imbagħad kien idawwar l-ispagiet waħda madwar il-palma ta' idu l-lemnija u l-oħra max-xellugija u jiġbidhom b'saħħa kontra xulxin biex il-pont jorbot tajjeb u jissikka ħafna; u biex l-ispag ma jisloħlux il-ġilda tal-pala, is-sellar kien idawwar mal-kefef ta' idejh strixxa ġild artab halli l-ispaġa tissikka fuqha. Is-sellar xi drabi kien iħit ukoll b'pont ikkambjat u wkoll b'pont isserpjat l-aktar meta jrid ižejjen bil-ħjata l-bċejjeċ tal-ġlud jew tal-kanvaż.

Dawk il-bċejjeċ tax-xedd magħmulin minn żewġ keffiet, e.g. pannella, sidra, is-sellar kien jimlihom bil-kotnina u jiksijom b'ġilda rqiqa u ratba msejħa bragott; hu kien jiksi wkoll bil-bragott il-ħbula tat-taranti, tal-kontri u oħrajn. Is-sellar kien ikollu wkoll fuq il-mejda tax-xogħol, biċċa ħġieġa biex bix-xifer tagħha jobrox, iraqqaq jew jillixxa l-ġlud.

Fl-aħħar meta jkollu kollox lest, is-sellar kien jimsaħ mesha l-ġild kollu tax-xedd b'biċċa ċarruta ratba jew bi sponża miblula biż-żejt tal-kittien biex iġib kollox ileqq u sabiħ.

## IN-NEWWIEHA

Fid-dinja kulma jiġri għandu s-siwi tiegħu u ftit grajja jitwettqu li ma jisfawx ta' xi ġid lil xi ħadd, saħansitra n-niket tal-mewt dari kien iġib il-qliegħ lil xi wħud għax kien hemm nies li jaqilgħu kemxa bil-biki u x-xhir tagħhom.

Kull belt jew raħal kellhom in-newwieha tagħhom. Kienu nisa intrigużi; ix-xogħol tagħhom kien li jmorru jibku u jnewwħu fid-dar tal-mejjet. Kienu jilbsu l-iswed minn fuq s'isfel donnhom Arpiji, jidhlu fid-dar jibku, jagħtu fuq wiċċhom, iqattgħu xagħarhom u jixhtu troffi tax-xaħar fuq il-mejjet bħala rispett u qima lejħ; imbagħad kienu jduru dawra mal-kmamar ikissru qnanet u ġarar, u xi biċċa mobbli wkoll, jaqilbu l-qsari, jorħu fil-ġnejna jew fil-biħa jżarrdu l-friegħi tad-dwieli, u jekk ikun hemm xi gazzija, iqac-ċtuha għax, kienu jgħidu, li dik is-sigra ġġib il-mewt. Intant il-ħin kollu dawk il-bikkejja kienu jixhru u jwerzqu, u dan kollu jagħmlu biex ikeċċu l-frugħa mid-dar u f'lokha jiġbdu n-niket u s-swied il-qalb.

In-newwieha bil-lejl kienu jishru ma' ġenb il-katavru u mbagħad jimxu warajħ sal-knisja, il-ħin kollu jibku, jixhru, jolfqu u jagħmlu għaġeb kemm jifilħu. Aktar ma' jnewwħu u jagħtu fuq wiċċhom u jgebbdu xagħarhom, aktar kienu jistennu ħlas tajjeb, għax allura l-funeral aktar kien ikun gwapp!

In-numru tan-newwieha kien ftit jew wisq skond kemm il-familja tal-mejjet kienet tista' thallas. Meta l-familja tkun sinjura n-numru tan-newwieha, kif ukoll tal-qassisin, kien ikun kbir, imma meta tkun fqira allura l-akkompanjament kien jikkien. Għalhekk kien hemm tliet kwalitajiet ta' funerals: dak tat-tużżana, dak tan-nofs tużżana u dak tal-wieħed biss, skond jekk fil-funeral kien ikun hemm tnax-il qassis, sitt qassisin jew qassis wieħed, u bħalma n-numru tal-qassisin kien jikkien u jikkien hekk ukoll in-numru tan-newwieha kien jogħla u jitbaxxa.

Id-drawwa tan-newwieha fil-funerals hi mxerrda hafna fil-pajjiżi orjentali, saħansitra fi żmienna fl-Eġittu, fis-Sirja u f'pajjiżi oħra tal-Lvant wieħed jista' jara n-newwieha jixhru u jolfqu huma u sejrini bil-mejjet għad-dfin. Fl-antik f'Malta n-newwieha kienu ta' sikwit ikunu mqabbdin biex isemmghu l-leħen tagħhom. Fi żmien il-Kavaleri kienu mfittxin hafna. Il-ħlas tagħhom ma kienx wisq; irbigħej kull mara għal akkompanjament tal-mejjet mid-dar għad-dfin u tlieta rbgħajja għal akkompanjament u lejl tnewwieħ! Agius de Soldanis (1712-1770) li kiteb dwar id-drawwiet tal-Maltin fi żmienu, isemmihom u jfisser sewwa x'kienu jagħmlu.

Il-lum in-newwieha nqatgħu għal kollox, u l-biki u x-xhir għal mejjet isir, jekk isir!, mill-familja tiegħu biss. Izda baqa' okkażjoni li tfakkar ix-xena tal-biki u tnewwieħ għal mejjet: il-proċessjoni tal-Gimgha l-Kbira, wara l-Monument ikun hemm it-tfal ikantaw b'leħen ta' ħnienu u ta' biki bil-akkompanjament tal-vjolini u dik il-lamentazzjoni tagħhom wara Kristu mejjet tikser qalb il-fidili Nsara.

(ikompli f'ħarga oħra)

(2)

# XOGHOL U SNAJJA' TA' L-IMGHODDI

mill-Professor Ġuże' Galea

(ikompli mal-ħarġa ta' qabel)

It-trapuntar kien isir b'mezz ta' xifa jew msella u spaga. Fit-tarf tal-ispaga kienu jorbtu buttuna wiesa jew biċċa drapp mitwija daqs sold, kienu jinfilzaw l-imsella min-naħa għall-oħra tas-saqqu, imma billi fit-tarf tal-ispaga kien hemm il-buttuna din kienet tehel fuq il-wiċċ t'isfel tas-saqqu u ma thallix l-ispaga tibqa' għaddejja u toħroġ minn naħa l-oħra. Meta l-ispaga tehel, ir-raġel kien jissikkaha u jorbotha fil-wiċċ ta' fuq. Hekk kien jagħmel spaga shiħa stirata bejn iż-żewġ uċuh tas-saqqu.

Dawk li jagħmlu dan ix-xogħol kienu jħitu t-traponti xi xibrej b'għod wieħed mill-ieħor, u b'hekk iż-żewġ uċuh tas-saqqu kien ikollhom meded ta' spag li jzommhom flimkien u fl-istess hin dawk il-meded ta' spag kienu jzommu s-suf f'postu u ma jħallux jirtass jew jidgeddes lejn naħa jew oħra.

## XOGHOL TAT-TAJJAR

Min jaħleg, Min Idoqq, Min Iredden,  
Min Jinseg u Min Jizbogħ

Mitt sena ilu l-qoton kien l-aqwa prodott ta' Malta. Naflu li fl-1836 l-esportazzjoni tiegħu laħqet £118,000, (\*) somma kbira l-lum, iżda wisq u wisq akbar għal dak iż-żmien.


Ix-xogħol tal-qoton kien iħaddem ħafna nies (\*\*): dawk li jizirgħuh, dawk li jigbruħ, dawk li jaħilgħuh, dawk li jdoqquħ, dawk li jreddnuħ u dawk li jinsgħuh. Nibdeu mid-daqqa qaca għax dawk is-sengħa tagħhom il-lum spicċat.

It-tajjar jindaqq biex jinbaram fi ħjut aktar malajr u sewwa. Aktar ma t-tajjar jindaqq tajjeb, aktar jinbaram fi ħjut irraq u fini u twal, għalhekk aktar jintisgħu drappijiet shaħ u sbieħ. Is-sengħa tad-daqq tat-tajjar hi waħda mill-eqdem, kienet teżisti fi żmien id-dinastija ta' Farawni ta' l-Eġittu u sas-seklu li għadda kienet thaddem bosta nies.


Id-daqqqa kienu aktarx irġiel, għax in-nisa kienu jbatu wisq fit-trabijiet u l-għabra u l-intietex li jittajjru waqt ix-xogħol. Id-daqqqa kien jogħħod bil-qiegħda fuq banketta baxxa quddiem għarma tajjar maħluġ; b'idu x-xellugija kien iżomm id-deffa li magħha kellha mwaħħla lasta twila

(\*) R. Montgomery Martin. "Statistics of the Colonies of the British Empire, London 1839.

(\*\*) A. Preca. "Mill-Qotna sal-Maktur", 'Is-Sebħ', 25 ta' Diċembru, 1885.



RADDIENA TAL-ĦALĠ



GHODDA (WATAR U ĊIKK) GHAD-DAQQ TAT-TAJJAR

jew qaws. Il-watar min-naħa waħda kien marbut ma' ras il-lasta, u min-naħa l-oħra kien iġħaddi minn fuq il-pinna tad-deffa u jintrabat ma' l-ilġiem taħt id-deffa; b'dak l-irbit il-watar kien ikun miġbud u ssikkat qisu korda tal-arpa. Il-lasta kienet imwieżna b'lenza mal-għakkies magħmul minn xi tnax-il qasba weqfin u marbutin flimkien biex b'hekk iħeffu l-piż tal-lasta jew qaws minn idejn id-daqqqa; dan f'idu l-leminja kien iżomm iċ-ċikk, biċċa għowda romblija daqs xiber, dejqa fin-nofs mnejn tinħakem u tispicċa fuq u isfel f'żewġt irjus imdawwrin b'ħanek.

Id-daqqqa kien jagħti bil-heffa daqqa wara l-oħra bil-ħanek ta' ras iċ-ċikk fuq il-watar u kif dan jibda jvenven u jirtgħod, iġħaddiħ ħafif ħafif ma' wiċċ il-għarma tal-maħluġ li bit-treghid tal-watar minnufih jittettaħ u jehfief, jittapaħ u jirtab; kull erba' jew hames daqqiet biċ-ċikk, id-daqqqa kien jagħti oħra aktar qawwija biex il-watar aktar jithezzeħ u jwaddab it-tajjar imdaqqqa fil-ġenb.

Ma' kull daqq taċ-ċikk fuq il-watar dan kien ivenven u jdoqq qisu korda ta' kontrabaxx fil-waqt li jqajjem għabra u jtajjar mal-kamra ntietef ta' tajjar fini u ħfief donnhom borra. Minħabba hekk waqt ix-xogħol, id-daqqqa kien jilbes ħafif, l-aktar fis-Sajf: qalziet qasir jilħaqlu f'it 'l isfel minn irkubbtejħ, u minn qaddu 'l fuq kien għeri; f'rasu kien ixidd ċinetta tghattilu xagħaru, kien ukoll jorbot maktur quddiem ħalqu u mniehru. B'danakollu huġbejn id-daqqqa, kif ukoll mustaċċiħ u s-suf ta' sidru u l-ġilda kollha kienu jinksew b'saff għabra u b'intietex tant li kien fih deħra tbazza' t-tfal.

Mad-daqqqa kellhom x'jaqsmu ħafna dak li jaħleg u dik li treddeħ.

Kienu jaħilgħu l-qoton billi jgħadduħ bejn żewġ rombli jduru kontra xulxin. Kienu żewġ rombli, tal-għowda iebsa żgħar qishom żewġ lembubiet, xi pied u nofs twal u żewġ pulzieri hoħnin; f'tarf wieħed kellhom ġewża bil-ħniek. Iż-żewġ rombli kienu jduru mindudin bejn żewġ għowdijiet weqfin xi pied u kwart bogħod minn xulxin. Ir-rombli kienu poġġuti wieħed fuq l-ieħor, minn naħa waħda kellhom it-truf iduru f'ħofra ġewwa l-għowda l-wieqfa, u minn naħa l-oħra r-rombli kienu jduru wkoll ġewwa toqba fl-għowda l-oħra, imma t-truf tagħhom li jspicċaw f'ġewża kienu joħorġu 'l barra mill-għowda l-wieqfa biex meta ż-żewġ ġewżiet jingastaw flimkien, il-qoton ma jithabbilx magħhom.

(ikompli f'ħarġa oħra)

(5)

# XOGHOL U SNAJJA' TA' L-IMGHODDI

mill-Professur Ġuże' Galea

(ikompli mal-ħarġa ta' qabel)

Iż-żewġ għowdjet weqfin kienu mwahħlin fuq bank dejjaq biex dak li jahleġ joqghod bil-qieghda fuqu; l-irġiel sieq il hawn u sieq il hinn, u n-nisa la ġenba. Fuq il-bank bejn iż-żewġ għowdjet weqfin, kien hemm kaxxa biex taqa' fiha ż-żerriegħa tal-qoton.

Dak li jahleġ kien idahħal mradd fil-ġewża tar-romblu ta' taħt u hekk meta jdawwar, iż-żewġ ġewżiet iduru kontra xulxin u jdawwru magħhom iż-żewġ rombli.

Min ikun jahleġ kien joqghod bil-qieghda fuq il-bank; b'id waħda jdawwar l-imradd u bl-oħra jdaħħal il-bjad (kif kienu jgħidulu l-qoton wara li joħorguh mill-fosdqa, qabel ma jahilgħu) bejn iż-żewġ rombli jduru. Il-bjad artab kien iġhaddi marsus minn bejn iż-żewġ rombli, jissaffa, isir tajjar maħluġ u jaqa' n-naħa l-oħra tal-ħallieġ, iżda ż-żerriegħa u ntietef u naqal ma kenux iġhaddu minn bejn ir-rombli, kien jinsibku, jinfirdu u jinqalgħu mill-bjad u jaqgħu fil-kaxxa taħt ir-rombli. Bix-xogħol il-lembubi kienu jimliju jew jsiru lixxi u allura l-bjad kien jizloq minn bejnhom; biex ma jiġrix dan, kull tant kienu joborduhom jiġifieri jgħadduhom bil-barrada jew lima.

Il-ħalġ kien xogħol li jsir fl-irħula u aktarx fil-ġħaxija. Wara l-ikel, ħafna familji tal-bdiewa u oħrajn, kienu jingabru fil-ġħorfa tal-ħalġ: il-kbar jaħalġu u ż-żgħar iressqulhom ġwielaq bil-bjad, jiġbru t-tajjar u jlaqqtu ż-żerriegħa, fil-waqt li kollha flimkien iqasstu r-Rużarju. Kien fihom dehra sabiħa ta' ġabra u bżulija.

Wara li jahilgħu, it-tajjar kienu jagħzluh, jiġifieri jobormuh u jagħmluh ħajt għall-insiġ. Biex jagħzluh kienu jinqdew bir-raddiena. Din kienet rota kbira daqs qama tond, iddur bejn żewġ għowdjet weqfin fuq strippi. Imwaħħla fuq l-istess strippi u ftit bogħod mir-rotta l-kbira, kien hemm rota oħra żgħira xi daqs xiber tond. Iż-żewġ roti kienu jiċċaqalqu flimkien b'mezz ta' lenza jew siegla li kienet iddur fuq iċ-ċirku tagħhom. Meta wiehed idawwar ir-rotta l-kbira, is-siegla kienet iddawwar ukoll ir-rotta ż-żgħira b'heffa qawwija.



Raddiena tat-Tajjar

In-nisa kellhom ħabta kbira biex jagħzlu t-tajjar. Il-mara kienet tieħu qabda tajjar f'idha l-leminija, isselslu mal-fus tar-rotta ż-żgħira, imbagħad b'idha x-xellugija kienet idawwar mill-imagħżel ir-rotta l-kbira; meta din iddur, ir-rotta l-oħra, iż-żgħira, kienet tgħaqad bid-dawrien tagħha, il-fus kien jobrom it-tajjar li jkollu marbut miegħu u l-mara kienet dlonk tiġbed lejha l-qabda tajjar li jkollha f'idha biex ma thallix ħafna tajjar jimbaram f'daqqa u allura flok ħajta kienet toħroġ spaga ħoxna. Is-sengħa ta' dawk li jagħzlu t-tajjar kienet li jzomm u jiġbdu lejhom bil-qies il-qabda tajjar, biex iraqqu l-brim kemm jistgħu bla ma jaqtgħuh,

hekk kien jinsilet ħajt irqieq u fin li jintiseġ tajjed fuq in-newl. Dak il-ħajt kif joħroġ mir-raddiena kien jissegħaj imraden. L-imraden kienu jingabru fuq l-imħalla jew marel-la, u jsiru milwiet.

In-nisa tar-raddiena kienu aktarx in-nannijiet jew iz-zijiet xjuħ li ma jifilħux għax-xogħol. Kienu jintasbu bir-raddiena tagħhom fis-setaħ, jew ħdejn il-bieb ta' barra biex jaraw in-nies għaddejnin, iżda fix-Xitwa kienu jfittxu l-kenn aktarx fil-kċina ma' ġenb in-nar.

Is-sengħa tan-nissieġa għadha ħajja. Wiehed għadu jista' jarahom ihaddmu n-newl; għalhekk dik is-sengħa ma tidħolx ma' dawk li l-lum inqerdu u li qieghdin niktbu fuqhom biex ma jintesewx. Imma dari kien hawn sengħa oħra li kellha x'taqsam mad-drappijiet wara li joħorgu min-newl: is-sengħa taż-żebbiegħa tad-drappijiet. Abela fl-Istorja ta' Malta tiegħu (\*) isemmi s-sengħa taż-żebbiegħa.

Id-drappijiet tal-qoton kienu kollha ta' lewn abjad lift, jew ta' lewn kannella lanke. Iż-żebbiegħa kienu jiksru dawk iż-żewġ kuluri u jagħmluhom aktar oskuri. Barra d-drappijiet tal-kotnina, kienu jiżbgħu ukoll ħwejjeġ tax-xoqqa u għażel imma aktarx kienu dejjem jiżbgħu f'lewn oskur.

Iż-żebbiegħa kienu jinqdew l-aktar bil-qoxra u bil-blanzuni tal-fjuri tar-rummien, jew iż-żokor tas-siġar tar-rummien (Punica granatum). Ħafna minn dawk iż-żokor kien jaqa' u t-ftal tal-bdiewa kienu jiġbru u jbiegħuh bis-sieħ jew bit-tomna liż-żebbiegħa. Dawk il-blanzuni jew żokor tar-rummien fihom ħafna sustanzi bħal tannin, kariofilla, termentina u żjut, u bit-togħlija jagħmlu estratt karg li jagħti lewn lill-ħwejjeġ.

Iż-żebbiegħa kienu jixħtu ż-żokor f'inħajjes kbar u jzommuh jagħli sakemm joħroġ l-estratt minnu, imbagħad kienu jgħaddsu l-ħwejjeġ fl-ilma tat-togħlija u jħalluhom hemm sakemm jieħdu kulur li ma jintefiex biż-żmien.

## STATWI, VARI U MASKRI TAL-KARTAPESTA

Il-Gzejjer ta' Malta u Għawdex huma mimlijin bi statwi jew vari tal-kartapesta; ħafna statwi oħra bħalhom jużawhom biex iżejnu t-toroq fil-festi. Fl-imghoddi kien hemm ħafna mgħallmin li jaħdmu dawk l-istatwi u x'uħud minnhom kienu tassew artisti. Illum qajla baqa' minnhom għax ix-xogħol naqas u l-istatwi ġejjin lesti mill-Italja, mill-Germanja u minn Spanja.

L-imghallem kien jibda biex jagħmel mudelli tal-partijiet mikxufin tal-ġisem: ir-ras, il-ġhonq, l-idejn u s-saqajn. Il-partijiet mgħottijin; korp, qadd, koxtejn, kienu jsiru ħafif għax billi ma jidhrux, kienu jservu biex jimlew biss u bħala qafas.

Fuq il-mudelli l-imghallem kien jagħqqad il-forma tal-ġibs u jiżbogħha biż-żejt tal-kittien biex trabbi slieġa li ma teħelx, imbagħad kien jimla l-forma li jkollu bżonn bil-kartapesta biex joħroġ ix-xbiha li jrid.

Il-kartapesta kienet issir mill-karti; il-karti kollha kienu jghoddu, imma l-aħjar kienet dik il-karta griża, ħoxna u ratba jgħidulha karta tal-bżar.

L-istatwarju kien iġhaddas il-karti ġewwa ħawt mimli bl-ilma b'xi ftit soda maħlula fih, u jħallihom hemm xi tlieta jew erbat ijiem sakemm jirtabu u jsiru qishom għasida jew pasta. Wara li jillesti dik il-pasta, l-imghallem kien jiksi biha l-forma minn ġewwa u jħalliha sakemm tinxef u tagħqad u tieħu sura tal-wiċċ jew ta' xi parti oħra skond xi tkun il-forma.

Wara li jhejji s-sura tar-ras u tal-partijiet l-oħra tal-ġisem, l-imghallem kien jibni li statwa billi jagħmel bażi tal-injam u jwaħħal serattizz fuqha, imbagħad kien idahħal il-korp madwar is-serattizz u jpoġġih fuq par riġlejn, iżid idahħal il-ġhonq bħal holqa madwar is-serattizz u jgibu fuq il-korp, fuq il-ġhonq ipoġġi r-ras, ma' l-ispallejn tal-korp idendel id-dirgħajn u ma' dawn iżid l-idejn, kif ukoll iżid is-saqajn taħt il-koxtejn, u hekk jiffirma sura ta' bniedem.

(\*) "Della Descrizione di Malta", 1647. Paġ. 131.

(ikompli f'ħarġa oħra)

(6)

# XOGHOL U SNAJJA' TA' L-IMGHODDI

mill-Professur Guze' Galea

(ikompli mal-ħarga ta' qabel)

Meta jkollu dik is-sura lesta, l-imghallem kien jizboghha b'dilka kolla li tgħaqquad il-partijiet kollha flimkien u tagħmilhom haġa waħda.

Wara li l-kolla tinxf u l-istatwa tibbies, l-istatwarju kien ifassal l-ilbies għall-istatwa: kien jaqta' bħal suttana jew qalziet tax-xoqqa smajra, jew tax-xkejjer skond jekk ikun se libbes statwa ta' xi anġlu jew żaġżuġh, jew inkella ta' xi eremit liebes bla kont, imbagħad kien idahħal dik is-suttana jew xi biċċa hwejjeġ oħra, fl-istatwa u jizboghhom bil-kolla u kif ikunu għadhom rotob, hu kien jagħtihom il-qagħda jew il-pjeġi li jrid. Wara dan, ħafna drabi l-imghallem kien iġħatti l-istatwa bil-mant, dan kien magħmul minn biċċa xoqqa ratba li l-istatwarju kien jizboghha wkoll bil-kolla u kif tkun għadha ratba jagħtiha l-pjegatura jew panegġi kif jidhirlu li jixraq l-aħjar.

Wara li l-istatwa hekk imlibbsa tinxf u tieħu sura, l-istatwarju kien jizboghha minn fuq s'isfel, għal darba tnejn, tahlita ta' ġibs u kolla u jarg' jħalliha tinxf sewwa sakemm kollox jeħel u ssir qisha statwa tal-ġibs.

Meta l-istatwa tinxf tajjeb l-imghallem kien idurha dawra bis-"sandpaper", l-aktar biex jillixxa sewwa l-wiċċ, l-idejn u s-saqajn, imbagħad kien iwahħal il-għajnejn tal-ħgieġ fit-toqob tal-wiċċ, u fl-aħħar kien jagħti l-kulur tal-laħam lill-wiċċ, lill-għonq u lill-partijiet oħra tal-ġisem li jidhru, u jispiċċa billi jżewwaw l-ilbies bil-kuluri kif jidhirlu hu.

Meta l-istatwa tkun lesta, qabel toħroġ mill-ħanut tax-xoghħol kienu jmorru jarawha il-kappillan, il-prokuratur u l-inkarigat mill-festi, imma qabel jarawha, l-istatwarju kien jieħu ħsieb iwahħal raġġiera ma' ras il-qaddis, filwaqt li jħalli għerja ras it-tirann, il-manigold jew ix-xitan!

Barra l-istatwi kienu jsiru wkoll maskri għal karnival biex jużawhom għall-karikaturi ta' xi persunaġġi, aktarx nies tal-politika. Il-karikaturi kienu joħorġu fuq karozzini bla ċelu jew fuq trakkijiet, u kulhadd jidhok u jizzufjetta.

L-imghallem kien aghmel mudell tat-tafal ta' ras il-persunaġġ li kun, imbagħad kien ixarrab u jrattab karti tal-bżar, ipogġihom waħda fuq oħra biex iġħatti r-ras kollha tal-mudell, u jgħafashom u jrosshom fuq xulxin u hekk kif ikunu għadhom rotob jieħu s-sura tal-wiċċ li jkunu fuqu, imbagħad hu kien jizboghhom bil-kolla u wara li jinxfu, kif ir-ras tkun miksija kollha, l-istatwarju kien jagħtiha l-kulur adattat u mbagħad kien jifred b'sikkina taqta, il-parti ta' quddiem mill-parti ta' wara ħalli jissepara dik il-kisja mir-ras tal-mudell u hekk toħroġ maskra ta' wiċċ il-persunaġġ.

Meta jridu juru x-xbiha ta' dak il-persunaġġ, kienu jif-furmaw ir-ras kollha billi jgħonqu l-biċċa ta' quddiem ma' dik ta' wara, imma ħafna drabi l-maskerati jew dawk li jpaspru l-karikaturi, kienu jilbsu l-biċċa ta' quddiem li tir-rappreżenta l-wiċċ u hekk jieħdu x-xbiha tal-persunaġġ u jwaqqquh għaċ-ċajt bil-mutetti tagħhom.

## BEJJIEGH L-ILMA

ħafna mill-festi f'Malta u Għawdex isiru fis-sajf, xhur tax-xemx u tas-ħšana; wirja ta' biedja u bhejjem fil-Buskett; festi tal-Madonna tal-Karmnu, ta' Santa Marija, tal-Vitorja; tiġrijiet ta' l-Imnarja fir-Rabat, ta' Santu Rokku fil-Pietà u tal-Karmnu fil-Gżira, u tad-dgħajjes fil-Port il-Kbir. Kienu jingabru eluf ta' nies fix-xemx taqli, min irewwaħ bil-palju, min jixxotta l-għaraq, ħafna bi grizmejhomm nexfin u b'għajnejhom ħomor jaħarqu bit-trabijiet li jqu mit-toroq u kulhadd l-għabu nieżel għal tazza ilma friska.

Il-lum kull fejn wieħed imur, isib kjoskijiet u vannijiet, armati bil-frig, ibieġħu ġelati, luminati, orżati keshin silġ, imma dari ma kienx hemm minn dawn; dari kien hemm biss il-bejjieġħa ta' l-ilma.

Dawk l-irġiel ta' l-ilma kienu jgħorru bittija zġħira jew kartell imdendel b'ċinga minn spallethom il-lemin għal taħt driegħhom ix-xellug. Il-bettija jew kartell kienu tal-għuda,



imzejnin bi ċrieki tar-ram ileqq; kienu jesgħu xi żewġ gal-luni ilma u fil-qieġ tagħhom kellhom vit tar-ram mnejn jissawwab l-ilma.

Ir-raġel kien iżomm ċinturin imdawwar ma' qaddu, u ma' dak iċ-ċinturin kien imdendel lembut biex jimla' l-ilma fil-bittija, u kienu mwahħlin ukoll xi tlieta jew erba' ħoloq, fejn jinżammu t-tazzi; kienu tazzi ta' nofs pinta, ta' ħgieġ oħxon, imxelfin u ħafna drabi mdensin, imma f'dik is-ħšana tikwi, l-ilma ta' ġo fihom kien jinxtorob qisu btir tal-għasel.

Il-bejjieġħ kien jieħu tliet ħabbiet ta' tazza ilma, imma b'sitt ħabbiet kien jagħti tliet tazzi, u l-hin kollu jgħajjat: "Ilma!" "ħawn ta' l-ilma!" "Min hu bil-għatx!"

Guze' Muscat Azzopardi kiteb poezija ċajtiera ħafna fuq il-bejjieġħa tal-ilma jisimha "Tal-ilma"; tibda hekk:—

"Dan salib tiegħi  
Mill-iżjed kbar!  
Bil-barmil f'genbi  
Mghobbi bħal ħmar".

## BEJJIEGH TAL-ħAXIX

Dawk tal-ħalib, fil-għodu huma u deħlin il-Belt, kienu jiltaqgħu mal-bejjieġħa tal-ħaxix. Dawn ma kellhomx vannijiet u anqas karrettuni bħalma għandhom illum, biex iġorru l-bieġħa iżda kienu jieħdu il-ħaxix f'żewġ iqfief li kienu jorbtohom b'ċinga, waħda ma' l-oħra mill-maqbad jew widna, u l-bejjieġħ kien jerfagħhom waħda quddiem sidru u l-oħra wara deħru biċ-ċinga fuq spalltu.

Dawk l-irġiel ma kienux ibieġħu frottijiet jew prodotti tqal bħal qara aħmar, patata jew basal, imma kien ikollhom dak li jgħidulu ħaxix tal-borma, jġifieri krafes, tursin, ħabaq, merqtux, tewm u basal aħdar, karrotti, bżar aħdar u bżar milli jaħraq, ġidra, qara bali u qara twil, żfunnarija, ħjar, spinaci, ħass, indivja, qaçoċċ, brokkli; kultant kien ikollu wkoll xi ftit brungiel jew xi erba' pastardiet jew kabocċiet. Huma kellhom sengħa kif iqieġħdu dak il-ħaxix kollu u jimlew iż-żewġ iqfief bħal bajda u saħansitra jim-borgawhom, imma b'manjera li juru x'kellhom għall-bejġħ u li jsibu malajr dak li jridu.

(ikompli f'ħarga oħra)

(7)



# XOGHOL U SNAJJA' TA' L-IMGHODDI

mill-Professor Ġuze' Galea

(ikompli mal-ħarġa ta' qabel)

Il-qatran kienu jholluh fil-pikkoliera. Din kienet qisha patalott maqsum bi gradilja; fin-nofs ta' fuq kien hemm il-borma bil-qatran iswed fiha, u taħt il-gradilja kienu jaħarqu l-ħatab biex bis-sħana tan-nar irattbu l-qatran fil-borma u meta jinħall iħalltulu żift sewdieni magħruf ukoll bħala black. Kienu jimlew is-stal biż-żift u minnu b'kuċċarun li kellu x-xoffa tawwalija qisha żennuna, kienu jsawwbu ż-żift fuq l-istoppa fil-fili u jimlewhom sal-wiċċ tal-planki.

Fl-aħħar il-qalfat kien iżelleġ wiċċ il-fili bil-qanata. Din kienet biċċa għodda magħmula minn bastun b'geżża suf tan-nagħaġ imwaħħla fit-tarf tiegħu. Il-qalfat kien iġhaddas is-suf fis-satal u jagħti l-aħħar passata biż-żift ħalli jillixxa l-wiċċ u l-fili tal-planki.

Sa ma bdew il-puntuni u ċ-ċattri tal-ħadid, dawn kienu ta' l-injam u s-“Societa Riunite di Pantoni e Lancie” li kellha l-iskal tagħha ħdejn il-Menqa, kif ukoll xi nies oħra li kellhom l-iskal il-Marsa 'l ġewwa nett, ħdejn il-makna tat-tram kienu, jimpjegaw bosta qlafat biex iduru u jsewwu dawn il-puntuni, ċattri u laneċ tagħhom.

Biex inkunu għedna kollox — dawn il-bċejjeċ tal-baħar li kienu jservu għall-garr tal-merkanzija minn fuq il-vapur għall-art, wara li jitqalfu u iġhadduhom biż-żift jew qatran, kienu jgħattu l-karina tagħhom bi pjaneċ taż-żingu jew ramm aħmar u jsammruhom b'imsiemer tar-ramm. Dan ir-ramm, mhux darba u tnejn, avvelena l-frott tal-baħar li jirrabba miegħu u baġhat xi nies il-qabar.

## IL-BARRAMA TAS-SIGARETTI

Il-Maltin jpejpu ħafna, u hawn industrija kbira tas-sigaretti. Il-lum dawn jinħadmu bil-magni, imma żmien ilu is-sigaretti u s-sigarri kienu jimbarmu bl-idejn u kienu jagħtu xogħol lil ħafna ħaddiema barrama. Is-sigarri l-aktar li kienu jinħadmu f'Bormla, is-sigaretti fil-Belt fejn kien hemm żewġ ditti kbar Griegi ta' Cousins u ta' Colombos; il-Furjana kien hemm oħra Griega wkoll, ta' Scivagnotis. Furjana kien hemm oħra Griega ukoll, ta' Scivagnotis. Kull fabrika minn dawn kienet tħaddem mal-mitejn barrama. Kien hemm ukoll fl-ibliet u fl-irħula, fabrikanti zġhar li jagħtu x-xogħol lil ftit nies.

Il-barrama kienu kollha rġiel, għax dak iż-żmien in-nisa ma kenux jaħdmu fil-fabbriki. Il-barrama kienu jaħdmu fi swali kbar bil-qiegħda quddiem imwejjed twal, xi sitta jew tmienja ma' kull mejda. Kull wiehed kellu quddiemu fuq il-mejda qabda tabakk u kwantità ta' karti rqaq tas-sigaretti mimbrumin u bit-tarf imwaħħlin qishom milwa jew tubu; kellu wkoll il-folja tal-brim. Din kienet biċċa karta ħoxna, xi tliet pulzieri wiesa u erba' twila; it-tarf ta' fuq mill-wisa kien imwaħħal ma' wiċċ il-mejda. Il-barram kien jieħu ftit tabakk, kemm jaqbad bejn is-sebġha l-kbir u l-werrej u tan-nofs ta' idu x-xellugija, jifirxu fuq it-tarf ta' isfel tal-folja, imbagħad idawwar dak it-tarf għal fuq it-tabakk u jkompli jobrom il-folja 'l fuq sakemm jilħaq it-tarf imwaħħal, b'hekk il-folja kienet issir qisha mserka jew tubu mimli bit-tabakk. Il-barram kien iżomm il-barma ssik-kata b'idu waħda, fil-waqt li b'idu l-oħra kien jaqbad il-karta rqaq tas-sigaretti magħmula tubu, jonfihha biex tinfe-taħ, iqiegħda tarf ma' tarf mat-tubu tal-karta ħoxna u mbagħad b'injama rqiqa qisha lapis, kien jimbotta t-tabakk mit-tubu tal-karta ħoxna għal ġewwa t-tubu tal-karta tas-sigaretti, u hekk joħroġ is-sigarett sħiħ. Din il-manipolazzjoni kienet issir b'heffa tal-għaġeb, l-aktar minn dawk il-barrama li jkunu mħarrġin tajjeb fis-sengħa tagħhom.

Il-barrama kienu jpoġġu s-sigaretti wiehed fuq l-ieħor fuq il-mejda quddiemhom u kultant minn wara l-mejda kien iġhaddi ħaddiem, il-qassas, b'imqass f'idu biex jaqta u jqas-qas it-tabakk li joħroġ 'l barra mit-truf tal-karta biex hekk iġib is-sigaretti ta' daqs wiehed u mbagħad iġhoddhom, għax il-barrama kienu jithallsu bil-mija skond kemm jobormu. Dan il-“qassas” kien ġeneralment tifel ta' xi sittax-il sena li xi daqqiet kien jipprovdih u jgħallmu l-barram.

Fl-antik il-barrama kienu jaqilgħu erba' soldi kull mitt sigarett li jobormu, imbagħad żdieđu ħames soldi u fl-aħ-

ħar kienu jieħdu sitt soldi. Għall-ewwel, meta jkunu għadhom ma tħarrġux tajjeb, il-barrama kienu jobormu xi tliet mitt sigarett kuljum imma mbagħad wara li jidraw is-sengħa kienu jlaħħqu minn tmien mija sa elf kuljum u iżjed ukoll.

Meta bdew jitfaċċaw il-makni, il-barrama bdew jaraw ħobżhom jiskarsa u f'xi l-1925 kienu għamlu Union bejniet-hom u talbu lil Gvern jiproteġihom; dan kien għamel taxxa ta' tant soldi fuq kull pakkett sigaretti magħmul mill-makna, taxxa li għadha sal-lum u tikkonsisti f'dik il-karta rqiqa li tagħlaq xi pakketti.

## KPIEPEL TAL-BAHRIN

Fl-aħħar tas-seklu li għadda Malta kienet waħda mill-aqwa bażi navali fil-Mediterran. Il-flotta Ngliza li f'dak iż-żmien kienet l-akbar u l-aħjar fid-dinja, kienet issib kenn u mistrieħ fil-Gżira tagħna u l-Port il-Kbir kif wkoll dak ta' Marsamxett, kienu dlonk mimlijin bi bċejjeċ tal-gwerra, kbar u zġħar, b'eluf ta' baħrin fuqhom.

ħafna nies kienu jaqilgħu l-għajxien minn fuq il-flotta: min jaħdem u min jinnegozja. Barklori, bandisti, koki, kamrieri, stewards, stokers, faħħama, ħassiela, kollha kienu jdabbruha tajjeb mill-flotta; imma kien hemm oħrajn, kuntratturi u fornituri, li kien ikollhom negozji kbar man-navy, fosthom dawk li kienu jfornu l-kpiepel tal-baħrin.

Il-lum il-baħrin jilbsu l-beritta magħrufa minn kulħadd, imma dari kellhom żewġ għatjen għal rashom: il-beritta li jilbsuha fix-xitwa jew meta l-bastiment ikun fl-Ingilterra jew fl-ibħra tat-tramuntana, u l-kappell tat-trizza bil-faldi wiesa' mxaqilbin daqsxejn 'l isfel biex jilbsuha fis-sajf jew meta jkunu fl-ibħra tropiċi. ħafna minn dawk il-kpiepel kienu jsiru f'Malta.

Dik l-industrija tal-kpiepel kienet tħaddem bosta nies l-aktar f'Birkirkara fejn kien hemm ħafna, aktarx nisa, jaħdmu l-kpiepel f'darhom u jbigħuhom lill-kuntrattur. Dik is-sengħa tal-kpiepel tal-baħrin illum inqas iżda mhux ta' min jinsihha għax għamlet żmien tħaddem ħafna nies u tħalli qliegħ kbir.

Il-kpiepel tat-trizza kienu jinħadmu mill-gummar (Chamoerops humilis, Lin); din hi ħaxixa b'weraq twil u tikber fl-Ewropa u fl-Afrika ta' Fuq ukoll.

Kienu jgibu tagħbijiet ta' gummar fuq skejjen minn Sqallija jew mill-Afrika ta' Fuq. Qabel jaħdmu il-gummar kienu jxarrbuh u jżarduh. Kienu jorbtu l-gummar f'qatet zġħar u jkebbuhom f'biċċa xkora mibblula fl-ilma u jħallu-hom xi jumejn niedjin biex il-weraq jirtab u jinħadem aħjar u aktar malajr; imbagħad kienu jżardu jew jaqilgħu miz-zokk il-weraq twil. Il-weraq qasir, maħmuġ jew imtebbagħ kif ukoll iz-zokk, kienu jitwarrbu għar-rimi bħal skart.

Il-weraq magħżul kien ta' lewn bajdani jew safrani, twil xi ħmistax jew tmintax-il pulzier u xi kwart ta' pulzier wiesa'. In-nisa kienu jaħdmu t-trizza minn dak il-weraq. Kienu jibdeu billi jqiegħdu żewġ werqat fuq xulxin għamla ta' salib, +, b'hekk ikollhom erbġha friegħi, imbagħad kienu jitnu fuq xulxin u jdommu dawk l-erbġha friegħi, u kull meta xi fergħa tasal fit-tarf kienu jdeffsu jew jingastaw werqa ġdida u hekk jibqgħu sejr in iżidu werqa wara l-oħra sakemm idommu bħal żagarella twila tal-gummar li allura kienu jgħidulha trizza. Dik iż-żigarella jew trizza kienu mbagħad iġhadduha minn bejn żewġ rombli jduru kontra xulxin, bħal raddiena tal-ħalg, biex irossuha u jicċattjawha tajjeb ħalli tinħadem aħjar.

Meta jkollhom kwantità minn dawk it-trizzi kienu jib-dew ifasslu l-kappell. Kienu jibdeu miċ-ċentru tal-qorriegħa jew qiegħ tal-kappell: kienu jaqbd u t-tarf tat-trizza, iżom-muha ċatta u jdawwruha dawra mejt filwaqt li jħitu ġenb ma' ieħor, u hekk ifasslu dawra ta' trizza qisha ftira jew galletta u aktar ma jdawwru u jħitu, aktar dik id-dawra, jew qorriegħa tal-kappell, titwessa sakemm tilħaq il-qies meħ-tieg.

(ikompli f'ħarġa oħra)

(10)

# XOGHOL U SNAJJA' TA' L-IMGHODDI

mill-Professor Ġuże' Galea

(ikompli mal-ħarġa ta' qabel)

Meta jintlaħaq il-qies meħtieġ, iż-żagarella flok ma jħit-tuha ċatta kienu jiksruha u jilwuha 'l isfel u jibqgħu sejrjn hekk idawwru żagarella wara l-oħra u jħituhom xifer ma' xifer biex ifasslu t-tromba tal-kappell.

It-tromba kienu jfassluha fuq għuda għamla ta' romblu oħxon daqs ras bniedem, jew xi drabi kienu jużaw nofs sieh tal-kejl, u meta t-tromba titwal kemm imissha, iż-żagarella tat-trizza kienu jiksruha u jaqilbuha 'l barra biex ifasslu l-faldi tal-kappell. Kienu joqogħdu attenti biex ixaqilbu l-isfel iż-żagarelli fil-waqt li jkunu jħituhom ħalli l-faldi joħorġu maqlubin kemm xejn 'l isfel.

Kienu jużaw ħajt shiħ tad-dokk u kienu jħitu tajjeb ħafna mad-dawra fejn it-trizza tintlewa mill-qiegh għat-tromba, u wkoll mad-dawra l-oħra fejn it-tromba tintfetaħ fil-faldi; dan biex il-kappell jisfa' shiħ u ma jiċcarratx jew jitqatta' malajr.

Wara li x-xogħol tat-trizza jkun lest, in-nisa kienu jiksu l-hofra tal-kappell minn ġewwa bl-inforra magħmula minn drapp li jġibuh minn barra għal tal-apposta u fl-aħħar kienu jberflu x-xifer tal-faldi u jdawwru mat-tromba fuq il-faldi faxxa bl-isem tal-frejgata.

## HADDIEMA TAL-FAHAM

Dari meta l-makni tal-vapuri kienu jaħdimu bil-faħam, fil-Port tagħna kien hawn xogħol kbir. Wara li fl-1869 in-fetaħ il-Kanal tas-Swez, il-Port ta' Malta sar stazzjon tal-faħam mnejn il-vapuri kienu jiehdu l-ħażniet tal-faħam biex ikompli t-triq tagħhom lejn l-Indja jew lejn l-Ingilterra. Fil-Port il-Kbir u f'dak ta' Marsamxett inbnew ħafna mħażen tal-faħam, u kien hawn kummerċ kbir għax il-vapuri ġejjin u sejrjn, min iħott tagħbijiet ta' faħam għal ġewwa l-imħażen u min iġħabbi u jimla l-istivi il-*bunkers* bil-faħam biex ikollu x'jaħraq matul l-vjaġġ. Għalhekk kien hawn eluf ta' nies jaħdmu fil-faħam. Mhux kulhadd kien jagħmel l-istess xogħol, kien hemm dawk li jaħdmu fl-istiva (*stevedores*) jimlew il-qfief bil-faħam; kien hemm dawk li jgħorru l-faħam (*garriera*) u kien hemm oħrajn li jaħznu l-faħam (*trimmers*) fl-imħażen jew fuq il-braken biex isibuh lest meta jidhlu l-vapuri biex jiehdu l-faħam.

Kien hemm *colliers*, vapuri li kienu jgħorru l-faħam biss; kienu jaslu minn Cardiff jew Newcastle u kienu jiehdu xi tlieta jew erbgħa granet biex iħottu. Kienu jsorġu f'Portu Novu hdejn Ta' Cejlu, hdejn il-Menqa jew taħt Kordin fejn kien hemm imħażen tal-faħam jew aħjar postijiet kbar għall-arja, fuq il-moll; oħrajn kienu jidhlu f'Marsamxett u jorbtu "Ta' Xbiex" fejn kien hemm ukoll l-imħażen tal-faħam ta' l-Ammiraljat. Dawk li jaħdmu fl-istivi kienu jimlew qfief wisgħin minn fuq u dojoq mill-qiegh jesgħu xi erba' wiżniet faħam kull waħda, imbagħad kienu jorbtu dawk il-qfief għaxra, għaxra u jtellgħuhom bil-krejn fuq il-gverta, minn fejn il-*garriera* kienu jnizzluhom għal ġewwa l-imħażen.

Il-*garriera* kienu l-aktar li jbatu għax ix-xogħol tagħhom kien ta' toqol, tqandil u ġiri bla heda.

Il-vapur kien jitrakka mal-moll mill-poppa, u minn fuq il-poppa għal fuq il-moll kienu jmiddu żewġ fallakki waħda biex il-*garriera* jinżlu bit-tagħbija minn fuq il-vapur, l-oħra biex jitolgħu bid-dugh battal. Ħafna drabi biex iħaffu il-hatt, kienu jmiddu żewġ falakki kull naħa tal-poppa ħalli jkun hemm nies doppju iħottu.

Fuq il-gverta l-*garriera* kienu jerfgħu fuq spallejhom il-qoffa tal-faħam, jinżlu jgħru biha minn fuq il-fallakka tal-inzul u jmorru jħottuha fl-imħażen, mnejn imbagħad kienu joħorġu bil-qoffa vojta u jitolgħu bil-ġirja fuq il-fallakka tat-tluġ u jerġgħu jmorru fuq il-gverta biex jiehdu qoffa faħam oħra. Kienu jgħru wieħed wara l-ieħor ma jaqtgħu qatt, qishom sarbut nemel. Xi daqqiet billi t-triq kienet tkun aktarx twila ż-żejjed, l-aktar fil-bidu tax-xogħol, il-*garriera* kienu jaqsmu l-korsa billi wieħed jagħti l-qoffa mimlija faħam lill-ieħor f'nofs it-triq u jiehdu l-qoffa vojta. Kull tant żmien imbagħad kienu jitbiddlu. Fis-sajf dawk il-*garriera* kienu jilbsu qalziet biss, u x-xemx tikwi fuqhom u l-għaraq nieżel ma' ġisimhom kollu; fix-Xitwa kienu jixhtu fuq rashom xi xkora għamla ta' kabozza biex jilqgħu

'l bard u ċ-ċirc, imma fix-Xitwa barra t-tbatija kien hemm il-periklu li biż-żlieq xi ħadd jimbaram għal go l-baħar u jispiċċa b'xi pewmonite.

Dawk il-*garriera* tal-faħam kien fihom dehra tal-għa-gebb u ħafna stranjeri kienu jieqfu jħarsu lejhom. Wieħed vjaġġatur Ingliż, Louis Killen (\*) li kien f'Malta fl-1890 kiteb hekk dwar il-ħaddiema tal-faħam Maltin: "The Maltese coal-heavers are quite famous, by the way, for their quickness and sureness of foot, and certainly it was simply marvellous to see how they ran up and down the planks, extending from our lower deck to the coal-barge outside, with heavy loads on their shoulders. I do not know whether our Blankford Britons, looking on, were more amazed or amused at the spectacle of this great human beehive all humming away in Maltese".

Dawk l-irġiel kien ikollhom ġisimhom kollu mgħotti b'saff għabra tal-faħam, wiċċhom mgermed iswed, bl-abjad ta' għajnejhom ileqq. Kienu jgħaddu b'heffa, jmiddu saqajhom bil-qabza mat-tluġ u nżul tal-fallakki li bil-piż kienu jizżaqqu u jitolgħu u jinżlu l-hin kollu. Għall-ewwel meta l-vapur ikun mgħobbi kollu, il-poppa ma kenitx tkun wisq 'l fuq minn wiċċ il-baħar, u l-fallakki kienu kważi orizzontali, iżda mall-hatt tal-faħam, il-vapur jibda jeħfief u jogħla u fl-aħħar dawk il-fallakki kienu jitolgħu qishom żurzieqa b'periklu kbir għal-*garriera*, għalhekk xi drabi l-Kaptan kien jimla' t-tankijiet tal-bastiment bl-ilma biex dan ma jogħliex wisq.

Mill-imħażen il-*garriera* kienu joħorġu l-faħam biex iġħabbuh fuq il-braken ħalli jkun lest għall-vapuri li jidhlu biex jiehdu ħażna ta' faħam. Fuq il-braken kienet tidhol is-sengħa ta' dawk li jipostjaw tajjeb il-faħam biex ma jaqax u jixtered għal ġewwa l-baħar. Kienu jagħzlu biċċiet ta' faħam kbir u bihom kienu jibnu bħal ħajt tas-sejjeħ madwar il-partiketta tal-barku jew ċattra u b'hekk it-tagħbija fuq il-barkun kienet tkun milqughha tajjeb.

Meta vapur jidhol għall-faħam, il-braken mgħobbijn kienu jittieħdu wara l-lanċa tal-irmonk u jittressqu mal-ġnub tal-vapur, u l-*garriera* kienu jarmaw il-fallakki minn fuq il-braken għal fuq il-gverta tal-vapur jew xi drabi kienu jiftħu bieb fil-ġenb tal-vapur li jagħti għall-istiva dritt.

Mal-faħama kienu jgħixu wkoll xi nies oħra. Waqt il-hatt tal-faħam mill-vapur għal l-art u waqt it-tagħbija mill-braken għal fuq il-vapur, xi ġebel tal-faħam kien jaqa' l-baħar (xi whud kienu jgħidu li xi daqqiet twaqqgħuh għal t'apposta għaliex: *kulhadd irid iġħix anki l-ħut!*) u għalhekk il-għada li l-vapur isiefer, bosta nies bil-kajjikki, kienu jifttxu li jistagħdu bil-gamgmu l-ġebel tal-faħam minn qiegh il-baħar. Xi drabi wkoll iġħoddsu għalih; ġie li għabru nofs kajjik faħam u bit-tlaqqit kienu spiss jimlew xkejjer li mbagħad kienu jbigħuhom lill-furnara jew lill-ħaddedin.

Kien hemm ukoll dawk li jhejju l-kafe; kellohom kenur u stanjata kbira u xi ftit kikkri jew tazzi, jew bottijiet, kollox fuq id-dgħajsa; kienu l-hin kollu jaqdfu u jduru mal-braken jew mal-vapuri biex ibiegħu b'xi sitt ħabbiet kafe lill-ħaddiema li jkunu jixtiequ jbillu grizmejjhom, jew xi biskuttel.

Fis-sajf il-ħasla tal-faħama kienet tkun qabza ġewwa l-baħar u wara jissoktaw jitmaddfu f'djarhom.

Iż-Zejtun kien l-aktar raħal li jagħti minn dawn il-faħama, għad li Ħaż-Żabbar, Tarxien u Ħal Luqa kien hemm bosta *gangs* ta' din ix-xorta ta' ħaddiema.

Wara li kien jispiċċa x-xogħol tal-ġurnata, mix-xatt sa r-raħal tagħhom, il-faħama kienu jeħduha bil-mixi.

Il-qliegħ ta' dawn il-ħaddiema ma kienx ikun kbir ħafna u, mhux darba u tnejn, għamli *strike* sabiex jizdiedu fil-paga tagħhom. Fit-30 ta' Diċembru 1912 bosta minn dawn il-faħama telgħu l-Belt quddiem il-Palazz tal-Gvernatur, imġemda kif kienu fuq ix-xogħol, u holqu biża kbir; huma ma kienu għamli ebda ħsara u talbu biss xi jeddijiet tagħhom. Il-qliegħ il-kbir kien jagħmlu l-Imghallem u bosta minn dawn l-imghalmin saru għonja.

(\*) "Soldiers At Sea" by Louis Killen. Ward & Downey, London, 1893.

(ikompli f'ħarġa oħra)

(11)

# XOGHOL U SNAJJA' TA' L-IMGHODDI

mill-Professor Ġuze' Galea

(ikompli mal-ħarġa ta' qabel)

Fl-1924 il-faħhama iddecidew jagħzlu bniedem sabiex meta jidhol vapur bil-faħam, qabel jibda x-xogħol, jitla ab-bord u jara skond "il-Manifest tal-vapur" xi kwantitajiet ta' faħam hemm f'kull stiva u b'hekk il-haddiema jithallsu sewwa tax-xogħol tagħhom, lil dak kienu jsibuh bis-Sinjur tal-karta.

Ix-xogħol tal-faħhama beda jnin minħabba li l-vapuri bdew jaħdmu biz-żejt.

## IN-NUQQAX

Dari fi żmien l-imejjen tar-riħ u l-imejjen tal-mixi \* il-qamħ kien jinsaħaq u jintahan bejn żewġ ħaġriet kbar tal-granit, waħda ddu fuq l-oħra.

Biex it-tħin isir sewwa kien jeħtieġ li ż-żewġ uċuh li bejniethom jinsaħaq it-tgħam, ikunu xi ftit ħarxin; imma kull tant żmien, dawk l-uċuh bid-dawrien u bix-xogħol, kienu jittieklu u jillixxaw u meta jigri dan, il-qamħ ma kienx jtkisser u jintahan tajjeb, iżda kien jingħasar bla ma jsir trab għal kollox, allura, id-dqiq kien joħroġ għoqod għoqod.

Għalhekk dawk tal-mithna kull tant kienu jqabdbu lil imghallem biex jonqox jew iħarrex l-uċuh tal-ħarġiet. Dik ta' fuq kienu jgħolluha biex in-nuqqax ikun jista' jidhol jaħdem bla tfixkil. Hu kien jobrox, itektek u jsammar bl-iskriepel sakemm inaqqax il-wiċċ tal-ħaġra kollu, imma kien joqgħod attent ħafna biex ma jaqtax wisq, għax is-sengħa tiegħu kienet titlob li hu jnaqqax mhux iħaffer wiċċ il-ħaġra. Imghallem tajjeb kien inaqqax unit u mhux daqqa jigref il-wiċċ u daqqa jtajjar il-laqx minnu. Billi l-ħarġiet tal-mithna kienu kbar, kull waħda xi qama tonda, u billi kienu iebesin ħafna, nuqqax tajjeb kien idum mill-anqas jumejn biex jaħdem wiċċ sħiħ.

Mitejn sena ilu, meta l-imejjen tar-riħ u dawk tal-mixi kienu fl-aqwa tagħhom, in-nuqqax kien mghallem imfittex wisq u s-sengħa tiegħu kienet imħallsa tajjeb, iżda meta naqsu l-imejjen, dik is-sengħa bdiet tnin u baqgħet sakemm intemmet għal kollox.

## IS-SENNIEN

Sa qabel l-aħħar Gwerra Kbira, wieħed kien jiltaqa' mas-sennien fit-toroq tal-ibliet u l-irħula. Is-sengħa tiegħu kienet dik li jsinn skieken, mwies u mqassijiet, u xi drabi wkoll ronki, mniegħel, bqaqen, rixijiet u mterqiet.

Is-sennien kien igorr il-għodda fuq karettun ta' ħmar; kien karettun bla xatba magħmul għal dak ix-xogħol biss: bejn iż-żewġ lasti kien mimdud fus li jdawwar rota kbira; dik ir-rotta b'mezz ta' ċinga kienet iddawwar buttun zgħir imwaħħal ma' fus ieħor aktar lura u li miegħu kienet imwaħħla wkoll il-mola.

Is-sennien kien joqgħod wara l-karettun jagħfas b'siequ pedala, u dik il-pedala kienet tħaddem u ddawwar ir-rotta l-kbira, u għal kull dawra ta' dik ir-rotta, iċ-ċinga kienet tobrom il-buttun u ddawwar miegħu l-mola b'veloċità kbira.

Fil-waqt li jagħfas fuq il-pedala, ir-raġel li jsinn kien iżomm bejn idejha is-sikkina u jmiss genb ix-xafra mal-mola u din, waqt li ddu, kienet tħokk u traqqaq ix-xafra u ggħibha rqiqa u taqta. Mal-lastu fuq biċċa għowda wieqfa, kienet imwaħħla landa mimlija bl-ilma bil-vit iqattar għal fuq ix-xafra biex ibill u jkessaħ is-sikkina u ma jħallihix tishon u ssir tikwi bid-dawrien u l-ħakk.

Bejn il-lasti tal-karettun kien hemm ukoll imdendla kaxxa tal-għodda, limi, tornaviti, tnalji, mrieta, puntelli u skriepel biex is-sennien jinqeda bihom meta jissikka l-imqassijiet laxki, jew iwaħħal tajjeb ix-xafar mal-maqbad, jew meta jirraġa u jsewwi b'xi mod ieħor il-għodda li jieħdu.

\* Ara "The Old Flower Mills of Malta And Gozo" by Professor Joseph Galea fil-"Maltese Folklore", Vol. I No. 2, 1963.

## KWIENER U FAHAM TAL-KANNOL

Il-lum in-nisa tad-djar isajru fuq spiritieri, kuċinetti, galijiet u għodda oħrajn tat-tisjir li jaħarqu petrolju jew gass, jew jishnu bl-elettriku, imma xi tletin sena ilu, l-aktar fl-irħula, ma kienx hemm dar li ma kellhiex il-kenur għas-sajran ta' l-ikel. Fil-kenur kienu jqabdu n-nar tal-faħam tal-kannol.

Il-kwiener kienu jsiru bis-sengħa u kien fihom biċċa xogħol bil-għaqal. Kien hemm nies imħarġin għal dak ix-xogħol; x'uħud minnhom kien igħibu l-gebel minn Għawdex, fejn kien hemm barriera msemmija wisq għall-gebel tal-kenuri.

Il-kenur kien isir minn gebla tal-franka kwadra imma aktar għolja milli wiesa', qisha fanal. In-naħa t'isfel lejn il-qiegh, kienu jongruha biex igħibuha idjeq min-naħa ta' fuq imma jhallu erba' faċċati bejn erba' kantunieri. F'waħda mill-faċċati, dejjem fin-nofs t'isfel, kienu jbaqqnu u jgħawwru biex jagħmlu hofra jew bejta fejn jaqa' l-irmied, u mnejn irewwhu biex iħeġġu n-nar. Is-saqaf tal-hofra għall-irmied, kien jigi f'nofs il-kenur, u minn hemm 'l fuq, il-kenur kien jinfetaħ f'erba' rkejjen jew qarnuni maqtuġhin għalihom, għoljin xi tlitt iswaba; bejniethom kien vojta u warajhom kien hemm hofra fejn jinħaraq il-faħam; il-qiegh ta' dik il-hofra kien fl-istess hin is-saqaf tal-bejta tal-irmied u dak is-saqaf kien imfellel u maqtuġh bħal gradilja, biex l-arja tidhol mill-hofra t'isfel, tgħaddi minn bejn il-gradilja, tħeġġeg in-nar u toħroġ minn bejn il-kantunieri jew qarnuni. Dawk l-erba' kantunieri jew qarnuni kienu qishom erba' pilastri zgħar biex iwieżnu fuqhom il-borma tat-tisjir jew l-istanjata tal-kafe'. Madwar il-qiegh tal-kenur u ma' dwar nofsu, jew zaqqu, kienu jorbtu ċirku tal-metall biex isahħu l-kenur.

Biex iqabdbu l-kenur, in-nisa kienu jqieghdu ftit tiben jew xi biċċejn karti u xi erba' laqxiet tal-għowda fuqhom, imbagħad b'sulfarina kienu jixgħelu l-karti jew it-tiben, dawn jaħarqu l-laqx u tqum fjamma li tqabbd il-faħam; dan ma kienx jieħu f'daqqa iżda jdum ħafna jgammarr u jikkonsma sakemm isahħan u jsajjar dak li jkollu fuqu.

Is-sulfarini ilhom li daħlu f'Malta xi mitt sena; qabilhom in-nies kienu jixgħelu l-lixka biex minnha jqabdbu n-nar. Il-lixka kienet teħtieġ iż-żnied u l-azzar.

Il-lixka kienet qisha ftala magħmula minn ħjut tal-kotnina mibrumin flimkien wara li jgħodsuhom fis-salnitru maħlul. Iż-żnied kien ħaġar iebes qisu ħgieg itajjar in-nar meta jinbarax jew jintlaqat bis-sahħa ma' xi haġa iebsa. L-azzar kien biċċa metal xi daqs xafra ta' sikkina bil-wiċċ ħarex qisu lima. Min iqabbd in-nar kien iżomm f'idu x-xellugija l-lixka u ż-żnied hdejn it-tarf tagħha, filwaqt li b'idu l-leminija kien iħabbat bl-azzar fuq iż-żnied; ix-xrar li jtir kien biżżejjed biex iqabbd tarf il-lixka. Minn hekk gej dak il-qawl antik: "In-nar jaqbad mix-xrar". Meta tarf il-lixka jaqbad, jekk jonfħulu bis-sahħa, kien jibda jħeġġeg u jixgħel fjamma.

Meta jqieghdu l-borma fuq il-kenur, in-nisa, għall-ewwel kienu jixgħelu nar bati, biex l-ikel jissajjar bil-mod u aħjar, imma meta joqrob nofs-in-nar, kienu jibdeu irewwhu bl-imriewah, biex ilestu kollox għall-hin l-ikel. Ħafna nisa, biex ma joqgħodux irewwhu, kellhom id-drawwa joħroġu l-kenur bil-borma fuqu, fuq il-għatba u jdawwruh faċċata tar-riħ, biex iż-żiffa taqdi flok l-imriewha.

Il-faħam tal-kanol kien isir mill-friegħi tas-siġar; kienu jkissruhom b'cejjeż zgħar, jigbruhom gozz u jagħtuhom in-nar, imma ma jħalluhomx jinħarqu sal-aħħar għax meta jibdeu jaqdbu sewwa, kienu jifgawhom billi jgħattuhom bil-ħamrija u hekk in-nuqqas tal-arja kien jifit n-nar, imma l-friegħi jibqgħu fis-sħana u jikkarbonizzaw ruħhom.

(ikompli f'ħarġa oħra)

(12)

13

# XOGHOL U SNAJJA' TA' L-IMGHODDI

mill-Professor Ġuże' Galea

(ikompli mal-ħarġa ta' qabel)

Il-ħarir, oskur, kien ta' żewġ kwalitajiet: Ħarir Franċiż, għal għenienel tas-sinjuri jew għall-okkażjonijiet speċjali; Ħarir Ottoman, u minn xi daqqiet drapp tat-tajjar, għal-għonienel tal-foqra, jew għall-użu ta' kuljum.

Mill-kartun kienu joħorġu tliet bċejjeċ tal-għonnella: il-"għatja", li kienet biċċa kartun komuni kulur safrani; il-"fursetta" magħmula minn kartun tal-iskrapar lewn ħamrani u l-"qamar" biċċa oħra maqtugħa minn kartun oħxon.

Il-"għatja" kienet biċċa kartun maqtugħa bħal bakkaljawa fuq wiesa' u isfel dejqa ħafna; it-tul tagħha kien ta' 48 pulzier; in-naħa ta' fuq kienet xi 9 pulzieri wiesa', in-naħa ta' quddiem kienet tinżel dritta, in-naħa ta' wara tinżel għalxejn, għalxejn u tidjeq tant li n-naħa ta' isfel kien ta' xi pulzier biss.

Il-"fursetta" kienet strixxa tal-kartun wiesa' xi żewġ pulzieri u kienet titwahħal fuq il-"għatja" minn fuq s'isfel matul in-naħa dritta ta' quddiem.

Il-"qamar" kienet biċċa kartun xi 5×3 pulzieri, maqtugħa għamla ta' "qamar" imtawwal u kienu jwaħħluha fuq naħa ta' fuq wara l-"fursetta". Il-"fursetta" u l-"qamar" kienu jagħmluhom biex jirrinforzaw il-"għatja" u fl-istess ħin jirrenduha aktar adattata biex toqgħod fuq ir-ras.

Dawk it-tliet biċċiet ta' kartun kienu jwaħħluhom flimkien bil-ħajt tat-tixlil u kienu jservu bħala bażi biex ifasslu l-għonnella fuqhom, imbagħad meta jkunu mwahħlin tajjeb, in-naħa ta' fuq tal-"għatja" kienu jxarrbuha bl-ilma biex tir-tab u kif tkun ratba, kienu jilwuwaha fi tliet tinjiet li jgħidulhom "swaba".

Meta l-bċejjeċ ikunu hekk lesti, il-ħajjata kienet tiksikom bl-inforra u fuq l-inforra kienu jħitu l-ħarir. Kull għonnella kienet tieħu qasba u nofs kwadri. Kienu jħitu l-ħarir xi pulzier 'l barra min-naħa dritta tal-"għatja", u matul dik l-istrixxa ħarir wiesa' pulzier, kienu jdaħħlu erba' balieni biex iżommu wieqfa u xxuxxata l-għonnella.

In-naħa ta' fuq tal-qatgħa tal-ħarir kienet livell man-naħa ta' fuq tal-"għatja" fejn jispicċaw is-"swaba", u matul dik in-naħa ta' fuq tal-ħarir kienu jħitu erba' rigi tal-gmiegħ li kienu jgħebduhom u jistirawhom bis-saħħa u jrossuhom tant li dik in-naħa ta' fuq tal-ħarir kienet tintena u tingabar u ssir qisha ħolqa. B'hekk il-qatgħa ħarir tal-għonnella, fuq ir-ras kienet tkun miġmugħa u miġbura qisha ħolqa u taħt kienet miftuha qisha mant li jgħatti l-korp mill-qadd 'l fuq.

Il-kulur tal-għonnella kien dejjem oskur sewdieni, imma kien hemm għamla oħra ta' għonnella jgħidulha "ċulqana" li kellha kulur ikħal imżewwaq b'tikek bojod; ma kinetx magħmula bir-reqqa u l-finezza tal-għonnella tal-ħarir u kienu jilbsuha l-aktar in-nisa tal-irħula speċjalment ta' Ħaž-Zabbar, u dawk li kienu jidħlu l-ibliet ibiġħu l-kappar. X'uħud jaħsbu li ċ-ċulqana hi aktar antika mill-għonnella s-sewda; difatti l-Kanonku Agius de Soldanis li għex fis-seklu tmintax, iġħid li fi żmienu l-għatja tar-ras tan-nisa kien għamla ta' għonnella iżda kellha kulur abjad jew lwien oħra.

## IL-BUTTAR

Is-sengħa tal-buttar hi qadima ħafna. Meta l-bniedem għaraf li mill-għeneb jista' jagħsar l-inbid, ħass il-ħtieġa li jkollu fejn iżomm dak ix-xorb ħanin li jhenni l-qalb u jfer-ra il-moħħ, u hekk kellha bidu s-sengħa tal-buttar. Hu kien jagħmel id-dugħ jew reċipjenti għall-mili tal-inbid kif ukoll għall-prodotti tal-biedja.

Għall-inbid kien hemm btieti, panċrijiet, krietel mezz, bramel u ġarar. It-btieti kienu ta' ħafna daqsijiet, il-panċrijiet kienu jesgħu xi 17 il-barmil, il-krietel kienu jesgħu bejn il-15 u 16 il-barmil. Il-barmil kien fiħ 4 ġarar.

Għall-prodotti tal-biedja kien hemm il-krietel li kienu jimlewhom bil-patata, bil-basal, bit-bittieħ u saħansitra birrummien, għax żmien ilu dawn l-aħħar żewġ frottijiet kienu jesportawhom, jew jixtruhom il-gadrajja għal fuq abbordijiet.

Il-buttara kienu jaħdmu wkoll bziezen għal ġelati u reċipjenti għall-kejl: siegħ u kejl.

Ir-reċipjenti għall-inbid kienu jsiru mill-injam tal-qastan jew tar-ruvlu, filwaqt li għal krietel tal-prodotti ta' l-art

kienu jużaw injam ordinarju tal-abjad. L-injam tal-qastan kienu jlaqtuh kif jistgħu minn biċċiet ta' twavel qodma, minn bċejjeċ ta' btieti jew krietel sfaxxati; kienu jixtru wkoll mit-Tarzna l-fdal tal-qastan jew ruvlu li jibqa wara t-tiswija ta' xi bastiment. Kienu jimportaw ukoll strixxi tal-qastan u tar-ruvlu imma mhux wisq għax kienu jiswew ħafna. Strixxi tal-abjad kienu jsibu kemm iridu għax kienu jiġu minn barra sserrati u lesti ta' daqsijiet differenti, iżda l-biċċa l-kbira 36×4 pulzieri.

Il-btieti l-kbar aktarx kienu jiġu lesti minn Sqallija jew minn Spanja, imma xi drabi l-buttar kien ikollu l-inkarigu li jsewwihom meta tiġrilhom il-ħsara jew jinfaqqhu, u ħafna drabi wkoll il-buttar kien iżarma jew jisfaxxa btieti jew krietel qodma u żlogati, u mill-injam tagħhom joħroġ krietel iżgħar, imma s-sengħa tiegħu kienet tidher aħjar meta jaħdem opra ġdida.

Meta l-buttar jisserra l-istrixxi hu kien joqgħod attent biex jaqtagħhom tal-qies sewwa, tul u wisa. Il-qtigħ tal-istrixxi kien il-qofol tas-sengħa tal-buttar, għax l-istrixxi, l-aktar dawk għall-inbid, kienu jridu jkunu daqsxejn aktar wiesgħin fin-nofs milli fit-truf, billi l-btieti, krietel eċċ. kienu mżaqqin fin-nofs, imbagħad kien jinċana l-ġnub u jxaqlibhom ħarira minn barra għal ġewwa biex jagħmel il-kument tajjeb halli l-istrixxi joqgħodu waħda ma' ġenb l-oħra u jagħmlu dawra tonda.

It-truf tal-istrixxi ma kenux maqtugħin ċatti, iżda kienu maqtugħin imċanfri jiġifieri mxaqilbin minn ġewwa għal barra u jispicċaw f'xifer; dik ix-xaqliba kienu jgħidulha lixxatura. Fin-naħa ta' ġewwa tal-istrixxi xi pulzier taħt il-lixxatura, kienu jaqtgħu bħal xaqq jew skanalatura, iġħidulha inċina, li fiha jiddaħħlu u jingastaw il-għatu u l-qiegħ tal-kartell. L-istrixxi ma kienux dritti iżda mżaqqin biex jagħtu għamla lill-bettija. Il-buttar kien iżzaqqhom bis-sħana tan-nar kif naraw aktar 'l quddiem.

Wara li jipprepara l-istrixxi skond is-sengħa, l-imgħallem kien idomhom fiċ-ċirku. Dan kien wiesgħa bejn pulzier u pulzier u nofs, kien ikun tal-ħadid jew taż-żingu u xi drabi tar-ram ukoll. Ix-xifer ta' fuq kien ikun xi linja jew tnejn idjaq mix-xifer ta' taħt billi l-bettija kienet titwessa mit-truf għaž-zaqq. Iċ-ċirku kellu isem skond fejn ikun imwaħħal: iċ-ċirku ta' fuq jew tar-ras, kien jissejjaħ testar; dak taż-zaqq, panzier; u dak ta' isfel jew ta' taħt, kullett.

Il-buttar kien jibda jibni l-kartell eċċ., billi jwaqqaf strixxa fl-art u min-naħa ta' fuq idahħalha ġewwa ċ-ċirku u jorbotha miegħu b'ħadida milwija bħal furfiċetta, iġħidulha mqass, imbagħad ipoġġi strixxa oħra ma' ġenbha u jibqa' jpoġġi waħda ma' ġenb l-oħra sakemm idawwar in-naħa ta' ġewwa taċ-ċirku kollu, b'hekk jagħmel dawra strixxi waħda ma' ġenb l-oħra u miżmumin tond biċ-ċirku, u billi l-istrixxi kienu daqsxejn wiesgħin fin-nofs, it-tondjatura li jagħmlu kienet aktar titwassa aktar ma toqrob lejn in-nofs jew iż-zaqq.

Meta l-istrixxi jkunu mdawrin ġewwa ċ-ċirku, il-buttar kien idahħal il-għatu li kien tond ftit anqas miċ-ċirku; id-dawra tiegħu kienet magħmula xifer li jidħol fl-iskanalatura jew inċina, li kienet iddur in-naħa ta' ġewwa tal-istrixxi kollha.

Wara dan, il-buttar kien jibda jissikka l-istrixxi billi jimbotta 'l isfel iċ-ċirku jew testar; kien isammar fuq biċċa għodda jgħidulha spastel u aktar ma jagħfas 'l isfel aktar l-istrixxi jissikkaw u jgħaqqdu flimkien. Ġie li flok testar wieħed, il-bettija jew il-kartell kien ikollhom tnejn jew tlieta, wieħed 'l isfel mill-ieħor.

Meta n-naħa ta' fuq tal-kartel tkun marbuta tajjeb bit-testarijiet, il-buttar kien idahħal ċirku aktar wiesgħa, il-panzier, biex ihaddan iż-zaqq tal-bettija, u kien isammar bl-ispastel fuq il-panzier sakemm dan jorbot u jissikka sħiħ iż-zaqq tal-bettija.

Wara li jillesti n-naħa ta' fuq u iż-zaqq, buttar kien jaqleb il-bettija jew il-kartell, ta' taħt fuq biex iwahħal il-qigħ. Kien idahħal ix-xifer tal-qigħ fl-inċina, imbagħad kien ihaddan it-truf tal-istrixxi bil-kullett, u jibda jsammar u jissikkah sakemm iġhaqqad tajjeb l-istrixxi flimkien u hekk jifforma l-kartell jew il-bettija.

(ikompli f'ħarġa oħra)

(14)

14

# XOGHOL U SNAJJA' TA' L-IMGHODDI

mill-Professor Guze' Galea

(ikompli mal-ħarġa ta' qabel)

Fl-aħħar il-buttar kien jiftaħ toqba mnejn jimlew l-imbid. Meta r-reċipjent ikun żgħir, ngħidu ahna barmil jew ġarra, it-toqba kienet tkun fil-ġhatu imma mhux fiċ-ċentru, u kienet tissejjah "kokku"; fil-krietel u l-btjeti kbar, it-toqba tkun fiż-żaqq, u jgħidulha "bokka". It-tnejn kienu jsoddhom biċċa sufra mkebbba f'carruta ratba. X'uhud mill-buttrara wara li jillestu l-btjeti, krietel u dugħ iehor għall-imbid, kienu jghaddsuhom fl-ilma u jhalluhom ftit hemm, biex l-injam jismen u jagħlaq aktar tajjeb.

Il-krietel għall-prodotti tar-raba' ma kienux jeħtieġu xogħol raffinat, kienu magħmulin minn għowda ratba u rħisa. L-istrixxi kienu ta' l-istess għamla ta' dawk tal-krietel tal-inbid u jissikawhom shiħ biex jorbthom tajjeb dawra mejt.

Meta n-naħa ta' fuq tkun lesta, kif l-istrixxi jkunu dawra weqfin, kienu jqieghdu go nofshom qabda tiben u ftit ħatab u jagħtuhom in-nar. Wara ftit tal-ħin bis-shana ta' dak in-nar ihegġeg go nofshom, l-istrixxi kienu jirtabu u kif ikunu rotob, il-buttrara kien idawwar katina rqiqa jew rumnell madwar it-truf t'isfel tagħhom u jissikkahom biex jingħalqu tajjeb. Dik il-katina jew rumnell kienu jgħidulhom viti, għax it-truf tagħhom kienu jspiċċaw marbutin f'biċċa għowda qisha maqbad; il-buttrara kien jobrom dak il-maqbad bħal vit u aktar ma jdawwru il-katina aktar tidjieg u tressaq lejn xulxin it-truf tal-istrixxi u trosshom flimkien sakemm jidhlu ġewwa ċ-ċirku. Filwaqt li t-truf tal-istrixxi jkunu jirtassu u jinqabdu ġewwa ċ-ċrieki ta' fuq u ta' taħt, in-nofs tal-istrixxi kif jkunu rotob bis-shana, kien jitbewwaq u jżżaqqaq 'l barra u jiehu l-forma.

Waqt li l-istrixxi jkunu jishnu madwar in-nar, il-lavrant tal-buttrara jew xi tifel li jkun jitgħallem is-sengħa, kien il-ħin kollu jxarrabhom bl-ilma biex ma jishnux iż-żejjed u jinħarqu. B'dak ir-raxx tal-ilma, l-injam kien ukoll jirtab aktar malajr.

Il-ghotjien u l-qighan tal-krietel, eċċ. ma kienux isiru minn biċċa njam waħda, iżda minn xi tlieta jew erba' b'cejjeċ skond il-wisa', għax jekk tkun biċċa waħda tkun nieqsa mill-forza u tista' titbewwaq. Għal krietel u btjeti tal-inbid kienu jagħzlu njam iebes u b'saħħtu, għal krietel tal-patata kollox kien iġħodd. Il-ghotjien ta' dawn il-krietel ma kienux jingastawhom fl-inċina, iżda jwaħħluhom bl-imsiemer.

Il-bziezen u l-kejl ma kienux jeħtieġu xogħol kbir billi ma kienux imzaqqin, kellhom qiegh biss u kienu miftuħin minn fuq. Imma l-kejl kien isir bir-reqqa għax l-imghallem kien irid joqgħod attent li jagħmlu tal-qies u li jesa kemm imissu, xejn anqas u xejn iżjed. Għalhekk meta l-buttrara kien jagħmel reċipjenti tal-kejl, hu kien jehodhom taħt is-Suq tal-Belt fejn kien hemm impjegat li jittestja u jiskandalja l-kejl u jekk isibu tajjeb u sewwa kien jimbollha b'marka tal-hadid tikwi.

## IL-BEXXIEXA

Dawk l-uċuh tat-toroq magħmulin biż-żrar kienu jittieku malajr miċ-crieki tal-hadid tar-roti tal-karettuni u karozzini li l-ħin kollu kienu għaddejjin joborxu, itertqu u jidhnu l-kisi tat-triq. Minħabba hekk kien jtnissel ħafna trab li fix-Xitwa kien jagħmel tjun u ċfales, u fis-sajf kien itir mar-riħ u jqajjem shab ta' trabijiet.

Dak it-trab irqiq, fis-sajf kien jinkewa bix-xemx, kien jahraq il-ghajnejn u l-immifsejn u jimla d-djar bil-ghabra. Għalhekk biex jtnaqqas dak l-inkonvenjent kien hemm ħaddiema li jbixxu t-toroq, u fis-Sajf wieħed kien dlonk jiltaq' magħhom fit-toroq tal-ibliet u tal-irhula.

Kienu joġġu bettija kbira mimduda fuq karettun u jorbthaha tajjeb biex ma tmlx lejn ġenb wieħed jew l-iehor fuq ir-roti. Il-bettija kienet tilħaq sa l-aħħar delgħa tax-xatba tal-karettun, fejn kellha mwahħla magħha manka tal-kanvass twila xi qamtejn u tispicċa f'bexxiexa taż-żingu.

Il-bexxiexa kellha ħolqa mwahħla magħha, u ma' dik il-ħolqa kienu jorbthu ħabel irqiq twil xi tliet iqjiem. Il-bexxiex kien iżomm f'idu dak il-ħabel mit-tarf u jxejjru lejn il-lemin u lejn ix-xellug biex ibandal il-bexxiexa min-naħa

għall-oħra, filwaqt li l-karettun kien imexxi l-bhima bil-karettun mat-toroq. B'dak it-tixjir tal-bexxiexa 'l hawn u 'l hinn, il-bexxiex kien ixarrab wiċċ it-toroq mnejn iġħaddi, jiffriskahom u ma jhallix it-trab itir fis-shana tikwi tax-xhur tas-Sajf. Il-bettija kienu jimlewha bl-ilma mill-ghajn tal-hasselin, jew mill-ġwiebi meta jinzertaw fil-qrib, inkella mill-kanni tal-Gvern.

## IL-BALLATA

Daz-żmien meta jibnu d-djar, is-soqfa jagħmluhom tas-siment konkrit, jew jiksuhom bil-madam jew b'xi sustanza taż-żift jew qatran, biex ma joqtrux waqt ix-xita, imma dari x-xorok tas-soqfa kienu jghattuhom bit-torba u jiksuhom bid-deffun.

Id-deffun kien magħmul minn frak tal-fuħħar u taċ-ċaqquf. Kien hawn ħafna xerrejja li jduru fl-ibliet u fl-irhula jigbru borom u twaġen u qnanet u ġarar u katusi mkissrin jew mixquqin, imbagħad jehduhom id-dar u bl-imrijetel, itertquhom u jfarrkuhom f'laqx irqiq u jagħmluhom deffun.

Id-deffun kienu jhalltuh mal-pozzolana jew ġir iswed, jagħnuh bl-ilma u jifirxuh fuq it-torba tal-bejt fejn kien jagħqad u jsir iebes ħafna u ma jhallix l-ilma iġħaddi minnu. Iżda biex id-deffun isir iebes tajjeb u ma jintrafagħx jew jixxaqqaq, kien jeħtieġ li jkun imballat sewwa, u għal dan ix-xogħol kienu jindaħlu nisa msejħin ballata. Kellhom il-marzebba, biċċa għuda qisha kazzola bil-maqbad u bil-qiegh ċatt u biha kienu jagħtu daqqiet jew iballtu fuq id-deffun kif ikun għadu artab u maħlul. B'dawk id-daqqiet, id-deffun kien jitballat, jirtass u jagħqad u jsir kisja waħda.

Fuq il-bjut godda, xi ħamsin sena ilu, wieħed kien jara xi ħames jew sitt nisa bil-qieghda fuq rigjelhom imsalbin, iħabbtu u jagħtu daqqiet bil-marzebba. Kienu jibdew minn tarf u jibqgħu sejr in sakemm iballtu l-bejt kollu. Kultant xi waħda mill-ballata kienet tqum u tmur troxx bl-ilma fuq id-deffun imballat biex ma jixxottax malajr u jixxaqqaq.

Dawk in-nisa kienu jdumu l-jum kollu fuq il-bjut, kienu jilbsu kpiepel tat-trizza biex iġħattu rashom mix-xemx taħraq u l-ħin kollu jħarrfu jew iqasstu fuq in-nies; kultant kienu jaqbd u jgħannu u l-kisra tal-ghanja tagħhom kienu jqabbluha mar-ritmu tat-tħabbit u tat-tballit tagħhom hekk li kienu johlqu bħal sinfonija: is-sinfonija tal-ballata!

## STATWI U FIGURINI

Il-biċċa l-kbira tal-ġibs li jsir f'Malta kienu jixtruh l-istatwarji jew dawk li jagħmlu l-istatwi jew il-figurini tal-ġibs għax fl-imghoddi ma kontx tidħol f'dar, jew f'każin jew f'uffiċċju li ma ssibhomx imzejnin b'ħafna statwi jew ornament tal-ġibs.

L-istatwarji kienu jibdew biex jagħmlu forma tal-persuna, tal-bust, tal-wiċċ jew ta' oġġetti oħra li jkunu jixtiequ jsawwru. Il-forma kienet issir billi l-imghallem kien jidlek biż-żejt tal-kittien l-oġġett li jixtieq jirriproduċi, imbagħad kien jghaddsu fuq ċappa tafal u hekk l-oġġett iħalli x-xbieha tiegħu mħaffra fit-tafal. Jekk it-tafal ikun miksi b'saff ta' xi tliet pulzieri ġibs maħlul, ix-xbieha tal-oġġett tissawwar fil-ġibs li meta jgħaqad tajjeb isir il-forma tal-oġġett.

Hekk l-istatwarju kien jista' jhejji żewġ forom: waħda tat-tafal, l-oħra tal-ġibs. Dik tat-tafal kienet isservi biex minnha johlqu figurini ta' frottijiet, ward u disenji żgħar; il-forma tal-ġibs kienet isservi biex jirriproduċu korpi, busti jew uċuh ta' persunaġġi jew statwi.

L-imghallem ma kienx jagħmel il-forma tal-istatwi jew tal-oġġetti, shaħ jew f'biċċa waħda, imma l-ewwel kien jghaddas fit-tafal jew fil-ġibs, in-naħa ta' quddiem tal-oġġett li jrid jirriproduċi, imbagħad kien jghaddas in-naħa ta' wara; hekk ikollu żewġ forom, waħda tirrappreżenta 'l quddiem, l-oħra l-warrani tal-oġġett jew tal-istatwa.

(ikompli f'ħarġa oħra)

(14)

15

# XOGHOL U SNAJJA' TA' L-IMGHODDI

mill-Professor Ġuże' Galea

(ikompli mal-ħarġa ta' qabel)

Meta l-forom ikunu lesti, l-istatwarju jibda joħroġ minnhom l-istatwi jew l-oġġetti li huma jirriproduċu. L-ewwel ħaġa, hu kien jidlek il-forom minn ġewwa bix-xaħam imdewweb biex il-ġibs maħlul ma jehelx magħhom, imbagħad kien isawweb il-ġibs maħlul fil-forma u fl-istess ħin kien iċaqlaqha 'l hinn u'l hawn biex il-ġibs jixtered u jiksi l-ġewwieni tal-forma kollha u hekk meta jgħaqad jieħu s-sura perfetta tax-xbiha mħaffra fil-forma.

Wara li l-ġibs jgħaqad, l-imghallem jaqla' l-kisja tal-ġibs mill-forma, u dik il-kisja tirriproduċi n-naħa ta' quddiem jew ta' wara tal-istatwa jew oġġett li jkun. L-istatwarju mbagħad kien iwahħal u jgħaqad bil-ġibs iż-żewġ naħiet u hekk isawwar statwa jew oġġett shiħ. Wara dan kulma jkun jonqos daqsxejn ta' lixxatura jew tirqima żgħira u l-istatwa toħroġ lesta u sabiħa biex iżzejjen fejn tkun.

Dari dawk l-istatwi u l-ornamenti tal-ġibs kienu mfitxin wisq bħala tiżjin. Wieħed ma kienux jidhul f'banka ta' nutar jew f'uffiċċju ta' avukat u ma jarax fuq vetrini tal-kotba busti tal-ġibs li jirrapreżentaw il-Dante jew l-Ariosto. It-tobba kellhom il-bust ta' Matthew Callus iżzejjin il-klinika tagħhom; fl-uffiċċji tal-Gvern kienu jqiegħdu l-bust tar-Regina Vittorja jew tar-Re Dwardu. Fid-djar imbagħad kien ikun hemm ruxxmata ornamenti tal-ġibs jirrapreżentaw frott u fjuri u disenji fil-kamra tal-ikel; fl-intrata kienu jpoġġu fuq kolonni tal-ġibs żewġ statwi ta' nisa Griegi klassiċi, fis-sala kienu jzommu statwa ta' Napuljun b'idu mdaħħla fis-sidrija qisu qiegħed jara u jisma x'jagħmlu u x'igħidu l-mistednin!

Billi dawk l-oġġetti tal-ġibs ma kenux ta' saħħa, ħafna drabi kienu jitkissru malli xi seftura tolqothom waqt it-tarfir, jew kienu jsiru frak jekk jaqgħu fl-art. Għalhekk kien hawn kummerċ kbir tagħhom. Kienu joħorġu jbigħu-hom fuq il-karettuni tal-ħmar, imma l-aktar bejjiegħ magħruf kien dak li kien idur fl-iblet u fl-irħula b'lasta twila b'ħafna gancijiet imwahħlin magħha u ma kull ganc kien hemm imdendlin bukketti ta' fjuri, frottijiet, għasafar, vażetti, uċuh ta' qaddisin, busti ta' renjanti kollha tal-ġibs u fuqnett xi statwa ta' Napuljun jew xi *akwarja* (mara bil-bombolu tal-ilma) mdendlin minn għonqhom! Dak il-bejjiegħ kien jarfa' fuq spalltu dik il-lastat artistika, idur mat-toroq u l-ħin kollu jgħajjat: "Figurini belli! Figurini belli!"

## L-"IRĠIEL TAL-KUMMISSARJU"

Fil-bidu tas-seklu li aħna fih kien hawn ħafna riġenti f'Malta. Il-kwartieri u l-fortizzi li kienu mxerrdin ma' Malta u Għawdex, kienu kollha mimlijin bis-suldati li kienu jeħtieġu provvisti ta' munizzjoni u proviżjon. Għal dan ix-xogħol kien hawn id-Dipratiment Militari tal-Kummissarjat li illum ħa postu ir-"Royal Army Service Corps".

Il-Kummissarjat jew "Il-Kummissarju" kellu ħafna riġiel impjegati miegħu bħala karettunari jew burdnari jew "Mulattieri"; ix-xogħol tagħhom kien li jgħorru provviżjon u munizzjon u ħwejjegħ oħra mill-imħażen għall-kwartieri jew għall-fortizzi, jew minn kwartier għall-ieħor, jew minn fortizza għal oħra. Dawk l-irġiel kienu taħt it-treġġja tal-Militar; kellhom speċi ta' uniformi; qalziet u ġakketta tal-kotnina li mbagħad bdew isiru tal-khaki. Kellhom beritta ravjula bid-dendula u kienu jilbsu qorq flok żarbun.

Il-"Kummissarju" kellu l-bhejjem, żwiemel u bġħula, u l-karettuni għax-xogħol tal-ġarr. Il-karettuni kienu kollha miżbugħin xorta waħda, kulur griż, u kellhom marka ta' Sieq it-Tiġieġa fuq kull lasta. Dik il-marka (li kienet tfigger proprjeta' tal-Militar) kienet tkun ukoll fuq ix-xedd tal-bhejjem u fuq il-kaxxi li jgħorru l-affarijiet fihom, kif ukoll fuq li-gvieret li jgħattu t-tagħbijiet bihom.

Il-kwartier tal-karettunari kien fuq ix-xellug malli wieħed joħroġ minn Port Irjal, fejn illum jieqfu l-karozzi ta' Tas-Sliema. F'dak iż-żmien kien hemm foss li jibqa' sejjer sa taħt is-sur u jispiċċa fejn illum itellgħu l-Lotterija Nazzjonali.

F'dak il-kwartier tal-Kummissarjat kien hemm kmar u dormitorji għall-irġiel, għax dawn kienu jorqdu

hemm meta jmisshom, kien hemm ukoll remissi għall-karettuni u stael għall-bhejjem. Meta wieħed joħroġ minn Port Irjali kien jilmah ħafna minn dawk l-"Irġiel tal-Kummissarju" jaħslu l-karettuni jew jagħtu ż-żejt lil fusien, jew jistriljaw iż-żwiemel jew iniegheluhom. Madwar il-kwartier, fil-foss kien hemm ukoll ħafna ħmiemel bix-xitel tal-ward jew bil-ħaxix ta' l-ikel, li kienu jieħdu ħsiebhom l-irġiel fil-ħin liberu tagħhom u kienu jzejjnu lill-post.

## DAK LI JIMLA' S-SIĠĠIJET

Fil-knejjes ta' Malta hawn eluf ta' siġġijiet tas-soda, iġhidulhom hekk għax il-maqgħad tagħhom hu tas-soda; din hi magħmula minn strixxi ta' weraq twil li meta jkun mid-mumin u mibrumin flimkien jagħmlu bħal irqiq jew lenza li jgħidulha soda.

Bl-użu ħafna drabi s-soda tas-siġġijiet titqatta' jew tinħal u allura biex is-siġġu ma jintremix, jeħtieġ li xi ħadd iġgedded dik is-soda. Dak ix-xogħol jgħidulu mili tas-siġġijiet.

Is-soda kienet tiġi minn Sqallija mibruma lesta għalkemm idommuha fis-siġġijiet. Kienet timbiegħ bl-użin: nofs qantar għaxar skudi; imma b'nofs qantar wieħed tas-sengħa kien jimla xi mitejn siġġu, u jithallas seba' soldi l-wieħed.

Il-maqgħad tas-soda kien jinfirex bejn l-erbat ixkla ta' fuq tas-siġġu u jimtrabat magħhom. L-imghallem kien jibda mix-xikel ta' wara ma ġemb is-sieq il-leminija billi jieħu biċċa soda jitniha fi tnejn, idawwarhom max-xikel u jgħaddi iż-żewġ itruf minn ġewwa t-tinja, b'hekk ikollu f'idejħ żewġ lenez tas-soda, dawn jobromhom darbtejn max-xikel ta' wara imbagħad iġgħaddihom minn fuq, għax-xikel ta' quddiem (medda dritta ta' fuq) u hemm jagħtihom żewġ barmiet lejn is-sieq leminija ta' quddiem, pariġġ iż-żewġ barmiet li jkun dawwar max-xikel ta' wara, imbagħad minn ma ġemb is-sieq ta' quddiem l-imghallem iġgħaddi iż-żewġ sodiet minn taħt lejn ix-xellug għax-xkiel ta' wara (medda dritta ta' taħt), jobromhom max-xellug tal-medda dritta ta' fuq u jgħaddihom ma' ġemb din għax-xikel ta' quddiem, hemm jobrom is-soda xi darbtejn jew tlieta lejn ix-xellug, imbagħad jarġa jgħaddiha minn taħt (medda oħra dritta ta' taħt) għal-lemin ma' ġemb l-medda dritta ta' qabel u jobromha darbtejn max-xikel ta' wara, u jibqa' sejjer hekk jobrom u jmedd bejn ix-xkiel ta' wara u ta' quddiem sa kemm iġgħattihom kollha.

Meta x-xikel ta' quddiem u dak ta' wara jkun ndaqs, in-numru tal-barmiet tas-soda maż-żewġt ixkiel ikun indaqs, iżda meta x-xikel ta' quddiem ikun itwal minn dak ta' wara (hawn siġġijiet li jitwessgħu minn quddiem) allura n-numru tal-barmiet max-xikel ta' quddiem ikun akbar minn dak ta' wara; għal kull żewġ barmiet wara jsiru tliet barmiet quddiem, u hekk il-meddjet id-dritta ma jmorrux travers, l-ispażju ta' bejniethom jibqa' ndaqs. Meta l-biċċa tas-soda tispiċċa l-imghallem kien jorbot magħha biċċa oħra u jwahħalhom b'għoqda shiħa (Reef knot).

Wara li jrlesti s-sodda mal-ixkla ta' quddiem u ta' wara, l-imghallem kien iġgħaddi għall-ixkla tal-ġnub, u kien jaħdem bl-istess manjara billi jdawwar barmiet mal-ixkla u jstira meddjet dritta minn ġenb għall-ieħor, iżda l-barmiet kienu ndaqs fiż-żewġ naħiet, żewġ barmiet biss, għax iddaqs tal-ixkla tal-ġenb hu dejjem l-istess.

L-imghallem kien idomm il-meddjet tal-ġnub ma' l-oħrajn stirati minn quddiem għal wara, billi jsallabhom u jgħaddihom minn fuq għal taħt waħda ma' l-oħra. B'hekk il-maqgħad tas-siġġu kien jintiseg u jissikka tajjeb u jieħu dik il-għamla ta' kwadretti żgħar.

Barra s-siġġijiet tas-soda kien hawn dawk li jgħidulhom "tal-kanna d'India", għax il-maqgħad tagħhom flok mis-soda kien magħmul mill-kanna d'India. Din hija strixxa rqiqa bħal spaga magħmula mill-qasba tal-kanna d'India.

(ikompli f'ħarġa oħra)

(16)

16

# XOGHOL U SNAJJA' TA' L-IMGHODDI

mill-Professor Guze' Galea

(ikompli mal-ħarġa ta' qabel)

L-imgħallem jibda biex jaqta l-istrixxi jew fili tal-kanna d'India tal-qies adattat għal maqgħad tas-siġġu jew tal-kannape li jkun se jimla, imma mbagħad hu ma jobromx il-fili tal-kanna d'India mal-ixkla bħalma jagħmel bis-soda, iżda jhaffer toqba waħda pulzier bogħod mill-oħra, fin-naħa ta' fuq tal-erbat ixkla tas-siġġu. Hu jibda mix-xikel ta' wara u l-ieħor tal-lemin, f'kull toqba kien idahħal it-truf ta' xi erba' fili tal-kanna d'India, imbagħad ideffes u jsammar feles f'kull toqba biex il-fili jibqgħu mwahħlin shiħ ġewwa fiha. Wara li jagħmel hekk, l-imgħallem kien jaqbad it-truf liberi ta-kanna d'India, jissikahom, jistirhom, jinsigħom bejniethom billi jgħaddihom daqqa minn fuq u daqqa minn taħt xulxin u mbagħad iwahħalhom tajjeb f'toqob fix-xikel ta' quddiem u fl-ieħor tax-xellug u jingastahom bl-ifilsa. B' din il-manjera l-maqgħad tas-siġġu kien isir minn fili tal-kanna d'India minsuġin flimkien u mwahħlin shah ma' l-erbat ixkla tas-siġġu.

Is-sengħa ta' dawk li jimlew is-siġġijiet marret lura u daż-żmien qajla ssib minn għadu jaf jaħdimha, imma qabel ma daħlu f'Malta s-siġġijiet moderni, kien hawn hafna mgħallmin iġixu minnha, x'ufud kellhom il-ħanut fejn kienu jsibu xogħol hafna lavranti.

## TAĊ-ĊIPPITATU

Hawn hafna nies li jgħixu bit-tqanċiċ fosthom dak taċ-ċippitatu li kien iġaħgħaħ kif jista' bit-tliet u s-sittiet li jaqta mit-tidwir taċ-ċippitatu; dan kien magħmul minn biċċa għuda xi daqs ġewża, il-wiċċ ta' fuq kien maqtuġħ ċatt u isfel kienet tidjieq u tispicċa f'punta jew pezz li fuqu kienet iddur, il-ġnub kienu maqtuġħin fi tmien naħiet jew faċċati, kull waħda fiha numru, mill-1 sat-8; f'nofs il-wiċċ ta' fuq kienu jwahħlu maqbad daqs nofs sulfarina biex wieħed jobormu bejn subgħajh u jdawwar iċ-ċippitatu.

Dak taċ-ċippitatu kien idawwar matul is-sena kollha, imma l-iktar li kellu xogħol għal ħabta tal-Milied u tal-Għid. Kien idur mat-toroq iżomm fuq ġenbu tilar b'xi sitt figolli jew qagħaq tal-għasel u jgħajjat il-ħin kollu: "Min idawwar! Min idawwar!"

It-tfal, u l-kbar ukoll, irġiel u nisa, kienu jħallsu tliet ħabbiet biex jagħtu dawra waħda liċ-ċippitatu, imma b'sitt ħabbiet kienu jistgħu jdawwruh tliet darbiet. Dawk li jilgħabu kienu jagħzlu numru mit-tmienja ta' fuq il-faċċati u jgħajjtuh halli jisimgħuhom dawk li jkunu jħarsu, imbagħad kienu jaqbadu l-maqbad bejn subgħajhom il-kbir u l-werrej, jagħtuħ barma qawwi u jtilqu iċ-ċippitatu jdur fuq il-prezz fl-art. Wara ftit dawriet iċ-ċippitatu kien jaqa' la ġemba, u jekk fil-faċċata ta' fuq jinzerta n-numru ta' dak li jkun jilgħab, hu kien jerbaħ: figolla jew qagħqa bi tliet ħabbiet.

Il-qliegħ ta' dak taċ-ċippitatu kien jiddependi mix-xorti; ġie li dam tliet ijiem idur mar-raħal l-ħin kollu jdaħħal it-tliet u s-sittiet bla ma ħadd jirbaħlu figolla, imma wkoll ġie li tilef kulma kellu fit-tilar wara tużżana dawriet taċ-ċippitatu. Hekk sejra d-dinja rota, daqqa minn fuq u daqqa minn taħt: Imma biex iġin ir-rotta, dak taċ-ċippitatu kull dawra kien jilgħabha ma wieħed biss u fuq numru wieħed, halli x-xorti kontra tiegħu tkun ta' mhux iżjed minn wieħed fi tmienja.

## FINTUSI U SANGWISUGI

Fl-imgħoddi xi tobba kellhom id-drawwa li jinqdew bil-fintusi u bis-sangwisugi bħala rimedji biex inaqqsu l-konġestjoni tad-demmu u jserrħu l-marid. Fl-isptar antik ta' żmien il-Kavaleri din il-kura kienet mill-aktar magħrufa u wżata.

Meta jagħmlu fintusa kienu jixgħelu xemgħa żgħira u jqiegħdu fuq il-ġilda tal-marid fejn iġidilhom it-tabib, imbagħad kienu jgħattu dik ix-xemgħa b'tazza maqluba wiċċa 'l isfel. Il-fjamma tax-xemgħa kienet tikkonsma l-ossiġenu ta' l-arja u tħalli vacuum ġewwa t-tazza. Minħabba dak il-vacuum, it-tazza kienet teħel fuq il-ġilda u din kienet tingibed bil-qawwa u ċcaqlaq id-demmu ta' taħtha.

Qabel ma jwahħlu s-sangwisugi, kienu jniggzu l-ġilda tal-marid fejn iġidilhom it-tabib, u malli titfaċċa qatra demm fuq it-tingiża kienu jqiegħdu sangwisugi fuqha, u dan kien jibda jarda d-demmu u kien tant jigbed li jimtela u jsir qisu milwa zalzett mimlija demm.

Il-fintusi kienu jagħmluhom in-nies tad-dar, qrafa tal-marid, imma kien hawn ukol x'ufud li jdabbru xi sold billi jagħmlu l-fintusi jew iwahħlu s-sangwisugi, kienu jkunu aktarx il-qabla jew il-barbier tar-raħal. Kien hemm ukoll dawk li jinnegożjaw fis-sangwisugi. Kienu jzommuhom ġewwa nħajjes jew mastell mimlijin bl-ilma ħelu bil-ħama u bċejjeċ tat-tafal, u kienu jbigħuhom biż-żewġ jew bit-tużżana ġewwa fliekk tal-pikels.

Is-sangwisugi kienu jgibuhom mill-Afrika ta' Fuq, l-aktar minn Tuneż mnejn kienu jimportaw hafna barrin; kienu jsibu bosta sangwisugi fl-ilma li jixorbu minnu l-barrin, imma l-biċċa l-kbira tas-sangwisugi kienu jgibuhom il-padrini ta' l-iskejjen mal-merkanzija. Fi djalogu bejn żewġ padruni, miktub minn Annibale Preca, naqraw dwar il-kummerċ tas-sangwisugi li kien isir xi mitt sena ilu:—

"Meta wasalt?"

"Dħalt dal-ġhodu fis-sebħ"

"Mnejn ġej?"

"Minn Kala-Franza"

"Is-Sangwisugi ta' Kala-Franza dejjem

jiftitxu: mhux li għibt hafna!"

"Mela jien ma għibt tliet mastelli?"

"Xrajthom mill-idejn?"

"Hallik mill-idejn! Sibt Għarbi ma' xatt ix-xmara, iġhabtlu dawk il-ftit franki, u erħilu jniżżel siequ fil-ħama u illegħha miżgħuda bil-għelqiet".\*

## DAWK LI JKISSRU Ż-ŻRAR

Il-lum wiċċ it-toroq qiegħed jinkesa b'taħlitiet ta' asfalt, laqx taż-żonqor u trab tal-metal. Dawn it-taħlitiet jagħmlu saff iebes, lixx u nadif li jiflaħ għat-traffiku tqil li jgħaddi minn fuqu. Dan il-metodu beda jintuża fl-1930 u l-ewwel ipprovawh il-Marsa billi ksew medda mit-triq quddiem il-knisja tal-Patrijiet Kapuċċini, mnejn iġhaddi traffiku kbir. Dak il-kisi ġdid irnexxa, u l-lum ftit baqa' toroq bla wiċċ asfaltat.

Qabel ma daħal dan il-metodu ġdid, kienu jinqdew bis-sistema Macadam biex jiksu wiċċ it-toroq. Dan kien jikkonsisti filli jagħzqu bil-baqun wiċċ it-triq, jifirxu fuqu staff żrar tal-ġebel qawwi, irossuh bil-magna tar-romblu, imbagħad ibixxuh bl-ilma, ixerrdu fuqu trab u frak tal-qawwi, jergħu jbixxuh u jagħffgħu bil-magna biex jagħmluh lixx u shiħ.

Biex ikollhom iż-żrar, l-ewwel kienu jaqtgħu l-blat tal-qawwi bil-fornelli, imbagħad kienu jkissru bċejjeċ u jagħmluh żrar. Wieħed kien jara qtajja ta' xi għaxar ħad-diema jew iżjed bil-qiegħda fuq haġra, bil-mazza f'idhom iħabbtu u jkissru fuq il-ġebel tal-qawwi u jfarrkuh u jagħmluh żrar.

Iż-żrar kien ta' ċertu daqs: mhux akbar minn ponn ta' id, għax jekk ikun kbir, il-Perit tat-Toroq ma kienx iġhaddi, billi iż-żrar kbir ma jorbotx u ma jogħqodx tajjeb f'wiċċ it-triq. Fis-sajf dawk li jkissru kienu joqogħdu wara biċċa xoqqa bajda qisha liżar miftuh imdendel ma lasta marbuta m'arblu, biex jilqagħlhom ix-xemx.

Wara li jtkisser, iż-żrar kienu jgħorruh u jqiegħduh fil-kazelli, dawn kienu rkejjen żgħar magħluqin b'ħajt xi tliet piedi għoli. Kien hemm kazelli mxerrdin 'l hemm u 'l hawn f'Malta kollha, dejjem mimlijin biż-żrar biex meta l-mgħallmin isewwu t-toroq, kienu jsibu żrar kemm iridu fil-qrib.

\* "Qalbiena Għall-Baħar" ta' Annibale Preca. "Kotba tal-Mogħdija taż-Żmien", Nru. 3, 1900.

(ikompli f'ħarġa oħra)

(17)

# XOGHOL U SNAJJA' TA' L-IMGHODDI

mill-Professor Ġuże' Galea

(ikompli mal-ħarġa ta' qabel)

## KATALETTI U BEKKAMORTI

Fl-imgħoddi, qabel ma ġew l-ambulanzi f'Malta, il-morda li jistgħu jħalsu kienu jmorru fl-isptar fil-kaless, fil-karozzin jew fuq il-karrettun tal-molol, imma lil fqar kienu jeħduhom fil-katalett, u dawn sa kemm jaslu kienu jbatu tant li minnhom tniisset il-ghanja ta' min jixtieq id-deni lil għajru:

Il-katalett kien magħmul minn "Stretcher" mdendel bejn żewġ lasti mindudin fuq żewġ molol weqfin fuq fus li kien jidhol f'żewġ roti daqs ta' karozzin. Iċ-ċirku tar-roti kien miksi bil-lastku biex inaqas l-iskossi. Quddiem ir-roti kienu jddendlu żewġ forcini biex meta jieqaf, il-katalett ma jinjalibx 'l quddiem jew lura, iżda jibqa' orizzontali. Ma' waħda mill-lasti kienu jdendlu fanal biex bil-lejl jaraw mnejn iġhaddu.

Fuq iż-żewġ lasti kienu jpoġġu tinda bis-saqaf nofs tond u bil-ġnub vertikali xi żewġ piedi għoljin. Quddiem u wara, it-tinda kienet tinagħlaq b'żewġ purtieri biex minnhom jagħtu daqqa t'għajn lill-marid.

Fuq l-"istretcher" kienu jifirxu xi żewġ kvieret u fuqhom ipoġġu l-marid qabel jeħduh fl-isptar.

F'kull belt jew raħal kien ikun hemm xi tnejn min-nies li jindaħlu biex iġorru l-morda għall-isptar: kien ikun raġel b'saħtu li ma jaqta qalbu minn xejn, aktarx kien ikun is-sakristan jew il-barbier, u kien hemm wkoll xi mara minn dawk li jhobbju jindaħlu f'kollox, bħal qabla jew il-midilka.

Ir-raġel kien jimbotta l-katalett u l-mara kienet tmur miegħu biex tiegħu ħsieb il-marid jew marida sa kemm jaslu fl-isptar. Ħafna drabi il-qraba tal-marid kienu jmorru jak-kumpanjaw wkoll. Meta jtilqu minn raħal qrib l-isptar, il-katalett ma kienx jieħu żmien wisq biex jasal, imma xi drabi kienu jgħorru marid minn irħula fil-bogħod, bħal Mellieħa, u allura kienu jdumu sejr in-nhar; ġie li telqgħu fil-ġħodu mas-sebħ u waslu l-isptar wara nofs in-nhar; u bejn iċ-ċapliċ u l-qbiż tal-katalett fuq it-toroq kollha hotob, u bejn id-debulizza tal-marid, dan kien jasal fl-isptar għaxi u ħafna drabi fl-aħħar ta' ħajtu. Għalhekk x'uħud mill-morda kienu jippreferixxu li jibqgħu d-dar biex jehilsu minn dik il-bat-tikata sa kemm jaslu fl-isptar.

Ir-raġel tal-katalett u l-mara li jkollu takkompanjah, biż-żmien kienu jakkwistaw prattika fix-xogħol tagħhom, kienu jidraw iqandlu l-marid u jikkonfortawh mill-aħjar li jistgħu. Il-mara qabel jtilqu kienet tħejji fl-iskun tal-ġnibru minn dawk li jgħidulhom fl-iskun tal-ħaġra, mkebbeb f'biċċa tas-suf biex jibqa' sħun, u timlieh bl-ilma mgħolli b'lumija u b'werqtejn tar-rand, miżjud bil-brandy. Huma u sejr in, dik il-mara kienet kultant tagħti belgħa minn dak il-fl-iskun bħala komfort lill-marid, u fl-istess ħin hi u r-raġel tal-katalett kienu jbillu griżmejhoma huma wkoll; u l-qraba tal-marid ma kienux jibqgħu b'xejn.

Meta jkunu jgħorru xi omm biex tispicċa fl-isptar, dik il-mara tal-katalett kienet taħseb biex tiegħu magħha kunjett mimli bl-ilma pur biex jekk it-tarbija titwielew huma u sejr in, tgħammidha malajr, jekk ikun jeħtieġ.

Wara li jwasslu l-marid fl-isptar, ir-raġel u l-mara tal-katalett kienu jirritornaw fir-raħal u jmorru jagħtu l-aħbarijiet lil familja tal-marid u jgħidulha li wasal bis-sliema, u kemm hađu kura tiegħu sa kemm hallewh fi ħsieb it-tabib tal-isptar, u jittamaw li ma jdumx ma jarawh imfejjaq u qawwi sħiħ. Hekk il-familja tal-marid kienu jħallsu aktar bil-qalb lil dawk iż-żewġ erwieħ twajba: skud lir-raġel u disgħa rbaġħajja lill-mara.

Il-katalett kienu jzommuh fil-ġħassa tal-Pulizija, fejn kienu hemm wkoll katalett ieħor, il-katalett tal-mejtin. Dan kien magħmul minn "stretcher" wieqaf fuq erba' strippi u kienu jużawh biex iġorr fuq l-mejtin għall-mortworju tal-isptar. Meta xi ħadd kien imut għal għarrieda, jew meta kienu jsibu xi mejjet x'imkien, il-Pulizija kienu jibgħatuh fil-mortworju għall-awtopsja, imma ma kienux jeħduh huma; kienu jqabbd u żewġt irġiel bulijiet li jindaħlu għal kollox u jagħtuhom xi żewġ skudi.

Dawk l-irġiel kienu jpoġġu l-kadavru fuq l-"istretcher" u iġhadduh 'biċċa kutra jew kanavazz, imbagħad kienu jdaħħlu ċinga fiż-żewġt itruf ta' quddiem ta' l-"istretcher" u ċinga oħra fiż-żewġt itruf ta' wara, jerfegħu iċ-ċineg fuq spal-

lejhom wieħed quddiem u l-ieħor wara, u jtilqu b'pass imħarrek lejn il-mortwarju. Meta t-triq tkun twila kultant kienu jserrħu billi jieqfu u johorġu minn taħt iċ-ċineg u jħallu l-"istretcher" wieqaf fuq l-istrippi, u wara li jitmattru ftit, ilegilgu belgħatejn whisky minn kunjett li jkollhom mer-fuġħ ħdejn il-kadavru!

Fi żmien il-pesta kien hawn ħafna bekkamorti biex iwasslu lil morda fl-isptar jew biex iġorru l-mejtin għad-difna. Kienu jilbsu qalziet tal-inċirata twil sa għarqubhom li jgħattilhom iż-żarbun u gakketta tal-inċirata wkoll. Ħafna drabi kienu jgħattu rashom 'barnus jew jgħattu mnif-sejhom b'maktur biex jehilsu mit-tniġġis u mill-imtejjien Ħafna minn dawk in-nies ma kienux jindaħlu għax-xogħol minn rajhom u anqas bħala opra ta' karità. Awtur Malti kiteb fuqhom dan li ġej:

"Dan (il-karru tal-mejtin) kien magħmul minn kaxxa kbira fuq erba' roti, quddiem kellu lasta mwaħħla mal-kaxxa u f'tarf il-lasti kien hemm id-dalgħa jew traversa, msammra għamla ta' salib. Qabda manigoldi kienu jibgħdu l-lasti jew id-dalgħa u jkarkru l-kaxxa mat-toroq tar-raħal; kienu jdoqqu qanpiena biex min ikollu l-mejtin fid-dar jiftaħ il-bieb filwaqt li l-bakkamorti kienu jibgħdu l-mejtin mid-djar u jwaddbuhom fil-kaxxa ġisem fuq ieħor, sakemm jimlew il-karru, u l-ħin kollu dawk in-nies bla qalb kienu jizzuffjettaw, iġhidu kliem faħxi u jinbxu lil kulmin jiltaqgħu miegħu.

Meta jimlew il-karru sa fuq, dawk il-karfa kienu jgħebbd u jimbuttawh għaċ-ċimiterju ..... Huma u sejr in b'dik it-tagħbija li tkexkex, dawk il-għafiered kienu jgerfxu u jqallbu l-ġsma tal-mejtin biex jaraw isibux xi domna, xi ċurkett jew xi ħaġa oħra x'jisirqu; kienu jqandlu l-karru biex iġerruh bil-ħeffa u saħansitra kienu jimteddu fuq il-gożz tal-mejtin biex jistrieħu!"

Barra l-karru jew il-kaxxa tal-mejtin, kien hemm ukoll il-kataletti biex iġorru l-morda għall-isptar. Dak il-katalett kien qisu sodda fuq erba' roti u r-reffiegħa kienu jimbuttawh u jgerruh bejn id-djar u l-isptar, imma dawk l-irġiel tal-katalett kienu ta' qalb xierfa xejn anqas minn dawk tal-kaxxa tal-mejtin.

## PASTURI TAL-PRESEPU

Meta konna żgħar, konna nibdew fix-xaħar ta' Novembru niġbru l-gargazza u nixtru l-pasturi għall-presepju tal-Milied.

Il-gargazza kienet il-fdal tal-faħam li jaharqu taħt il-"boilers" tal-magni li jahdmu bl-istim. Kienu bċejjeċ żgħar daqs xiber jew anqas, u kienu kollha toqob u għoqod qis-hom bċejjeċ tal-blat. Konna nsibuhom wara l-ħajt ta' xi "Pumping Station" jew fil-widien, fejn kien jintrema dak l-iskart. Dawk il-bċejjeċ tal-gargazza kienu joqgħodu tajjeb bħala blat fil-presepju, u konna nibnu bihom għerien u hitan.

Il-pasturi kienu jsiru mit-tafal. Il-lum ftit hawn min jagħmilhom, imma dari kien hawn nies li s-sengħa tagħhom kienet li jagħmlu dawk il-pasturi għall-presepju tat-tfal. Wara l-ewwel xita ta' Settembru meta t-tafal jirtab u ma jibqax imqarqaċ, dawk li jahdmu l-pasturi kienu jmorru b'xi ħmar u karettun lejn it-Taflija u l-għoljiet oħra tal-Punent tal-Gzira fejn isibu xi roqgħa tafal u jaqtgħu minnha u jimlew ftit xkejjer. Kienu jaraw sewwa mnejn jibgħdu t-tafal għax mhux it-tafal kollu xorta waħda: aktar ma jkun tafal ta' lewn irmiedi u mżelleġ, aktar ikun tajjeb biex isiru l-pasturi minnu.

Imbagħad kienu jqiegħdu dak it-tafal f'inħajjes jew ħwat kbar, iħalluh jixxarrab u wara kienu jagħffgħu bil-lasti ta' l-injam hoxnin u meta jgħaġnuh tajjeb, ikun lest biex jimla l-forom.

Il-forom kienu tal-ġibs jew tal-metall u kull forma kel'ha għamla ta' pasturi differenti; ngħidu aħna r-raġħaj, ir-rieqed, il-għannej, ix-xrik, il-bidwi, San Ġużepp, il-Madonna u bosta oħrajn. Kien hemm wkoll forom ta' għamla tal-annimali: baqra, nagħġa, ħmara, ġemel.

(ikompli f'ħarġa oħra)

(18)



# XOGHOL U SNAJJA' TA' L-IMGHODDI

mill-Professor Ġuze' Galea

(ikompli mal-ħarġa ta' qabel)

L-imghallem kien ixarrab dawk il-forom minn ġewwa bl-ilma, u mbagħad kien iross it-tafal ġewwa fihom u jimlihom tajjeb. Hekk kienu joħorġu l-pasturi tat-tafal, kull wieħed daqs erbat iswaba jew ftit oġħla.

Wara li jieħdu l-forma, l-imghallem kien ipogġi dawk il-pasturi fuq xkaffa u jhallihom jinxfu taħt is-saqaf; ma kienx jesponihom għax-xemx għax allura kienu jinxfu wisq u jitqarqçu u jittfarrku malajr.

Imma s'hawn il-pastur ma kienx ikun lest għal kollox, kien għad jonqsu l-isbaħ haġa: dik it-tieliqa żebgħa li tagħtih sura u kulur. Allura l-imghallem kien juri d-don artistiku tiegħu. Hu kien jinqeda bi lwien iġħajtu: ħomor, ħodor, koħol, sofor; kien ilibbes il-pasturi rġiel bi qliezet ħodor, sċieri ħomor, triħi koħol u qrieq sofor, jew b'kabozzi kanella, jew b'xi ħorġ aħmar jew b'xi milża kaħla f'rashom. Lin-nisa kien isebbāħhom b'ċulqani koħol, dbielet lewn il-lanke, mkatar fuq rashom jew madwar għonqhom ta' lewn il-qawsalla. L-uċuħ kienu jizboghuhom abjad qamħet il-lewn, imma biex jagħtu bixra felhana, kienu jżellġu tikka ħamra fuq il-ħaddejn!

Għall-heffa tax-xogħol, l-imghallem kien jizbogh f'salt pasturi ta' sura waħda, ngħidu aħna San Ġuzeppijiet jew Madonni; kien ipogġihom ringiela fuq mejda u jizboghhom bl-istess kulur wieħed wara l-ieħor. Xi drabi l-mara jew it-tfal ta' dak li jagħmel il-pasturi kienu jgħinuh fix-xogħol taż-żebgħa. Kull wieħed jew waħda jieħdu ħsieb biċċa mill-pasturi: l-ewwel wieħed jizbogh il-qalziet, it-tieni s-sidrija, it-tielet it-terfa u jgħaddu hekk wieħed wara l-ieħor, u f'qasir żmien jagħtu l-kuluri lill-għadd kbir ta' pasturi, b'hekk ix-xogħol jinqasam u jithaffef ħafna.

Dawk il-pasturi tal-presepju tagħna ma kienux iħabbtuha mall-istatwetti ta' Dresden jew ta' Capodimonte; kienu magħmulin biex jimlew il-presepju tat-tfal mhux biex iżejnu s-swali tal-kbarat, imma fis-simpliċità tagħhom kienu jnislu l-għaxxa fil-familji u kienu jimlew il-qalb u r-ruħ b'dik il-hena, b'dak is-sliem u b'dik il-paċi li kull sena l-Milied iġib miegħu għal-bnedmin ta' rieda tajba.

## DAK LI JIKTEB L-ITTRI

Sa ftit snin ilu wieħed kien għadu jista' jiltaqa' fil-Belt mar-raġel li jikteb l-ittri; kien ipogġi hdejn il-Palazz jisten-na lil xi ħadd jersaq lejħ jitolbu jiktiblu xi ittra għas-safar, jew jimlielu xi formola għal xi permess, jew imur miegħu sal-bank biex isarraf "cheque" jew jiddeposita xi teftifa.

Lil dak ir-raġel kienu jagħrfuh mill-valiġġetta tal-injam li dejjem kien iġorr f'idu. Dik il-valiġġetta kienet isservih biex jikteb fuqha, u ġewwa fiha kien iżomm karti tal-ittri, karti xugi, flixkun żgħir bil-linka sewda, iehor bil-linka ħamra, riga, tōkok u pinen ta' kull kwalità, dawk li jiktbu rqiġ (tal-punta) u dawk li jiktbu oħxon (tal-ġ). Imma ma' dik il-ghodda tal-kitba qatt ma daħlu "fountain pens" jew "ball pens".

Il-lum bis-saħħa tal-istruzzjoni obligatorja ftit wisq baqa' li jeħtieġu l-għajjnuna biex jiktbu ittra, imma l-imghoddi ftit kienu dawk li ma kellhomx bżonn dik il-għajjnuna, u għalhekk f'kull belt jew raħal tal-Gzejjer tagħna kien hemm dawk li jgħixu bil-kitba; kienu jissejħu "skriturali" u aktarx kienu irġiel li għaddew xi sentejn fis-Seminarju jew f'xi skola għolja; ħafna minnhom kienu Kieriki, jew dawk li jgawdu xi benefizzju tal-Knisja, imma kollha kienu rġiel tal-galbu, fabbli, ta' fommhom sieket u jafu kulma jġri u kulma jsir fir-raħal jew fil-belt tagħhom. Huma kienu magħdudin bħala rjus għorrief u n-nies kienu jirrikorru għandhom mhux biss biex jiktbu ittra iżda wkoll biex jieħdu xi parir u biex ikunu jafu x'fihom l-ittri u l-karti tal-Gvern li jaślulhom.

Dawk l-irġiel tal-ittri għalkemm fabbli kienu jafu jzommu ruħhom u kienu jqisu lilhom infushom bħala nies tal-professjoni; huma kienu jindhesu mal-kapijiet jew ma l-impjegati għoljin biex ir-rikorsi u l-applikazzjonijiet tagħhom aktar ikollhom effett.

L-iskrittural fi żmien il-Gran Mastri kien jaqlagħha mhux ħazin; kull raħal kellu xi tlieta jew erba' minnhom

u kien iqishom fost il-kapijiet tal-post; imma wkoll wara li l-Kavallieri spiċċaw mill-Gżira, dawk li jiktbu l-ittri baqgħu ma ntelqux: kienu jgħibu ruħhom ta' nies għorrief u għandhom x'jagħmlu, kienu jittkellmu tqil, iżellqu xi kelma bil-Latin, u jgħidu ħafna espressjonijiet bit-Taljan, jew "jużaw lingwaġġ kurjali" kif kienu jgħidu biex jimpressjonaw lil dak li jittlob il-għajjnuna tagħhom.

Dawk is-sinjuri kienu jiktbu skond il-prezz li jithallsu: ittra ordinarja, b'irħis, imma ittra solenni, jew "bil-ġerundju"! tiswa aktar. Karta komuni, tliet ħabbiet, imma karta 'al massa', sold. Rikors jew applikazzjoni fuq formola tal-Gvern, jithallsu sitt soldi, imma ittra għal tifel imsiefer tinkiteb b'sold. Ħafna drabi flok flus, dawk ta' l-irħula kienu jagħtu xi għattuqa, xi fellus jew xi żarmuġ lil dak li jikteb l-ittri u dan ma kien jirrofta xejn; il-"motto" tiegħu: ġib dejjem!

Fi żmien l-Ewwel Gwerra Kbira 1914-1918, dawk li jiktbu l-ittri kellhom x'jagħmlu wisq għax kien hawn ħafna żgħażaġħ imsefrin fuq il-Flotta, jew ma tal-"Labour Corps" f'Salonika, jew mar-Riġiment tal-Milizja f'Cipru u l-familji tagħhom kienu jmorru għand dak ta' l-ittri mhux biss biex jiktbulhom iżda wkoll biex jaqrawhom.

Wara dik il-gwerra, ix-xogħol ta' dawk li jiktbu l-ittri beda jonqos u llum spiċċa għal kollox, għax il-progress u t-tagħlim jeqirdu dak il-bżonn li jtnissel mill-injoranza. Difatti dawk li jgħixu bil-kitba tal-ittri għadhom jeżistu biss f'xi pajjiżi tal-Lvant u ta' l-Amerika t'Isfel li baqgħu lura.

## FANALI, MIXGHELA U MASKLI

Kull fl-għaxija  
kif mal-għabex  
tnin u tmūt saħħet il-jum,  
jigi Majsi bis-sellum,  
u jixgħelli taħt it-tieqa  
fanal ċkejken  
li tal-lejl itaffi d-diqa

Anton Buttigieg — "Il-Kebbies tal-Fanali"

Bil-lejl id-dawl mhux biss hu sabiħ iżda hu bżonjuż ukoll, tant li fi żmien il-Kavallieri kien hemm obbligu li jixegħlu l-fanali quddiem il-qaddisin tan-nieċ fil-kantunieri tat-toroq. Dak iż-żmien kienu jixegħlu mużbih ġo fanal, imbagħad meta ġie l-petrolju, bdew jixegħlu lampa li tagħti aktar dawl.

Minn quddiem in-nieċ, il-fanali xterdu fit-toroq tal-ibliet u tal-irħula u l-Gvern kien iħallas in-nies biex jixegħluhom fil-għaxija u jittfuhom fil-ghodu. Wara li daħal id-dawl elettriku, dawk li kienu jixegħlu l-fanali spiċċaw, imma dari, fi żmien missierijietna, fil-għaxija qabel jidlam u fil-ghodu mas-sebħ, wieħed kien dlonk jiltaqa' ma' dawk l-irġiel tal-fanali għaddejnin iġħaġġu bis-sellum fuq spallejhom biex jilħqu max-xogħol tagħhom.

Sajf u Xitwa, shana u bard, bnazzi u tempesti, ir-raġel tal-fanali meta jsirlu l-ħin, kien joħroġ jaqdi dmiru. Fil-għaxija kien iġorr sellum fuq spalltu u kien iżomm f'idu kandaletta u fanal żgħir bix-xama tixgħel ġewwa fiħ, biex jieħu n-nar minnha għall-ftila tal-fanal; imdendla ma' qaddu kien ikollu wkoll biċċa ċarruta ratba biex inaddaf it-tubu tal-ħgieġ. Meta daħlu s-sulfarini, flok il-fanal żgħir, dak ir-raġel kien jieħu kaxxa sulfarini miegħu.

Ir-raġel kien idur il-fanali tar-raħal kollha, ipogġi s-sellum mal-ħajt ma' ġemb kull wieħed u jitla' jixegħlu, imma qabel jinzel kien jagħti mesħa lit-tubu tal-fanal u jagħlaq sewwa l-bieba tal-fanal biex ma tinfetaħx matul il-lejl u r-riħ jittfi l-fanal.

Fil-ghodu x-xogħol kien isir aktar bil-heffa għax dak tal-fanali ma kienx jitla' u jinzel fuq is-sellum. Hu kien jieħu qasba twila jew kanna rqiqa tal-landa, idahħalha minn toqba fil-qieġ tal-fanal u jgħib it-tarf ta' fuq taħt il-ġewża tal-lampa, imbagħad jonfoħ b'saħħtu mit-tarf t'isfel u jittfi n-nar tal-ftila.

(ikompli f'ħarġa oħra)

(19)

19-

# XOGHOL U SNAJJA' TA' L-IMGHODDI

mill-Professor Ġuże' Galea

(ikompli mal-ħarġa ta' qabel)

## ARLOGĠI TA' MALTA U QNIEPEN

Illum għadhom jeżistu dawk li jsewwu l-arloġġi, iżda spiċċaw għal kollox dawk li kienu jagħmlu l-arloġġi ta' Malta. Dawk kienu arloġġi kbar li jiddendlu mal-ħajt u kienu jzejni s-swali u l-kuritori tal-palazzi, u kien hemm tant minnhom li fil-Palazz tal-Gran Mastru u fil-Bereġ tal-Kavaleri kien hemm irġiel impjegati biss biex ifarfru, jagħtu l-ħabel u jirregolaw l-arloġġi.

Dawk l-arloġġi ta' Malta daż-żmien saru mfittxin ħafna għax ma baqax min jaħdimhom, imma fl-antik, fi żmien il-Kavaleri, kien hawn mgħallmin li jinjalghu ħafna għal dak ix-xogħol ta' sabar u reqqa li kienet teħtieġ is-sengħa tagħhom.

Il-magna kienet sempliċi ħafna u kienet iddur bit-toqol tal-mažżri u tirregola ruħha bit-tixjir tal-pendlu; ir-roti kienu tar-ramm iebes u kienu jingranaw flimkien b'mezz ta' dras li ħafna darbi kienu jkunu maqtuġħin minn l-arlugġar innifsu b'lima rqiqa. Il-fusien tal-magni antiki kienu magħmulin minn bċejjeċ ta' injam tal-qastan jew taż-żebbuġ, b'ħolqa tal-metall fit-truf biex ma jittieklux bid-dawrien, imma mbagħad il-fusien bħal bċejjeċ oħra tal-magna, bdew isiru tal-ħadid.

Il-magna kienet tkun magħluqa ġewwa kaxxa tal-għuda u mwaħħla min-naħa ta' wara tal-bieba. In-naħa ta' quddiem ta' dik il-bieba kien il-kwadrant ta' l-arloġġ, u l-fus tal-minutieri kien iġġaddi minn toqba f'nofs il-kwadrant. Ftit 'il isfel mill-kwadrant kienu jaqtgħu toqba tawwalija li minnha jidher il-pendlu jixxejjer.

Meta jagħtu l-ħabel lill-arloġġ kienu jifthu l-bieba biex jilħqu l-magna li kienet imwaħħla wara u hekk ikunu jistgħu jtellgħu l-mažżri u jirregolaw l-arloġġ bla tfixkil.

Id-daqs tal-kaxxa kien xi 25 pulzier tul u xi 20 pulzier wiesa', u kienet tkun indurata biex iżejjen is-sala fejn tkun imdendla. Il-kwadrant tal-arloġġ kien ukoll impingji b'ornamenti ta' fjuri jew disinji oħra ta' lwien iġġajtu u xi drabi b'induratura.

Quddiem il-bieba tal-kaxxa kienu jwaħħlu bieba oħra tal-ħġieġ biex tippoteġi l-minutieri u tħares mill-għabra lil magna.

L-arloġġi antiki ta' Malta kollha għandhom għamla ta' kaxxa kwadrangolari, iżda mbagħad biż-żmien, bdew iżidulha mensola taħtha u wkoll xi ornament fuqha biex aktar jirrenduha sabiħa, b'daqshekk kienu jneħħulha s-sempliċità tas-sengħa antika.

Dawk l-arloġġi ta' Malta nqatgħu meta bdew ġejjin l-arloġġi ta' barra u llum saru rari ħafna; bosta minnhom inxtraw minn frustieri u b'hekk xterdu ma' l-Ewropa kollha, x'uħud minnhom sabu posthom f'mużewijiet.

Barra dawk li jagħmlu l-arloġġi kien hawn ukoll fundaturi li jagħmlu qniepen tal-knejjes. Dawn kienu jaħdmu s-sengħa tagħhom fi żmien il-Kavaleri u damu sal-ewwel żminijiet ta' l-Ingliżi f'Malta u fil-bidu tas-seklu li aħna fih kien baqa' xi wieħed jew tnejn: wieħed minnhom kien idewweb il-metall u jfassal il-forom tal-qniepen fil-fonderija li kellu f'Għajn Dwieli, iżda mid-dehra ħadd ma tħajjar jitgħallem dik is-sengħa, jew l-imgħallem ma ħabbilx moħħu biex iġġaddiha lil haddieħor, u llum ma baqax f'Malta min jagħmel il-qniepen.

## IL-PASTAS

Ħdejn is-suq ukoll, aktarx maġenb dawk li jfarfru t-tapiti jew ifetthu s-suf tas-saqqijiet, wieħed kien aktarx jiltaqa' mal-psatas jew l-irġiel li jgħorru l-qfief tas-sinjuri li jmorru għax-xirja fis-suq.

Il-kelma pastas iddoqq kerha fil-widnejn tan-nies tal-lum, imma dari kienet tisser biss bniedem li jaqla' x'jiekol

billi jgħorru il-qfief ta' haddieħor, u dik il-kelma kienet tant f'ħalq in-nies li saħansitra nisslet proverbju: "Min jerfa qof-tu mhux pastas".

Meta xi kap ta' familja numeruża, jew xi mara tad-dar li jeħtieġilha tagħmel xirja kbira, jew xi lukandier jew xi kok tar-restaurant, kienu jmorru s-suq, dawk l-irġiel li jerfgħu kienu jduru magħhom jitolbuhom biex iżommulhom il-qoffa għax-xirja, xi drabi kienu saħansitra jaħftu l-qoffa minn idejn is-sinjura jew is-sinjura u jzommulhom sabiex huma kienu jistgħu aħjar jagħzlu l-oġġetti tal-ikel u jġeġgedu fuq il-prezz. Kienu jimxu wara s-sinjuri minn posta għall-oħra, jieħdu minn idejhom dak li jixtru u jpoġġu fil-qoffa.

Imbagħad wara li s-sinjuri jixtru kulma jkollhom bżonn u l-qoffa timtela u titqal, dawk l-irġiel kienu jerfgħuha fuq spallithom, iġorruha u jwassluha sad-dar jew il-post tas-sinjuri, jithallsu ta' xogħolhom u jerfgħu jmorru lejn is-suq biex isibu xi refgħa oħra.

Ta' dak ix-xogħol tagħhom dawk l-irġiel kienu jithallsu xi tliet soldi jew aktar skond il-kobor tax-xirja, jew il-kobor tal-qoffa jew it-toqol tagħha. Ħafna drabi huma kien ikollhom il-qoffa tagħhom biex jaqdu lil min jasal wasla sas-suq bla ħsieb.

## IL-KALESS

Il-karrozzini li għandna llum ħadu post il-kalessi li kien fi żmien l-Ordni u li spiċċaw minn Malta f'nofs is-seklu li għadda.

Il-kaless kien biċċa inġenji goffa u tqila li biċ-ċaqliq tagħha kienet taqla ruħ min jirkebb fiha. Kellha għamla ta' kaxxa wieqfa fuq fus idur fuq żewġ roti kbar daqs ta' karet-tun. Għall-ewwel il-fus kien ikun tal-injam imma mbagħad bdew jagħmluh tal-ħadid. Ma kienx hemm molol biex inaqsu l-qbiż jew iċ-ċaqliq, anqas wisa biżżejjed fejn wieħed jista' jmatrar riglejha.

Fil-kaxxa kien hemm bank wieħed biss wara, miksi b'magħqad mimli bil-ħaxixa u kien ukoll hemm imħaded għal wara dahar min jirkebb.

Il-kaless kellu żewġ bibien, fuq staffa, wieħed kull naħa, in-nofs ta' fuq tal-bibien kien magħmul minn ħġieġa u l-faċċata tal-kaless kellha wkoll in-naħa ta' fuq magħluq bil-ħġieġ biex min ikun riekebb jara quddiem u mill-ġnub.

Mal-kaless kienu mwaħħlin żewġ lasti biex bejniethom jorbtu l-bhima li tiġbed il-kaless. Il-kuċċier, jew kalessier jew xrik ma kellux fejn jirkebb bil-qieġħda, iżda kien jġri mal-bhima b'idu waħda mqabbda mal-lasti u bl-oħra jzomm ir-riedni.

Fi żmien l-Ordni l-kaless ma kienx jinkera; kull familja tas-sinjuri kellha wieħed biex tinqeda bih hi. Imbagħad meta ġew l-Ingliżi f'Malta u n-nies bdew aktar jiffrekwentaw l-ibliet u l-irħula, il-kalessi saru la-ħjar mezz għat-transport pubbliku, u ħarġu ħafna minnhom fit-toroq għal-kiri, tant li fis-26 ta' Jannar, 1809, il-Gvern ħareġ tariffa għal-kiri tal-kalessi. Skond dik it-tariffa kirja mill-Belt għal Mellieħa tmur u tiġi, kienet tiswa tliet skudi biss! Sa Ħal Fornaro (Qormi) għaxar rbighi; sar-Rabat, skud u żewġ rbighi. Fil-festi ta' l-irħula, it-tariffa għar-raħal tal-festa kienet terz iżjed. Kirja ta' kaless għal ġurnata kollha għal San Girgor jew għall-Imnarja kienet tiswa ħames skudi. Kien hemm ħafna rġiel li jaqilgħu ħobżhom bħala kalessieri. L-aqwa haġa li kellhom bżonn kienet il-heffa tar-riglejha biex ilaħħqu mal-ġiri tal-bhima.

Ħafna rġiel kienu jħobbu jirkbu fuq iż-żiemel flok fil-kaless, u kien hemm ukoll dawk li kienu jinqedew bi ħmar. Għal kiri ta' żiemel il-jum kollu t-tariffa kienet tliet skudi, għal nofs ta' nhar kienet skud u nofs. Ħmar kien jinkera skud għal ġurnata kollha u sitt rbighi għal nofs ta' nhar.

(ikompli f'ħarġa oħra)

(21)

20

# XOGHOL U SNAJJA' TA' L-IMGHODDI

mill-Professor Ġuże' Galea

(ikompli mal-ħarga ta' qabel)

Il-fjuri kienu jagħtuhom forma minn qxur ta' arzell imwaħħlin fuq kuxxinett tax-xemgħa. Kienu jqiegħdu żib-ġa tal-kroll fin-nofs u madwarha jwaħħlu qxur ta' arzell bħala petali: jibdew billi jwaħħlu madwar il-qalba, dawra ta' qxur irqiq u żgħir ta' kulur aħmar jew safrani skond il-lewn tal-warda li jridu, u mbagħad jissoktaw iwahħlu dawra wara l-oħra, qxur ta' arzell dejjem aktar akbar aktar ma jitbiegħdu mill-qalba biex jimitaw il-fjuri naturali.

Xi drabi flok fjuri tal-qxur ta' l-arzell kienu joħorġu fjuri magħmulin mill-bebbux ta' bosta daqsijiet: jibdew biż-żgħar hdejn il-qalba u jkabbru d-daqs aktar ma jersqu 'l barra minnha. Il-bebbux kienu jwaħħlu daqqa l-punta 'l fuq u daqqa l-fomm 'l fuq biex joħorġu suriet differenti.

Il-weraq ukoll kienu jsiru mill-qxur tal-frott tal-baħar, u hekk ukoll il-blanzuni kienu jinħadmu u jieħdu sura mill-qxur midmum u irrangat bil-gost u s-sengħa.

Dak kien xogħol ta' paċenzja; iżda meta jkun lest, dak il-bukkett magħmul mill-frott tal-baħar, kien iqanqal interess u ħafna drabi jgħaġġeb lil min jarah.

## TAL-BUMBOT U L-GADRAJ

Tal-bumbot (bumboatmen) kienu jinnegozjaw fuq il-vapuri. Illum ftit baqa' minhom, imma dari meta fil-port tagħna kienu jidhlu ħafna vapuri u bastimenti jhottu jew jgħabbu l-merkanzija jew jieħdu l-faħam, kien hemm għadd kbir ta' bumbot jew "bumboatmen". Kienu aktarx jaħdmu tnejn tnejn u kienu jixtru u jbigħu kulma jiġi għal idejhom.

Malli vapur jidhlo fil-port u jorbot mal-moll, kienet tersaq lejha id-dgħajsa tal-bumbot mgħobbija b'ħafna sarar u kaxxi mimlijin ħwejjeg u oġġetti oħrajn li l-baħrin jew il-passiġġieri kienu jixtru għal-użu tagħhom jew bħala rigali, bħal imkatar, ingwant, bizzilla, qomos, kpiepel, brieret, ħaririjiet, xogħol tal-filugranu, kartolini, karti tal-ittri, linka, lapsijiet, pakketti ta' te', kafe', kokodina, ċikkulata u ċejċiet oħra, u xorb u sapun u fwieħa u mitt ħaġa oħra.

Il-bumbot kien jitla' abbord u jifrex l-oġġetti fuq il-kverta u erħilu jgħajjat lil dawk ta' abbord biex jixtru b'irħis minn għandu, u jfaħħar dak li hu jkollu għall-bejgħ u jiġġebbed fuq il-prezz. Hu kien jara kif jagħmel ħabib mal-Kaptan u mal-Prim Uffiċjal billi kultant kien inewlilhom xi flixkun whisky jew rum, għax hu minn abbord kien idabarbar xi ħaġa ukoll, u barra li jbigħ kien jixtri kulma jiġi għal idejha, imbasta b'irħis.

Il-biċċa l-kbira tal-bumbot kienu rġiel mill-Kalkara, il-Birgu, l-Isla u Bormla. Kien hemm ukoll ħafna mill-Belt. Kien ikollhom id-dgħajsa tagħhom u aktarx kienu jikru kmamar hdejn ix-xatt biex iżommu fihom ix-xarbitelli tagħhom.

Kien hemm bumbot li kellhom permess huma biss biex jitolgħu fuq il-vapuri ta' xi kumpanija, imma bħala regula l-vapuri li jidhlu fil-port, malli jieħdu l-pratka, kienu jkun miftuħin għall-bumbot, biss dawn qabel jitolgħu kien jeħtiegħ il-permess mid-dwana. Kien hemm bħal ftehim fost dawk tal-bumbot biex fuq kull vapur jitolgħu tnejn biss, dejjem min imissu, ħalli ma jfjixklux wieħed lill-ieħor, imma l-bumbot l-oħra kienu jistgħu jiragħaw hdejn il-vapur bid-dgħajjes tagħhom kemm iridu.

Dawk kienu jifirxu kulma jkollhom għall-bejgħ fuq il-bankijiet tad-dgħajsa u joqogħdu jhufu madwar il-vapur fejn kien ikun hemm baħrin jew passiġġieri fuq il-kverta jħarsu mill-partikett lejn il-baħar. Malli xi hadd minnhom jithajjar għal xi ħaġa, il-bumbot kien jixhetlu biċċa għowda marbuta ma' spaga, il-baħrin jew min ikun, jaqbadha u jiġbed l-ispaġa li magħha dak tal-bumbot kien jorbot dik il-ħaġa ħalli l-ieħor jaraha sewwa qabel jixtriha.

In-negozju tal-bumbot kien jirrendi qliegħ tajjeb. Wieħed mill-Belt qalli li fuq wieħed mill-vapuri tal-P & O ġie li biegh u xtara b'kemm jiswa ħamsin lira "Li minnhom tletin kienu qliegħ!" zied iġħidli minn taħt ilsen. Il-bumbot għaqli kien dejjem ifittex li jmur tajjeb mal-Kaptan, u id f'id mall-Aġent, għax b'hekk kien jagħmel lant!

Barra tal-bumbot, fuq il-vapuri kienu jinnegozjaw ukoll ix-xipxandler (ship chandlers) jew gadrajja. Dawn kienu jinnegozjaw bl-ingrossa filwaqt li l-oħrajn kienu jbiegħu bl-imnut.

Il-gadrajja kellhom negozju kbir u kienu jhaddmu ħafna lavranti. Kienu jfornu l-vapuri u l-bastiment bil-proviżjon kollu li jkun jeħtiegħ. Kien hemm gadrajja li kellhom l-inkarigu jfornu lill-vapuri ta' kumpanija waħda, imma kien hemm gadrajja oħra li kellhom x'jaqsmu biss ma' vapuri jew bastimenti li jaħdmu għal rashom, jiġifieri li jkun jappartienu lil sid jew armatur wieħed mhux lill-kumpanija.

Il-gadrajja kellhom rashom mimlija wisq bil-vapuri li jservu; kienu jtkellmu fuqhom bħala vapuri tagħhom u kienu mhux biss jipprovdu l-proviżjon iżda wkoll jaqdu lill-Kaptan u lill-Fizzjali f'kulma jkollhom bżonn saħansitra jisilfuhom il-flus jew jixtrulhom ħafna bżonnijiet mill-art.

Bejn wieħed u ieħor il-gadraj dejjem kien ikun jaf meta l-vapur tiegħu jmissu jasal Malta u kien jinzel il-Barriera jistennieh diehel fil-Port, jew kien jitla' fil-Barrakka jħares bit-tromba biex jarah riesaq lejn Malta. Imbagħad malli l-vapur jidhlo fil-port u jitrakka mal-moll, il-gadraj kien imur bid-dgħajsa tiegħu u jitla' abbord biex jagħti l-merħba bih lill-Kaptan u jistaqsih x'kellu bżonn; meta jispiċċa mill-Kaptan kien imur isib il-Purser biex iġħidlu x'kien jonqos fil-ħażna tal-vapur, u l-Purser kien jordna qnatar ta' patata, basal u frott, ċestuni ta' pastard, kaboċċi, ġidra u karotti, xkejjer ta' dqiq, smid, zokkor, krietel ta' żejt u xaħam, btieti ta' nbid u mitt ħaġa oħra li jinħtiegħ biex jitimghu ċ-ċorma u l-passiġġieri ta' abbord. Qabel jinzel, il-gadraj kien idur dawra abbord u jiltaqa' mal-Fizzjali biex jara jkollhomx bżonn xi ħaġa għax bħala regula, il-gadraj kien ikun dejjem ħabib tagħhom.

Meta jinzel minn abbord, il-gadraj kien jasal wasla sas-suq tal-Belt fejn jagħmel xirja kbira għal abbord, imbagħad kien imur idur l-imħażen tan-negozjanti tax-xatt u jagħzel dak li jkun ordnawlu għal abbord; fl-aħħar kien jispiċċa għand il-pitkali mnejn jiġbor kemm ikollhom: patata, basal, ġidra, karoti, frottijiet, u meta ma jsibx għand il-pitkali kulma jkollu bżonn, il-gadraj kien imur idur il-bdiewa u jgħabbi minn għandhom.

Wara li jixtri kulma jkollu bżonn, il-gadraj kien iġorr kolloz fuq il-karettuni tiegħu u jieħodhom fuq il-moll qrib il-vapur, mnejn kien jitaġġbew kollha fuq il-luzzu tal-gadraj li jieħu t-tagħbija abbord.

ħafna drabi l-gadrajja ken ikollhom l-imħażen tagħhom fejn kienu jzommu oġġetti meħtieġa għall-vapuri, bħal ħbula, gummi, qluġħ, għażel, bramel, żjut, pniezel, żebgħa u ħwejjeg oħra. Kienu jaħżnu wkoll ħwejjeg tal-ikel meta jsibu s-suq tajjeb bħal dqiq, zokkor u legumi, iżda l-oġġetti friski bħal ħejjex u frottijiet, u oħrajn li jistgħu jithassru fi ftit żmien bħax-xaħam, gobon u butir, kienu jixtruhom meta l-vapur jidhlo fil-Port, anzi jħalluhom għall-aħħar mument qabel ma jarġa' jsiefer.

Il-gadrajja kienu jħabirku ħafna biex ifornu l-vapuri b'kulma jeħtiegħ u saħansitra ġie li siefru biex jixtru minn barra oġġetti li ma kienux isibu bil-kwantità f'Malta. Fl-istaguni neqsin mill-frott, kien hemm gadrajja li kienu jmorru Giblta mnejn kienu jixtru għeneb u bittieħ u dolliegh ta' Spanja biex il-vapuri jgħabbu ħażna kbira minnhom li sservihom mhux biss sakemm jaslul l-Ingilterra imma wkoll biex ikollhom x'jaqsmu meta jkun hemm, billi f'dak il-pajjiż ma tantx isibu minn dak il-frott.

Il-lum ix-xogħol tal-gadrajja naqas ħafna u għoddu spiċċa għax il-vapuri moderni għandhom refrigerators u kongelatorji li jistgħu jzommu kwantità kbira ta' oġġetti ta' ikel li jservu għal żmien twil. L-aġenti tal-vapuri llum qegħdin ukoll jidhlu huma għax-xogħol li dari kienu jagħmluh il-gadrajja. Dak ix-xogħol ħa daqqa ta' ħarta meta daħal is-servizz tan-N.A.A.F.I.

(ikompli f'ħarga oħra)

(23)

# XOGHOL U SNAJJA' TA' L-IMGHODDI

mill-Professor Ġuże' Galea

(ikompli mal-ħarġa ta' qabel)

## KAMOMILLA U FIDLOQQOM

Daż-żmien it-Tobba jikkuraw il-marid bl-antibiotiċi u t-tetraċċilini, imma dari l-mediċini kienu kollha magħmulin minn sustanzi veġetali jew minerali. Il-biċċa l-kbira kienu jsiru minn ħxejjex; għeruq, żrieragħ jew fjuri, tant li t-Tobba kienu jinħtiegħom jistudjaw il-Botanika Medika, mas-sugġetti l-oħra.

Imma barra t-tobba kien hemm nies oħrajn li jinqdew bil-ħxejjex biex ifejqu lil marid. Kien hemm il-midilka, mara defussija li tagħti pariri dwar duwa u fejqan; kien hemm dawk li jqiegħdu l-ksur tal-ghadam jew it-tfekkik tal-ġogi; kien hemm oħrajn li kienu "jsewwu flixkun" duwa għal xi suffejra; dawk li jagħmlu l-fintusi għal uġiġħ tal-muskoli, u dawk li jqabbd u s-sangwisugi biex jiġbdu d-demmi ħażin.

Barra dawk li jagħmluha ta' tobba kien hemm oħrajn li jbiegħu duwa u rimedji kontra l-marid: weraq tas-sebbuqa (*Sambucus nigra*), klin (*Rosmarinus officinalis*) u kit-tien (*Linum gallicum*) għal ġbajjar; xpakkapjetra (*Satureja microphylla*) u xuxa tal-qamħirrun (*Zea mays*) għat-tisfija tal-kliewi; żerriegħa tal-qara (*Cucurbita maxima*) għal ħniex sfargel (*Cydonia vulgaris*) għal uġiġħ ta' zaqq; għasel għas-soghla. Imma l-aktar li jinxtraw kienu l-kamomilla (*Matricaria chamomilla*) u l-fidloqqom (*Borrago officinalis*).

Il-fjuri tal-kamomilla kien jixorbuh wara li jagħmlu infus minnu bħat-te', jiġifieri wara li jixħtuh fl-ilma jgħali u jhalluh hemm għal xi ftit ħin imbagħad isaffuh minn passatur u jixorbuh shun shun.

Kikkra kamomilla shuna qabel l-irqad fil-ghaxija kienet isserrah il-ġisem u ġgib rقاد helu. Il-kamomilla hi wkoll tajba għall-istonku, tiffrikska l-imsaren, tnaddaf id-demmi, issaffi l-fwied u tqanqal l-aptit.

Il-fidloqqom kienu jixorbuh ukoll bħala infus wara li jgħallu fl-ilma l-fjuri u l-weraq. Ħafna drabi wara li jsaffuh kienu jzidu ftit għasel miegħu biex jagħmlu xarba helwa li toghġob ħafna lit-tfal. Il-fidloqqom tajjeb għas-soghla, iserrah il-pulmun, inizzel id-deni u jberred l-infjammazzjoni tal-grieżem.

Il-kamomilla u l-fidloqqom huma ħxejjex tar-Reb-biegħa jimbtu weħedhom u jinsabu fl-inħawi kollha ta' Malta u Ghawdex. Il-kamomilla tħobb ir-raba saqwi, imma l-fidloqqom jitle' kullimkien l-aktar f'xi rokna dellija u abbandunata. Iz-żewġ ħaxixiet joħorġu l-ward f'April u Mejju. Il-fjuri tal-komomilla jfuħu ħafna qishom buttuni sofor daqs żibġa imdawwra b'raġġiera petali żgħar bojod. Il-fjuri tal-fidloqqom huma koħol u ftit akbar minn dawk tal-kamomilla.

It-tfal tal-bdiewa, u n-nisa wkoll, jiġbru l-fjuri tal-kamomilla u tal-fidloqqom f'Mejju u l-bidu ta' Gunju. Imorru b'qoffa żgħira u jaqtgħu b'subgħajhom il-fjuri tal-kamomilla jagħzlu l-fjuri li jkunu fl-aqwa tagħhom u jiskartaw il-blanzuni u l-fjuri li bdew jiffraru; jiġbru l-fjuri biss u jwarbu xi werqa jew ħuxliefa li jithalltu magħhom.

Wara li jaqtgħu l-fjuri tal-kamomilla, kienu jnixxfuhom għad-dell; dan kien isir billi jifirxuhom fuq liżar nadif f'xi kamra arjuża u kennija u li ma jkunux hemm fiha żrieragħ jew ħwejjeg oħra li jrejħu għax il-kamomilla tieħu r-riħa tagħhom u titlef ir-riħa pjaċevoli tagħha.

Dawk li jiġbru l-fidloqqom kienu jaqtgħu mhux biss il-fjuri iżda wkoll il-weraq tiegħu, imma kienu jagħzlu l-weraq li jkun b'saħtu mhux il-mitbiel jew dak li jibda jinxef. Imbagħad kienu jnixxfu dawk il-weraq u l-fjuri tal-fidloqqom bl-istess manjera bħal-kamomilla.

Il-kamomilla u l-fidloqqom wieħed kien isib jixtrihom minn għand l-Ispizjar, iżda kien hemm wkoll ħafna bejjiegħa, l-aktar nisa, li kienu jduru fit-toroq b'ċurniena jew bix-

killi mimlija b'dawk il-fjuri mediċinali. Kienu jgħajtu "Kamomilla u fidloqqom għas-soghla!" u n-nisa tad-dar erħilhom joħorġu jixtru dik id-duwa tajba għalihom u għat-tfal tagħhom. Il-kamomilla kienet timbiġħ bil-kejl: nofs kejla sold u nofs; kejla tliet karnijiet. Min ma jstax jonfoq sold u nofs kien jixtri b'sitt ħabbiet, mimli żewġ mġharef. Il-fidloqqom kien jinbiegħ bil-qabda; Kull qabda ta' id tiswa sold.

## XOGHOL TAL-ĠIBS

Daż-żmien il-ġibs jiġi lest minn barra iżda dari kienu jaħdmuh f'Malta. Kienu jiġbu minn Sqallija fuq l-iskejjen tagħbijiet ta' gebel tal-ġibs (Pietra ġibsa) u wara li jieħduh fl-imħażen kienu jqabbd u t-tfaliet biex ikissruh b'mazza tal-ħadid u jfarrkuh b'cejjeċ żgħar.

Dawk il-b'cejjeċ żgħar ta' gebel tal-ġibs kienu jifirxuhom fuq pjanċi tal-metall u jdaħħluhom ġewwa forn fejn iħalluhom xi tmien sigħat biex jinħmew sewwa. Bis-shana tal-forn il-b'cejjeċ tal-gebel jehilsu mill-indewwa (jiddiħajdrjaw) u jitqarqcu u hekk ikunu jstgħu jsiru trab aktar malajr.

Wara li joħorġuhom mill-forn, il-b'cejjeċ tal-gebel kienu jħalluhom jibirdu bil-mod billi jzommuhom xi nofs ta' nhar għall-arja u mbagħad kienu jidħnuhom biex jagħmluhom trab.

Il-gebel tal-ġibs wara li jinħema kien jindaħaln bħal qamħ b'mezz ta' midħna. Imma din il-midħna ma kienetx bħal dik tal-qamħ jew xgħir: kienet tikkonsisti f'rota tqila li kienet tixbah lil ħaġra tal-midħna tal-qamħ; kienet magħmula minn blata żonqrija, u xi drabi kienu jagħmluha tas-siment konkrit; kienet għolja xi sitt ixbar u kienet iddur wieqfa, mhux ċatta fuq qiegħda iebsa.

Il-qiegħa kienet dawra wiesa' xi qamtejn magħmula tas-siment u merfugħa xi pied oġħla mill-art. F'nofs id-dawra kien ikun hemm fus wieqaf jew stwiel; isfel kien idur fuq għarqub poġġot f'bejta tal-azzar u t-tarf ta' fuq tal-istwiel kien idur f'holqa mwaħħla ma' travu travers minn ħajt għall-ieħor. F'nofs l-istwiel kien imwaħħal il-miġbed; dan kien biċċa għowda twila bħal serattizz li tgħaddi minn nofs il-gebla l-wieqfa u tispicċa f'tarf fejn kienu jorbtu l-bhima, aktarx ħmar, biex iddawwar il-miġbed. Meta l-ħmar jimxi, kien ikarkar warajh il-miġbed u dan kien idawwar ir-rotta l-wieqfa. Din kienet iddur dawra mejt fuq il-qiegħa li kienu jgħattuha bil-gebel moħmi tal-ġibs li kien jtkisser, jitgħaffeġ u jtfarrak taħt it-toqol tar-rotta. Id-dawrien kien jibqa' sejjer sakemm ir-rotta tidħan u tagħmel trab kulma ssib taħtha.

Filwaqt li l-gebel ikun jifarrak, kien ikun hemm xi tnejn min-nies biex ma jħallux il-frak jaqa' fl-art, imma kienu l-ħin kollu jgeddzuħ għal taħt ir-rotta, biex jissokta jindaħan sakemm isir trab.

Wara li jindaħan, it-trab tal-ġibs kienu jgħarbluh biex isaffuh minn xi għoqod jew laqx li ma jifarrakx tajjeb. Kien hemm diversi għarriebel kollha rqaq, imma l-irqaq wieħed kellu fili tar-ram isfar tant sfieq li bejniethom xejn ma kien iġħaddi akbar minn għajn ta' labra.

Kienu jsaffu żewġ kwalitajiet ta' ġibs; il-ġibs fin u l-ġibs fin nett. L-ewwel kwalità kienu jixtruha l-iskulturi, dawk li jagħmlu l-forma tal-istatwi u l-figurini, il-bajjada biex iħalltu mal-ġir. Il-ġibs fin nett kienu jużawh fl-isptarijiet biex jirfdu l-ksur tal-ghadam; kienu wkoll jużawh id-dentisti biex jagħmlu l-forom għad-dentaturi.

Il-ġibs kien jimbiegħ bil-kejl jew bl-użin: siegħ ġibs fin, tliet soldi, erba' soldi jekk ikun fin nett. Ratal ġibs tliet karlinijiet jekk ikun fin, jekk ikun fin nett tliet soldi. Qantar ġibs fin kien jiswa seba' xelini.

(ikompli f'ħarġa oħra)

(24)

# XOGHOL U SNAJJA' TA' L-IMGHODDI

mill-Professor Ġuże' Galea

(ikompli mal-ħarga ta' qabel)

## IL-BARRIERA

Malta ftit għandha riżorsi naturali, l-aħjar hi l-ġebbla tal-bini. Dik il-ġebbla tinhadem tajjeb, tiżzejjien sabiħ u żżomm sħiħa u għal snin twal. L-akbar prova tar-resistenza tal-ġebbla Maltija huma t-tempji preistoriċi li għandna f'paj-jiżna, Haġar Qim u l-Ggantija, mibnija bil-ġebel tagħna xi tlitt elef sena ilu u għadhom weqfin u sħaħ sal-lum.

Dari kien hawn esportazzjoni kbira tal-ġebbla ta' Malta. Awtur Inġliż (\*) fl-1839 kiteb hekk: "Stone for paving and building is quarried and exported to Constantinople, the Black Sea, Egypt, etc". Il-Palazz Irjali f'Ateni; il-Katidral ta' San Lwiġi, f'Kartaġini; il-Knisja tal-Protestanti f'Napli, kollha nbnew bil-ġebbla ta' Malta. L-aħħar barkata ġebel ta' Malta għall-bini waslet Londra fi Frar 1933.

Daż-żmien l-esportazzjoni tal-ġebbla Maltija nqatgħet u saħnsitra f'dawn il-Gzejjer tagħna hafna bini qiegħed jitle' bil-blokki tal-konkrit. Ix-xogħol ta' ġebel fil-barrieri nbidel ukoll; dari l-qtugħ tal-ġebel kien sir kollu bl-idejn imma daż-żmien qiegħed isir bi srieraq mekkaniċi, iżda b'dana-kollu tajjeb wieħed jibqa' jiftakar kif kienet is-sengħa tal-barrieri taż-żmien l-imghoddi.

L-inħawi f'Malta fejn jinsab l-aħjar ġebel għall-bini huma madwar l-Imqabba fejn iġhidulu "Tad-Dawl", "Ta' Kandja", "Misraħ Sinjura", jinsab ukoll f'Tal-Balal u fl-inħawi tal-Għarb ta' Għawdex. F'dawn il-postijiet infetħu hafna barrieri għal ġebbla tal-franka. Fin-naħa tax-Xagħra hdejn il-Qrendi f'Malta u f'Hondoq ir-Rummien, Għawdex, hemm barrieri tal-ġebel qawwi; minn dawk ta' Għawdex kienu jaqtgħu żonqor qisu rħam.

Wara li jagħzlu għalqa tajba, kienu jwarrbu l-ħamrija mill-wiċċ u jġibruha gozz biex wara li jispiċċaw mill-barrieri, il-ħamrija jerġgħu jfirruha fil-qiegħ u hekk jerga' jsir raba' jinħadem.

Fil-barrieri kienu jaħdmu dawn in-nies: il-kissier li jaqta' l-ġebel; l-iżmaratur li jorqom jew jilixxa l-ġebbla jew isewwiha u jġibha kantuni jew xorka jew ċangatura; it-trinkatur li jħaffer it-trinek jew kneiner fil-blat; il-ħammiel, dak li jħammel biz-zappun il-laqx tal-ġebel minn ġot-trinek u l-kniener u jġbor kollox fil-qfief.

Wara li jikxfu l-blat kienu jibdeu b'roqgħa rettangolari xi 7 x 4 qasab u jagħtuha tisfija, jġifieri kienu jaqtgħu l-iskorċa blat ta' fuq xi erbat ixbar fond, fejn il-blat ikun imfar- rak u mfellel, imbagħad il-ħammiebla kienu jwarrbu dak it-tilqit u tifrik u jġibu wiċċ il-blat safi u unit. Wara dan, kienu jibdeu biċċa kwadra minn dak il-blat imsoffi u jdawwruha bi trinka.

It-trinka kienet xaqq irqieq xi erba' pulziera li kienu jħaffru bil-baqqun. Kien hemm tliet daqsijiet ta' bqaen għat-taħfir tat-trinek: it-twal dawk li kellhom il-marloċċ twil sitt ixbar; il-qosra, xi erbat ixbar; dawk tan-nofs, xi ħamest ixbar. Aktar ma jħaffer 'l isfel fit-trinka, it-trinkatur aktar kien juża' bqaen twal.

Wara li jdawwru r-roqgħa dawramejt bit-trinek, f'nofs-ha sewwa kienu jħaffru ħofra xi erba' piedi kwadri u jinżlu daqshekk ieħor fond, imbagħad kienu jghawwru bl-imtieraq xaqq orizzontali, jgħidulu kiniera, li mill-qiegħ tal-ħofra jidħol taħt il-blat ta' madwarha. Il-kiniera, bħalma għedna, kienet tinfirex dawramejt minn qiegħ il-ħofra għal taħt il-blat tal-ġnub.

Wara li l-kniener ikunu lesti kienu jdaħħlu fihom l-ispnajar biex jaqgħtu u jgħollu l-blat. L-ispnar kien biċċa għoda tal-ħadid qisu skalpel iżda kellu l-qiegħ oħxon u x-xifer ċatt u rqajjaq. Ma kenux idahħlu l-ispnajar fil-kniener ta' l-erba' naħiet tal-ħofra, iżda kienu jagħzlu żewġ naħiet faċċata ta' xulxin u skond il-vina tal-blat (li hawn f'Malta aktarx dejjem tħares lejn il-Lbiċ).

F'kull kiniera kienu jdaħħlu tliet pari spnajar; ix-xifer ta' kull spnar kienu jpoġġuh bejn żewġ folji tal-ħadid li kienu jdaħħlu qabel ġewwa l-kiniera. Dawk il-folji kienu jgħidulhom ċapap meta jservu għal spnar wieħed, u landi meta jservu għal par spnajar. Ix-xifer ta' l-ispnar kien jidħol qisu feles bejn iċ-ċapap u meta l-ispnajar kollha jkunu poġġuti f'posthom, il-kissier kien isammarhom wieħed wara l-ieħor

b'mazza tqila tal-ħadid tiżen xi tlieta jew erba' wiżniet. Hu kien iġhaddi jsammar fuqhom wieħed wara l-ieħor, imbagħad iserrah għal ftit tal-ħin biex iħalli lill-ispnajar joqogħdu; imbagħad kien jerga' jdurhom dawra oħra jew jagħmel mogħdija oħra u jerga' jserrah. Wara xi erbgħa jew ħames mogħdijiet, l-ispnajar jidħlu 'l ġewwa tant li jifirqu l-blat u jaqtgħu bħal falda, jew pett, jew saff, ta' ġebel li mill-kniener tal-qiegħ tal-ħofra jilħaq sat-trinek ta' madwar. Il-qtugħ tal-pett kien isir b'ħoss qisu karba.

Iċ-ċapap u l-landi kif ukoll l-ispnajar qabel idahħluhom fil-kniener kienu jagħtuhom tirqija jġifieri kienu jghaddsu-hom fl-ilma u jxarrbuhom biex bil-pessjoni u l-frizzjoni qawwija tat-tismir ma jishnux u jsiru jikwu.

Meta s-saff jew il-pett tal-ġebel jinqata' u jogħla bl-ispnajar, l-imghallem kien jehles mill-ħofra billi kien jaqta' trinek dritti mal-linji taż-żewġ ġnub fejn ikun daħħal l-ispnajar u jibqa' jaqta' sakemm jilħaq it-trinek taż-żewġ naħiet kuntrarji, u hekk jagħmel bħal kanal bejn iż-żewġ naħiet jew ġwienah tas-saff blat maqtugħ.

Il-kanal kien jinħadem billi l-imghallem kien iħaffer it-trinek fiż-żewġ naħiet u jgħolli bl-ispnajar, imbagħad l-iżmaratur kien jaqta' bl-imterqa u jissudividi l-ġebel f'kantuni għall-bini.

Meta jehles mill-ġebel li jaqta' mill-kanal, l-iżmaratur kien jibqagħlu żewġ naħiet jew pettijiet ta' blat lesti biex minnhom johroġ il-ġebel għall-kantuni.

Il-kissier kien jibda biex minn dak is-saff jaqta' biċċa ta' xi qasbejn kwadri jew xi sittax-il xiber kwadri. Din il-biċċa mbagħad kien jissokta jċekkina billi jaqsamha salib f'erba' biċċiet oħra, u kull biċċa minnhom jerga' jaqsamha salib f'erba' biċċiet oħra, u kull biċċa minnhom jerga' jaqsamha salib f'erba' oħra u jibqa' jċekken sa jasal fi bċejjeċ xi żewġ piedi kwadri kull waħda. Imma sa hawn il-kissier ikun qasam il-wisa tal-pett biss; il-għoli tal-pett, mill-wiċċ sal-qiegħ, ikun għadu ma mtesx, għalhekk kull biċċa ta' żewġ piedi wisa' il-kissier kien jaqlibha u l-iżmaratur kien iqassamha bl-imterqa minn tulha u jġibha kantuni għall-bini. Il-bċejjeċ kbar, il-kissier kien jifraqhom bl-ispnajar iżda ż-żgħar kienu jinqatgħu bil-bqaen tat-tkissir jew bl-imtieraq.

L-aktar biċċa xogħol tal-ħsieb kien il-qtugħ tax-xorok għax billi dawn kienu rraq, xi tliet pulziera, kienu jeħtieġu attenzjoni kbira sakemm jifirquhom. Il-qtugħ kien jeħtieġ isir skond il-vina tal-blata, u l-ġebbla li jisiltu x-xorok minnha kienu jpoġġuha fuq ix-xaħx biex it-theżħiża tad-daqqa tin-hela fix-xejn u ma tagħmelx forza fuq ix-xorok. Bl-istess manjiera kien sir il-qtugħ taċ-ċangatura li dak iż-żmien kienu jiksu biha l-art tal-kmamar u l-passaġġi.

Il-kantuni u x-xorok ma kenux ta' daqs wieħed, iżda kienu ta' bosta daqsijiet. Kien hemm kantuni ta' 10, 9, 8, 7 u 6 pulziera; hekk ukoll kien hemm xorok twal u qsar skond kif jordna l-imghallem bennej. Il-ġebel li ma jinqatax tajjeb, il-bċejjeċ tal-kantuni u l-laqx tat-tisfija u t-tiksir ieħor kien kollox jisfejjaħ laqx, dan kienu jużawh biex jimlew l-imrammi taħt id-djar li jkunu jibnu jew biex jimlew il-vojt tal-ħitan dobbli.

Wara li jispiċċaw l-ewwel saff ta' blat kienu jinżlu tarġa, jġifieri kienu jaqbd u jaħdmu s-saff ta' taħtu. Kienu jagħmlu trinek, iħaffru ħofra fin-nofs u fi ftit kliem, jirrepetu x-xogħol li jkunu għamlu fl-ewwel saff biex jaqtgħu l-kantuni, ix-xorok u ċ-ċangatura; imbagħad jibqgħu sejr in hekk saff taħt l-ieħor, jinżlu aktar fil-fond tal-barriera.

Meta jkunu neżlin saff wara l-ieħor, l-imghallem kien dejjem iħalli biċċa blat f'naħa waħda u jaqtgħha żurzieqa biex jagħmel rampa mnejn itellgħu l-ġebel biex jieħduh għall-bini. Il-ġebel kienu jtellgħuh mar-rampa bil-karrettun, iżda meta l-barriera tinżel hafna fil-fond, it-tlugħ tal-ġebel kien isir diffiċli u allura biex inaqqsu t-tbatija kienu jtellgħu bl-armar iġhidulu sienja.

\* Robert Martin Montgomery — "Statistic of The Colonies of the British Empire, London 1839.

# XOGHOL U SNAJJA' TA' L-IMGHODDI

mill-Professur Ġuze' Galea

(ikompli mal-ħarġa ta' qabel)

L-armar kienu jwaqqfuh fuqnett f'xifer il-barriera u kien jikkonsisti f'żewġ antaljoli marbutin ras ma' ras, forma ta' angolu u poġġuti fis-shiħ ma' l-art, bejniethom kien ikun hemm il-pastiega, taljola msieħba ma' taljola oħra (chain block) u ftit bogħod rukkell li fuqu jimbaram il-ħabel b'mezz ta' rota bid-dras li kien idawwarha ħmar jew baġħal li jdur bħal bhima tas-sienja. Xi drabi ma kienx ikun hemm rukkell; iżda l-bhima kienet tiġbed il-ħabel tat-tluġħ billi timxi 'l quddiem sakemm ittella' l-kantuni sa fuqnett.

Wara li jinżlu kemm ikollhom jinżlu fil-barriera allura kienu jibdeu jaqtgħu l-blat mill-ġenb tal-barriera, u billi l-ġenb kien ikun għoli daqs sur u maqtuġħ ċatt, kien jeħti-ġilhom iwahħilu l-armar mal-faċċata tal-blat. Kienu jibdeu xi sitt piedi taħt ix-xifer ta' fuq fejn kienu jħaffru żewġ toqob, li jgħidulhom prejjeż, xi qamtejn bogħod waħda mill-oħra; ġo kull waħda minnhom kienu jdahħilu tarf tal-ħadida twila iġhidulha pal, u mbagħad fuq dawk iż-żewġ pali kienu jmid-du twavel biex il-ħaddiema joqogħdu fuqhom waqt li jkunu jħaffru trinek u kniener biex jaqtgħu l-blat. Biex ikunu aktar fiż-żgur kienu jirfdu t-truf ta' barra tal-pali bil-venti-jiēt jew ħbula marbutin tajjed ma' wiċċ l-art.

Il-kantuni kienu jingarru fuq il-karrettuni tal-ġebel li kienu inġenji ta' saħħa magħmulin għal dak ix-xogħol biss. Kien xogħol iebes u l-ġarriera kienu jbatu mhux ftit; kienu jgħabbu l-ġebel bis-sengħa għax inkella biċ-ċaqliq jinqasam jew jixxellef; l-ewwel kien iġhabbu saff kantuni, iġhidulha s-sodda fuq ix-xatba tagħbija ta' xi nofs tunnellata. Fit-tel-ġha l-ġarrier kien iġħin lil bhima billi jġbed it-tarant hu ukoll; fin-niżla kien jikkontrolla l-karrettun mhux biss billi jissikka l-kri, iżda jekk it-triq tkun imżerżqa ħafna jew tkun tiżloq wara x-xita, hu kien jorbot kantun b'ħabel mal-fus tal-karrettun u jħallih jtkaxkar wara biex jaqta' r-rankatura.

Il-ġarriera kienu jaħdmu ma' sid il-barriera. L-imgħal-lem tal-bini kien jordna tagħbijiet ta' ġebel u qisijiet ta' kantuni, u s-sid tal-barriera kien jieħu ħsieb jibgħathomlu mal-ġarriera li jaħdmu miegħu.

## FUQ IL-QIEGHA

Daz-żmien spiċċat il-qieġha fejn kienu jidirsu, iderru u jgħarblu l-qamħ. Illum kollox qieġħed isir bil-makni, u hekk il-ġabra tal-qamħ tilfet it-tradizzjoni biblika li kellha.

Qrib l-Imnarja kien jibda l-ħsad tal-qamħ li kien jorbotuh għarew jew qattiet u jġgħru munzell ħdejn il-qieġha tad-dris. Għal dan ix-xogħol il-bidwi kien jagħżel roġġha fil-beraħ ħalli ma jkun hemm xejn li jilqa' r-riħ, waqt li jkunu jderru l-qamħ.

Il-qieġha kienet dawra wiesgħa bejn il-ħamsa u għoxrin u tletin pied fejn il-ħamrija kienu jbatttuha u jwebbsuha. Kienu jibdeu billi jsaquha b'ħafna ilma u malli tistagħdar u ssir kollha tajn, kienu jroxxu fuqha sifa tat-tiben u frak tal-weraq niexef, imbagħad kif tkun għada ratba, kienu jballtuha u jrossuha b'romblu tal-ġebel tqil sakemm tibbies u ssir qisha kisja ta' bejt.

Meta l-qieġha toqgħod u tibbies kienu jdawwruha bil-qattiet u jifirxu fuqha l-ħsad, imbagħad kienu jtellgħu l-bhej-jem għad-dris, u allura kienet tieħu sura dik id-dehra ta' hidma u bzulija ta' sabar u ta' hena li tfakkar fil-ħajja lież- ma u miġbura li kienu jgħixu l-bdiewa ta' żmien Kristu

Il-bidwi kien jinqeda bil-bhejjem tar-razzett tiegħu biex jidres il-qamħ, kien jorbothom ringiela, u hu joqgħod f'nofs il-qieġha jsuq il-bhejjem u jdawwarhom dawramejt fuq il-qieġha.

Il-qattiet tal-ħsad bix-xemx kienu jkunu nexfin qoxqox u bid-dris taħt ir-rifsa tal-bhejjem kienu jifarrku, jiqat-tgħu u jsiru tiben filwaqt li l-qamħ ifesdaq miż-żbula. Iżda biex isir dan kien jeħtieġ iż-żmien, għalhekk id-derries kien idum ħafna f'nofs il-qieġha jsuq u jdawwar il-bhejjem fil-waqt li x-xemx tiżreg u t-tiben ta' taħtu jikwi. Hu kien iġhatti rasu b'kappell tat-trizza wiesgħa u kultant sħabu kienu jnewlulu qannata ilma biex jixrob u jiffriska griż-mejħ.

Filwaqt li d-debris ikun isuq il-bhejjem, oħrajn kienu l-ħin kollu bil-midra f'idejhom iqallbu l-qamħ taħt saqajn l-annimali biex jaraw li l-qamħ kollu, ta' taħt u ta' fuq, jint-rifes u jitgħaffeg tajjed ħalli jsir tiben u tgham. Malli jaraw li l-qieġha saret, jġifieri li d-dirs saret tiben, kienu jergħu jżidu saff ieħor ta' ħsad u jissoktaw iżidu hekk sakemm jidirsu l-ħsad kollu. Billi l-qamħ hu aktar tqil u iebes mit-tiben, jinżel fil-qieġħ filwaqt li t-tiben jibqa' 'l fuq.

Meta l-qieġha ssir, jġifieri meta l-ħsad jindires kollu, jibdeu iderru. Għal din il-biċċa xogħol jeħtieġ ir-riħ, riħ tajjed bla ma jvenven qawwi. Meta x-xorti tghin, il-bidwi ma jdmx jistenna li jonfoħ riħ tajjed, iżda xi drabi kienu jdmu jstennew minn jum għall-ieħor sakemm tfewweg żiffa qawwiya, u meta r-riħ jonfoħ shiħ kienu jderru qieġħda f'qasir żmien: "Riħ ta' siegħa jnaddaf qieġħa". Għalhekk kienet drawwa li meta jkun riħ tajjed jibdeu iderru mgar kien nhar ta' Ħadd jew il-Festi, imma meta jaħdmu fil-ħdad jew Festi kellhom ukoll id-drawwa li jagħtu xi nofs tomna qamħ lill-Kappillan għall-Knisja.

Dawk li jderru, xi erba' jew ħamsa rġiel u nisa, kienu joqogħdu ringiela mhux favur jew kontra r-riħ, iżda jħarsu lejn il-ġenb tad-direzzjoni tiegħu; huma kienu jibdeu min-naħa tal-qieġħa jimxu u bil-midra jgħollu mar-riħ troffi ta' tiben. Ir-riħ kien itajjar it-tiben ħafif li jaqa' u jitgezzez 'il barra mill-qieġħa fin-naħa kontra mnejn ikun jonfoħ ir-riħ, imma l-qamħ tqil jerga' jaqa' fuq il-qieġħa. Kienu jdmu sejr in hekk, min-naħa għall-oħra tal-qieġħa, sakemm iderru u jtajru t-tiben ħafif kollu u fuq il-qieġħa ma jibqax ħlief il-qamħ imħallat ma' ftit zkuk ħoxnin tat-tiben u ramel u trab jew karfa. Dawk li jderru ma kenux joqgħodu ringiela waħdu, iżda wieħed kien joqgħod pass aktar 'il quddiem minn l-ieħor biex it-trab u għabra li jtajjar hu ma taqax fuq sieħbu.

Wara li jderru, il-qamħ kien jeħtieġ li jsaffuħ mill-karfa u dan kien isir mid-derries il-prim li flok ma jgħolli bil-midra kien itajjar ftit ftit dik it-taħlita bil-luħ.

Il-midra kienet biċċa għodda magħmula minn furkettun b'erba' swaba tal-ghuda taż-żebbuġ twal xiber u mwahħlin ma' lasta jew marloċ twil xi qamtejn. Il-furkettun kien jitwahħal mal-marloċ b'imsiēmer tal-fagu (mhux tal-metall) u kien jintrabat shiħ bi strixxi tal-ġild. Il-luħ kien qisu keffa jew pala tawwalija ta' l-injam imwahħla fuq marloċ bħal midra.

Dak tal-luħ kien joqgħod la ġenba tar-riħ, jerfa' qabda qamħ fuq il-pala tal-luħ, iġħolliha u jsawwabha bil-mod biex waqt li tkun niezla, ir-riħ itajjar l-għabra u sifa fil-waqt li l-qamħ imsoffi jerga' jaqa' fuq il-qieġħa. Dak tal-luħ kien idum sejr ilewwaħ u jsaffi sakemm il-qamħ jehles mill-karfa kemm jista' jkun.

Imma wkoll wara li jissaffa bil-luħ, il-qamħ ma jkunx għadu heles minn xi sifa, xi naqal, xi ramel jew xi trab u għalhekk ikun jeħtieġ jintgħarbel. Kien hemm tliet kwalitajiet ta' għarbiel: dak toqob kbar biex iżomm il-karfa taż-żbul, ieħor bit-toqob iżgħar mnejn jgħaddi l-qamħ biss, u ieħor bit-toqob iżgħar ħafna li minnhom jinżel it-trab. Il-għarbiel kienu jkunu kbar, imma mhux indaqs: l-akbar, dak tal-karfa, kien xi qasba u nofs wiesgħa; l-iżgħar, dak tat-trab, kien xi tliet kwarti ta' qasba.

L-għarbiel kienu jzommuh tnejn minn nies, ixejruħ bejniethom, filwaqt li raġel ieħor ikun iferrex u jzid il-qamħ għat-tgħarbil u l-ħaddiema l-ħin kollu jicċajta, jimbxu lil xulxin jew ukoll iġħannu u jzommu t-temp tal-għanja mat-tixjira ta' l-għarbiel. Qabel ma jgħarblu kienu jikinsu u jnaddfu l-qieġħa u wara l-aħħar tgħarbila l-qamħ kienu jġgħru fuq liżar jew inċirata mifruża fl-art fejn kien jingema' kollu qisu gozz deheb, imbagħad kienu jkejlul, jimlewh fi xkejjer ta' tomnejn il-waħda u jbiegħuh jew jaħżnuh għall-muna.

Barra l-qamħ, fuq il-qieġħa kienu jidirsu wkoll ix-xgħir, imma billi l-faxxina tax-xgħir kienet aktar ħoxna u iebes, taħt saqajn il-bhejjem ma kenitx titgħaffeg u titqatta' b'cej-jeċ iżgħar daqs dik tal-qamħ, għalhekk mix-xgħir kienu jieħdu t-tiben ta' l-oħxon filwaqt li mill-qamħ kienu jieħdu tiben ta' l-irqiq.

(ikompli f'ħarġa oħra)

(26)

94

# XOGHOL U SNAJJA' TA' L-IMGHODDI

mill-Professor Ġuże' Galea

(ikompli mal-ħarġa ta' qabel)

Bħalma għidna qabel, it-tiben ta' l-irġiq kien jittajjar mar-riħ u jingabar għarma ma' ġenb il-qiegħa mnejn kien jingarr fix-xbiek. Dawn kienu magħmulin minn ħbula rqaq, wiesgħajn xi qamtejn kwadri kull waħda li kienet tasa' refgħa shiħa ta' tiben, difatti dan kien jinbiegħ tant ix-xibka. It-tiben ta' l-oħxon ma kienx itir mar-riħ, iżda wara li jindires u x-xgħir jaqa' minnu u jingabar fuq wiċċ il-qiegħa, it-tiben ta' l-oħxon kienu jigħbruh, jorbtoħ qattiet u jbiegħuh bil-hemel, kull hemel fih għaxra qattiet.

Fuq il-qiegħa d-derries kien jara li l-bhejjem ma jinħarux, għalhekk hu kien jorbot il-ħmar lejn nofs il-qiegħa, ma' ġenbu u aktar 'il barra, kien jorbot il-baġħal, imbaġħad iż-ziemel u fl-aħħarnett lejn tarf il-qiegħda, il-baqra għax din kienet l-aktar b'saħħiħa u għalhekk hi tiflaħ għad-dawra t-twila ma' xifer il-qiegħa. Dan skond ma tghallem il-Bibbja fid-Deuteronomju Kap 22. vers 10. Waqt ix-xogħol fuq il-qiegħa bil-bhejjem ma kenux iżommuhom bis-sarima biex ikunu jistgħu jieklu tiben kemm iridu.

Xi drabi kienu jorbtu wara l-bhejjem biċċa għodda jgħidulha ronkun, magħmula qafas qisu romblu bix-xfafar biex iqatta' t-tiben aktar malajr, iżda ftit bdiewa kienu jin-qdew b'dak il-mezz.

Hafna drabi fuq qiegħa waħda kienu jidirsu l-qamħ ta' bosta bdiewa wiehed wara l-ieħor, u kollha jgħinu lil xulxin. Ma l-għabex kien jieqaf ix-xogħol tad-drisk għax malli tinzel ix-xemx u s-sħana ttaffi u l-arja tibred, il-faxxina tal-qamħ ma tibqax niexfa mqarqċa u għalhekk ma titqattax tajjeb taħt saqajn il-bhejjem.

Hdejn il-qiegħa l-bidwi kien iwaqqaf għarix halli għadell tiegħu dawk li jkun jaħdmu, kultant jistrieħu u jistkennu mix-xemx tikwi.

Meta jidlam u jasal hin il-mistrieħ il-haddiema kienu jpatu għat-tbatija tal-jum. L-irġiel kienu jorqdu fuq it-tiben tal-qiegħa, imma qabel jimteddu kienu jdumu hafna jħarrfu u jlegilgu xi belgħa mbid, filwaqt li t-tfal jirraġġaw u jagħmlu kukrumbajsi fuq it-tiben. Xi drabi l-kbar kienu jagħtuha għall-għana l-aktar jekk xi hadd minnhom jinzerta jkun jaf idoqq il-kitarra jew l-organett tal-ħalq jew il-konċertina. F'xi lej ta' qamar, dak il-għana u dak id-daqq fuq il-qiegħa, msieħbin mad-daħq u raġġar ta' ħbubija kien joħloq xena ta' paċi u sliem li tfakkar f'xi xena bukolika ta' Virgħilju. Il-haddiema kienu jgħebdu sa xi nofs il-lejl, imma qabel ma jagħlqu għajnejhom kienu kollha flimkien iqassdu r-rużarju u jitolbu l-barka ta' Alla.

Barra dawk li jidirsu fuq il-qiegħa, kien hemm nies tas-sengħa li kienu jaħdmu l-għodda għal dak ix-xogħol. Kien hemm ukoll dawk li jagħmlu l-għarbiel. Ħabib tagħna (\*) kitbilna dawn il-kelmtejn li ġejjin dwar dawk li kellhom is-sengħa tal-għarbiel:

"Il-gild kien itaqquħ skond kif iġħidilhom il-bidwi, bit-'taglia-takki'. Irġiq biex jinzel it-trab, eħxen għal qamħ, u l-aktar toqob kbar biex iżomm il-karfa taż-żbul. Il-gild kien irid jixxarrab għal xi żmien. Iċ-ċirku jkun ta' strixxi ta' kwart ta' pulzier għal għarbiel żgħar tal-fagu, u eħxen għal kbar tal-qiegħa. It-truf tal-gilda kienu jinħbew minn barra bi strixxa idjaq.

"Biex jagħmel it-toqob tal-għarbiel kien jibda minn hdejn iċ-ċirku, jagħmel dawra toqob, imbaġħad jagħmel dawra oħra aktar 'il ġewwa u joqgħod attent li jżomm l-istess distanza minn l-ewwel dawra toqob.

"Qabel l-1914 l-għarbiel il-kbir kien jiswa nofs lira (tad-deheb)."

Imma qabel ma jieħdu, il-bidwi kien jara li l-għarbiel hu maħdum tajjeb u ta' saħħa. Kien jipprovah billi jaqilbu wiċċu 'l isfel u jtalla tifel żgħir jaqbeż fuq il-gilda. Jekk il-għarbiel ma jinfaqax ikun tajjeb.

Il-qamħ għandu seħem kbir fl-ekonomija ta' Malta ("Malta qatt ma rroftat qamħ!") Daż-żmien għandna importazzjoni regolari, iżda fl-antik il-ħażna tal-qamħ kienet dejjem tħabbal moħħ il-Gvernijiet li kellna tant li fi żmien il-Kavaliieri, il-Gran Mastru kien ħatar ġemgħa l-"Annona" biex taħseb tixtri u tbiegħ il-qamħ għall-poplu Malti. Fi żmien l-aħħar Gwerra Kbira meta waqa' għaks kbir, ried ikun il-qamħ ta' Malta biex itaffi ftit il-guħ.

(\*) Is-Sur Ġwann Cilia, surmast ta' l-Iskola ta' l-Imġarr.

Dari l-qamħ kien wiehed mill-aqwa wċuħ tal-biedja tagħna kienu jizirgħuh f'kull naħa tal-Gżira, imma l-aktar li kien ifendi f'dawk l-oqsmi għammliela ta' wara r-Rabat, il-Fiddien, mnejn tnissel l-għajdut:

"Fiddien, ja Fiddien  
Dak qamħek il-kejjel  
Dak qotnok il-wizzien!"

## IS-SIENJA

M'ilux wisq l-ilma għar-raba saqwi f'dawn il-Gzejjer kienu jtellgħuh is-swieni. Kull ġnien kellu s-sienja tiegħu u madwarha wiehed kien jara ħdura, ħxejjex, siġar u frottijiet. Is-sienja kellha seħem kbir fil-biedja tal-pajjiż u kienet tagħmel deħra karatteristika fil-kampanja.

Barra li kienet dahlet fil-hajja tal-poplu, il-ħtieġa tas-sienja kienet magħrufa minn kulhadd u kellha siwi fl-ekonomija tal-pajjiż. Fi żmien il-Kavaliieri kienu jagħtu-hom importanza lis-swieni, kienu jgħidulhom ukoll "Noriġa" u f'reġistri ta' Nutari antiki insibuhom imniżżlin taħt dan l-isem. F'Hal Qormi hemm ġnien tal-Gvern irreġistrat fil-kotba tal-proprjetà tal-Gvern bħala "In-Noriġa tas-Sultan".

Hafna drabi l-ġonna li kellhom is-sienja kienu jgħidul-hom "is-sienja". Wiehed mit-titoli tan-Nobbli Maltin hu l-Konti tas-Sienja.

Illum is-swieni spiċċaw u flokħom daħlu l-muturi biex itellgħu l-ilma bil-pompi.

Is-sienja kienet tikkonsisti f'zewġ parti: il-għajn mnejn jitle' l-ilma, u l-kamra tad-dawra, iġħidulha wkoll midħna, fejn iddur il-bħma biex tħaddem is-sienja.

Il-għajn issir billi jħaffru spiera, xi sitt piedi wiesa' u tnax tul, u jibqgħu neżlin sakemm isibu l-ilma: jista' jkun ilma tal-pjan li jinsab 'il fuq minn l-ewwel saff ta' blat taflī, jew ilma tal-fond meta jibqgħu neżlin bit-taħfir aktar 'il isfel mill-ewwel saff taflī. L-ispiera tkun fonda skond in-naħa ta' fejn iħaffruha: fil-Pwales, Burmarrad, il-Marsa jew il-pjanura ta' Hal Qormi, l-ispiera ssib l-ilma bejn il-20 jew 30 pied fond, filwaqt li fin-naħiet aktar għoljin ta' Malta ġie li ħaffru spejjer ta' 160-200 pied sakemm sabu l-ilma.

Meta jsibu l-ilma kienu jtellgħu kamra fuq l-ispiera ta' l-istess tul u wisa' tagħha; dik il-kamra kienu jgħidulha tromba u kien fiha zewġ pjattaformi jew sodod, waħda 'l fuq mill-oħra, u fiha kien ikun hemm ukoll il-ġibda li magħha jdur l-ktajjen bil-bramel.

Il-kamra tad-dawra kienet kwadra u kbira xi 18 x 18 piedi. Xi seba' piedi 'l fuq mill-art kien hemm travu ta' saħħa, iġħidulu ġejża, li kien mimdud bejn zewġ hitan faċċata ta' xulxin u mwahħal f'nofshom sewwa, hekk li n-nofs tiegħu kien jikkorrispondi għaċ-ċentru ta' l-art tal-kamra.

Bejn in-nofs tal-ġejża u ċ-ċentru ta' l-art, kien jitwaqqaf travu, iġħidulu stwiel; it-tarf t'isfel tiegħu kien jidjieg u jispiċċa bl-għarqub, dan kien musmar oħxon ta' l-azzar li jdur ġewwa l-bejta, jew ġewwa s-sirk. Is-sirk kienet ħofra żgħira ta' l-azzar ingastata ġo ġebli taż-żonqor poġguta fil-qiegħa ta' l-art. It-tarf ta' fuq ta' l-istwiel kien maqtuħ tond biex idur ġewwa ħolqa maqtuħa f'biċċa għuda tal-qastan li kienet imsammra tajjeb mal-ġenb tal-ġejża.

Ftit 'il fuq minn nofs l-istwiel kien hemm il-miġbed imwahħal miegħu; dan kien bħal lasta ta' l-injam twila xi 6 jew 7 piedi; li taħt it-tarf tagħha kellha bħal zewġ imgħa-żel, iġħidulhom wasliet, imwahħlin iħarsu 'l isfel u mbiegħdin xi zewġ piedi minn xulxin; bejniethom kienu jorbtu l-bħima biex tiġbed u ddawwar warajha, il-miġbed waqt li hi timxi mad-dawra tal-kamra.

Taħt il-għonq ta' l-istwiel kien hemm il-luqqata. Din kienet rota ta' l-injam żgħira xi pied u nofs magħmula minn zewġ uċuħ wiehed 'il fuq mill-ieħor xi pied, u mwahħlin flimkien b'mazzarelli jew mghaħel imsammrin madwar ix-xifer taż-żewġ uċuħ.

Bejn l-imgħaħel tal-luqqata kienu jidħlu d-dras tad-dawwara. Din kienet rota ta' l-injam kbira daqs ta' karat-tun. Iċ-ċirku tagħha kien maqtuħ pizz; pizzi u fil-ġenb taċ-ċirku dawramejt kellha mwahħlin id-dras ta' l-injam li kienu jingraw ma' l-imgħaħel tal-luqqata.

(ikompli f'ħarġa oħra)

(27)

25

# XOGHOL U SNAJJA' TA' L-IMGHODDI

mill-Professor Guze' Galea

(ikompli mal-ħarġa ta' qabel)

Il-luqqata kienet iddur ċatta jew orizzontali, filwaqt li d-dawwara kienet iddur wieqfa jew vertikali u magħha kienet iddawwar il-fus tal-ġibba. Dan il-fus kien mimdud tarf wiehed fuq il-gejża, u n-naħa l-oħra kien iġġaddi minn żewġ rewwihat fiż-żewġ hitan it-twal tat-tromba tal-ġhajn u jpoġġi fuqhom.

It-tarf tal-fus ta' fuq il-gejża kien maqtugh tond u kien idur ġewwa l-“ħanzira”; din kienet blokka ġhuda jebes mħaffra nofs tond u mwahħla tajjed fuq il-gejża. Xi drabi fuq in-nofs tond tal-“ħanzira” kienu jwahħlu nofs kullar tal-ħadid biex il-fus ma jaqbiżx. Fir-rewwihat tal-ħajt mnejn iġġaddi l-fus kien hemm ukoll “ħanzira” biex il-fus idur fiha. Fir-rewwieħa tal-ħajt ta' bejn il-kamra u l-ġhajn, il-fus kienu jicċanawh fit-tond biex idur fil-“ħanzira”. Fir-rewwieħa tal-ħajt ta' barra, fejn jispiċċa l-fus, il-“ħanzira” kellha n-nofs tond miksi b'kullar tal-bronż jew bronżina, u l-fus kien maqtugh tond u kien imlibbes kullar tal-bronż biex idur fil-bronżina.

Kienu joqogħdu attenti biex il-fus ikun livellat tajjed ġħax jekk ikun ftit immejlel, jista' jqabbeż il-katina minn fuq il-ġibba.

Il-ġibba kienet magħmula minn żewġ roti kbar tal-ħadid imwahħlin xi tliet piedi minn xulxin, kellhom mġħażel tal-ħadid li jsallbu bejn rota u oħra, u jorbtu madwar iċ-ċirku li jidhol fil-fus; kien hemm ukoll mġħażel jew traversi tal-ħadid imwahħlin bejn iċ-ċirkumferenzi taż-żewġ roti, li kienu mhux biss jorbtu flimkien iż-żewġ naħiet tal-ġibba, iżda kienu jservu wkoll biex il-ktajjen li jtellghu l-bramel, iduru fuqhom.

Kien hemm żewġ ktajjen waħda ma' ġenb l-oħra u marbutin xi pied u nofs minn xulxin b'mezz ta' bċejjeċ tal-ħadid qishom rigi li kienu jġħidulhom ħadidiet tal-bramel. Kull ħadida kienet imtaqqba fiż-żewġ itruf u ftit 'il ġewwa mit-toqob kellha żewġ ponot jew imsiemer herġin minnha. F'kull toqba kienu jdahħlu holqa jew misluta b'ix il-katina ma toħroġx 'il barra mill-ħadida, filwaqt li l-ponot ma kenux iħallu lill-ħadida toħroġ minn postha.

Il-ħadidiet kienu jdahħluhom tarf wiehed f'malja ta' waħda miż-żewġ ktajjen u t-tarf l-iehor f'malja pariġġ dik tal-katina l-oħra. Sitt malji l-isfel kienu jdahħlu ħadida oħra fil-malji pariġġ taż-żewġ ktajjen, imbagħad wara tmax-il malja kienu jerġġu jdahħlu żewġ ħadidiet oħra sitt malji bogħod minn xulxin, u jibqgħu sejr in hekk sakemm jimlew żewġ ktajjen twal xi 60 pied jew aktar ukoll skond kemm tkun fonda l-ġhajn.

Il-ħadidiet b'mezz tal-holoq u l-ponot kienu jzommu iż-żewġ ktajjen marbutin flimkien u mbieghdin indaqs minn xulxin il-hin kollu. Dawk iż-żewġ ktajjen marbutin flimkien kienu magħrufin bhala “il-katina tas-sienja”.

Bejn iż-żewġ ħadidiet imbegħdin sitt malji minn xulxin kienu jdendlu barmil; dan kien ikun ta' l-injam u kienu jdendlu b'żewġ holoq imwahħlin fiċ-ċirku ta' fuq u mdaħħlin fil-ħadida ta' fuq, u żewġ holoq oħra mwahħlin maċ-ċirku ta' taħt u mdaħħlin fil-ħadida t'isfel. Xi drabi meta kienu jonqsulhom il-bramel tas-sienja, il-bdiewa kienu jden- dlu bl-istess manjiera, landi taż-żebgħa jew tal-pietrolju jew reċipjenti oħra li jiġu f'idejhom.

Il-katina tas-sienja kienet iddur fuq il-ġibba: kienet tital' minn naħa waħda (in-naħa ta' quddiem) bil-bramel mimlijin bl-ilma, tġħaddi minn fuq il-ġibba u waqt li tkun għaddejja minn hemm, il-bramel imilu u jferrgħu l-ilma, imbagħad tinzel min-naħa l-oħra (in-naħa ta' wara) bil-bramel vojta wiċċhom l-isfel, meta tasal isfel tidhol tġħodoż fl-ilma, il-bramel jerġġu jimtlew u meta l-katina ddu għal fuq ittellagħhom mimlijin għal fuq il-ġibba li l-hin kollu tkun iddur. Jibqgħu sejr in hekk: il-bramel jitilghu mimli- jin min-naħa ta' quddiem, jithattlu fuq il-ġibba ddu u jinżlu vojta min-naħa ta' wara.

Il-katina kien jeħtieġ li titla u tinzel f'direzzjoni waħda ġħax jekk tmil tista' taqbeż minn fuq il-ġibba u tagħmel il-ħsara. Biex ma jsirx dan, ftit l-isfel mill-ġibba, mnejn titla

l-katina, kienu jwahħlu bejn iż-żewġ hitan, bħal romblu li l-katina kienet tġħaddi minn fuq u ddawwru hi u tiela'. Dak ir-romblu kienu jġħidulu mitwa u kellu żewġ pjanċi tondi mxaqilbin 'il barra jġħidulhom ġwienah biex il-katina titla minn bejniethom, u hekk dejjem tġħaddi għal fuq il-ġibba f'pożizzjoni waħda. Xi drabi kienu jwahħlu mitwa wkoll fin-naħa ta' l-inżul tal-katina. Fiż-żewġ naħiet taċ-ċirkumferenza tal-ġibba kien hemm ukoll swaba tal-ħadid, xi nofs pied kull wiehed, biex iservu huma wkoll ta' lqugħ.

Semmejna iż-żewġ piattaformi jew sodod. Dawn kienu magħmulin minn 3 jew 4 xorok tal-ġebel twal mimdudin minn ħajt għall-iehor bejn it-tluġ u l-inżul tal-katina. Is-sodda ta' fuq kienet taħt il-ġibba u magħmula qisha vaska b'ix fiha jaqa' u jingabar l-ilma li jferrgħu l-bramel. Minn dik is-sodda l-ilma kien iġġaddi mill-kanali għal ġewwa l-ġiebjja.

Is-sodda ta' taħt kellha ċint biex min ikun fuqha ma jaqax għall-isfel; kienet livell mal-qiegħa tal-kamra tad-dawra fejn kien hemm bieb biex wiehed jidhol fiha. Dik is-sodda kienet isservi biex il-bidwi jara jekk il-katina hix tiela' jew niezla sewwa, biex hu jaqla' bramel bil-ħsara u jwahħal oħ- rajn flokħom, u fuq kollox biex iżid jew inaqqas it-tul tal-katina.

Meta s-sienja ddum ħafna ttella' l-ilma, l-ilma tal-ġhajn jonqos u l-livell tiegħu jinzel, tant li l-bramel ma jaslux ġew- wa fih u ma jimtlew, għalhekk il-bidwi kien itawwal il- katina. Din kienet biċċa xogħol mhix ħafifa. Bħalma għid- na, kien hemm żewġ ktajjen marbutin u miżmumin bogħod minn xulxin bil-ħadidiet tal-bramel. F'kull waħda miż-żewġ ktajjen kien hemm holqa li ma kenitx magħluqa għal kollox imma kienet għamla ta' U li jġħidulu ġog; fiż-żewġ itruf tal-U kien hemm toqba fejn jidhol pern minn naħa għall- oħra. Tarf wiehed tal-pern kien oħxon jew ir-ras u l-iehor kellu toqba jew għewra fejn tidhol misluta, bejn ir-ras u l-misluta, il-pern kien jinżamm shih u jagħlaq il-ġog. Il-ġogi fiż-żewġ ktajjen kienu livell wiehed u pariġġ ta' xulxin.

Biex itawwal il-katina, il-bidwi kien jaħdem minn naħa ta' wara jiġifieri minn naħa ta' l-inżul, fejn il-bramel ikunu vojta wiċċhom 'l isfel. Kien jistenna sakemm jasl qud- diemu l-ġogi tal-katina u allura kien iwaqqaf il-bħima u l-katina kienet tieqaf ukoll. Meta l-katina tieqaf, il-bidwi kien idahħal żewġ lasti ta' saħħa jġħidulhom ġhuda tar- rummien, iġħaddihom minn taħt l-ewwel ħadida tal-bar- mil taħt il-ġogi u imiddhom miċ-ċint tas-sodda għal ġewwa żewġ toqob fil-ħajt ta' wara. B'din il-manjiera meta hu jholl il-ġogi u jaqlagħhom mill-katina, din tibqa' mdendla fuq il-lasti u ma taqax fil-ġhajn.

Meta jippostja iż-żewġ lasti u qabel ma jholl u jaqla' l-ġogi, il-bidwi kien jorbot in-naħa ta' fuq tal-katina, biex hi ma tiġbedx lura u tinqaleb minn fuq il-ġibba għal ġewwa l-ġhajn. L-irbitt kien isir billi l-bidwi jdahħal ġewwa l-holqa ta' fuq il-ġog, ganċ marbut ma' biċċa katina mwahħla mal- ħajt tal-ġenb.

Meta jkollu kollox marbut sewwa, il-bidwi kien jiftaħ b'manilja l-misluta tal-pern u joħroġ mill-ġog, imbagħad kien iġonġi iż-żidiet. Dawn kienu bċejjeċ ta' ktajjen xi sitt piedi l-waħda, it-tarf tagħhom t'isfel kien holqa u ta' fuq kien ġog għamla ta' U bħal tal-katina tas-sienja. Biex itaw- wal, il-bidwi kien idomm il-holqa ta' isfel taż-żieda fil-ġog tal-katina u mbagħad idahħal il-pern fit-truf tal-ġog u jġħad- dih minn ġewwa l-holqa taż-żieda kif din tkun mselsla fil- ġog. Bl-istess manjiera l-ġog tat-tarf ta' fuq taż-żieda kien jehel ma' holqa tal-katina, u meta jġonġi iż-żidiet maż-żewġ meddjet tal-katina, il-bidwi kien jaqla' l-ganċijiet mill-katina u mbagħad imexxi l-bħima lura bil-mod sakemm il-katina terġa' lura fuq il-ġibba u tintrefa' minn fuq il-lasti. Hekk il-katina tkun iżdiedet u twalet sitt piedi jew iżjed skond kemm il-żieda jkun ġonga l-bidwi. Biex titqassar il-katina kien jeħtieġ l-istess xogħol, biss flok li jselsu iż-żidiet, kienu jholluħom u jnehħuħom minn mal-katina.

(ikompli f'ħarġa oħra)

(28)



# XOGHOL U SNAJJA' TA' L-IMGHODDI

mill-Professor Ġuze' Galea

(ikompli mal-ħarġa ta' qabel)

Is-sienja kellha wkoll ir-rotta tal-molletta. Din kienet hemm biex meta jieqaf ix-xogħol u jhollu l-bhima mill-miġbed, il-pis tal-bramel mimlijin ilma ma jdawwarx lura b'saħħa kbira lis-sienja u jagħmlilha ħsara. Xi drabi d-dawwara kienet isservi wkoll għall-molletta; allura kien ikollha ċ-ċirkomferenza maqtugħa pizzi pizzi; ma ġenbha kien ikun hemm il-molletta li kienet lasta tal-injam iebes jew tal-hadid. It-tarf t'isfel tal-molletta kien jidhol ġewwa pern imwahħal shih fuq il-ġejża, it-tarf ta' fuq kien poġġut fuq iċ-ċirkomferenza hekk li waqt id-dawrien kien jaqbeż minn fuq pezz għal fuq ieħor, iżda meta d-dawwara dduwara lura, tarf il-molletta kien jidhol taħt il-pezz u jwaqqaf ir-rotta. Xi drabi r-rotta tal-molletta kienet iddur mal-fus ma' ġenb il-ħajt tal-ġajj u allura t-tarf t'isfel tal-molletta kien ikun imwahħal fuq pern imdahħal f'dak il-ħajt.

Din bejn wiehed u ieħor kienet is-sienja antika, imma mbagħad għal bidu tas-seklu li ahna fih, kienu dahlu għamliet godda: bdew ma jibnux il-kamra tat-tromba, imma jtelgħu l-ħitan biss sal-fus, hekk li l-ġibba tibqa' fil-beraħ. Bdew ukoll ma jibnux il-kamra tad-dawra, iżda l-bhima kienet iddur fil-beraħ. Dahlet ukoll għamla ġdida, jew is-sienja Ingliża. Din kellha żewġ ħwejjeġ differenti mill-antika: il-ġibba u l-bramel. Il-ġibba kienet aktar fiċ-ċokon u kellha folji taż-żingu fil-ġnub biex tevita t-tixrid u ċ-ċarċir żejded tal-ilma. Il-bramel kienu rettangolari qishom kexxun u kull wiehed kien jeħel mill-ġnub fin-nofs ta' żewġ vireg tal-hadid li t-truf tagħhom jispiċċaw f'gogi. Dawn il-gogi kienu jselsu ma' xulxin u kollha flimkien jagħmlu medda ta' bramel, vireg tal-hadid u gogijiet, li dduwara fuq il-ġibba bħal medda tal-katina tas-sienja. Il-bramel kellhom żewġ toqbiet fil-qiegħ biex meta s-sienja tieqaf, huma kienu jitbattlu wiehed wara l-ieħor u hekk ma jibqgħux jagħfsu bil-piż tagħhom fuq il-ġibba.

Is-sienja kienet taħdem bid-dawrien: il-bhima li jkollha għamad quddiem għajnejha, kienet timxi mad-dawra u ddawwar il-miġbed, dan idawwar l-istwiel li miegħu dduwara il-luqqata, din idawwar lid-dawwara li ddawwar il-fus; il-fus idawwar il-ġibba u din idawwar il-katina li ttella' l-ilma mill-ġajj u terfghu fuq is-sodda ta' fuq, mnejn kien imur għal ġewwa l-ġiebja fejn jinħażen għat-tisqija.

Hafna ġonna fil-ħajt tat-triq kellhom hawt li jimtela' bl-ilma miċ-ċarċir tas-sienja. Dak il-hawt kien ta' utilità kbira għan-nies u għal bhejjem ta' dik in-naħa, l-aktar fejn ma kienx hemm għejjun fit-toroq. Il-bhejjem tax-xogħol, tal-karettuni u tal-karozzini kienu jixorbu mill-hawt waqt li jkun għaddej minn hdejn; in-nisa kienu jieħdu l-ilma għal hasil għat-tisqija tal-qsari jew għax-xorb tat-tiġieġ jew ta' xi gidja.

Is-sienja kienet teħtieġ min jieħu ħsiebha l-hin kollu. Semmejna meta l-bidwi jtawwal jew iqassar il-katina, jew jibdel il-bramel; hu kien jagħti wkoll ix-xaħam jew sapun artab lill-għarqub tal-istwiel, lill-molletta, lid-dras tad-dawwara u tal-luqqata, u lill-ghenuq tal-fus.

Hafna nies kienu jgħixu bix-xogħol tas-swieni, kien hemm il-haddedin li jagħmlu l-ktajjen u bcejjeċ oħra tal-hadid, kien hemm il-mastrudaxxi li jagħmlu l-bramel u bcejjeċ oħra ta' l-injam, kien hemm mghallmin li jsewwu ħsarat li jigru fis-swieni. Il-lum ix-xogħol ta' dawwara in-nies ntemm u nqered għal kollox u flokħom laħqu l-inginjieri tal-muturi u tal-pompa. Hekk kien minn dejjem, il-ġdid jaqla' l-qadim!

Illum meta ngħaddu minn hdejn ġnien nisimghu t-tap tal-pompi tal-petrol, imma dari konna nitpaxxew nisimghu l-hsejjes polifoniċi tas-sienja, *Le Chant De La Noria*: tqawqib tal-bhima, zaqziq tal-miġbed, taħbit tal-molletta, ċekċik tal-katina, ċarċir tal-ilma, li kollha flimkien kienu jqanqlu sens ta' hdimma u ta' xaba'.

## TQANĊIQ, ĠAĦĠIĦ U XOGHOL KURJUŻ

### "Mħallta tal-Maxxata"

Qabel l-aħħar Gwerra Kbira, fi Triq il-Merkanti, quddiem il-"Barclays Bank, fejn illum hemm il-Mużew tal-Knisja ta' San Gwann, kienet l-iskola sekondarja tal-bniet u taħtha kien hemm hafna ħwienet fosthom hanut tax-xorb iġhidulu "Tal-Maxxata". Kien hanut magħruf hafna, iffrekwentat minn bosta nies l-aktar dawwara li kienu jpoġġu dik in-naħa għan-negozju, li spiss kienu jmorru jbillu grizmejjhom.

Sid il-hanut fuq il-bank kellu bħal grada tal-metall u taħtha kien hemm reċipjent biex jilqa' t-taqtir tar-xorb.

Il-klijenti kienu jordnaw min grokk *whisky*, min grokk *brandy*, min ġnibru, min *rum* u wara li jixorbu, dak tal-hanut kien ipoġġi t-tazzi wiċċhom 'l isfel fuq il-grada u jħallihom joqtru fir-reċipjent ta' taħtha. Dak it-taqtir kien jithallat kollu fir-reċipjent u jagħmel taħlita tajba (qisha *cocktail* tal-lum) li kienet tingħogħob minn dawwara li jħobbu l-qatra; difatti kien hemm dawwara li jidhlu fil-hanut biex jieħdu grokk (ta' sitt ħabbiet!) minn dik it-taħlita, iġhidulha "Mħallta tal-Maxxata".

### Kannella

Fi Triq il-Merkanti wkoll, xi erba' bibien aktar qrib is-Suq minn Muscat tal-Kotba, kien hemm hanut (ta' Scicluna ta' Bendu) imsemmi għall-ħwawar. Kulmin irid ftit bżar qawwi jew daqsxejn kannella tful, kien imur jixtri minn dak il-hanut.

Fil-bieb tal-hanut kien ikun hemm dejjem raġel il-hin kollu jfarrak u jshaq il-qxur tal-kannella ġewwa mehrież kbir tal-metall. Min jinzerta għaddej minn dik in-naħa kien jisma' t-taħbit bla ma jaqta' tal-lida fuq il-metall tal-mehrież u kien ixomm riħa taqsam ta' kannella.

### Qali u Xiwi

Jekk dak li jkun jilwi mit-Triq il-Merkanti għall-oħra ta' ma' ġenb is-Suq, kien isib hafna ħwienet zġhar ta' l-ikel. Fil-bieb ta' kull wiehed minnhom kien hemm xkaffa b'kuċinetta u tagħgen fuqha, u dak tal-hanut jaqli fwied, kliewi, animelli u frixa jew iġhalli l-kirxa; u fuq kollox riħa ta' qali li tiftaħ l-aptit.

### "Biskuttini tal-Bażisju"

Sa ftit qabel l-aħħar Gwerra Kbira, konna mmorru nixtru l-biskuttini tal-Bażisju mill-hanut ta' Zerrek li kien fi Triq Santa Luċija ftit 'l isfel minn Triq Irjali. Dawk il-biskuttini fuq il-wiċċ tagħhom kellhom ittra B magħmula bil-ġelu aħmar bħala tifkira tal-Prima Donna Enricetta Bosisio li kienet ġiet tkanta f'Malta fl-istaġuni teatrali 1863-64 u 1864-65.

Dik il-Prima Donna kienet għamlet furur f'Malta u saħħret lil hafna nies bil-vuċi helwa u bil-ġmiel ta' persuntha. Xi hadd iproffitta ruħu mill-popolarità ta' dik id-diva u hareġ bl-idea li jzejjen il-biskuttini bl-ittri ta' kunjomha halli l-ħlewwa tagħhom tfakkar il-ħlewwa tal-vuċi tagħha.

### "Talja tal-Konsultat"

Il-Konslu Taljan għamel żmien joqgħod f'dik id-dar kbira fi Triq l-Ifran kantuniera ma' Triq San Gwan hdejn il-Kunvent ta' l-Agostinjani.

Taħt il-Konslu kien hemm hanut tal-merċa, u sid dak il-hanut kien beda jgħib minn barra kwalità ta' għaġin irqiq qisu troffa ħajt mibruma f'għoqda. Dik il-kwalità ta' għaġin intgħogħbot u billi għall-ewwel kienet tinbiegħ fil-hanut ta' taħt il-Konsolat, laqqmuha "Talja tal-Konsolat".

(ikompli f'ħarġa oħra)

(29)

26.

# XOGHOL U SNAJJA' TA' L-IMGHODDI

mill-Professor Guze' Galea

(ikompli mal-harga ta' qabel)

## Glekk għall-Kiri

Daż-żmien kulhadd għandu glekk, imma xi nofs seku ilu nofs l-irġiel ta' Malta ma kenux jużaw il-glekk; meta johorġu kienu jilbsu sidrija, qalziet tal-lanke, u terha ta' bosta lwien u jixthu horġ fuq spallithom.

Jekk ikunu mharrkin biex jitolgħu l-Qorti, dawk l-irġiel kienu jinstarmu għax hadd ma' jista' jidher quddiem Imhalled jew Magistrat jekk ma jkunx liebes glekk; imma kien hemm xi tnejn min-nies li sabu l-ghajxien tagħhom mill-kiri tal-glekkijiet lil dawk ta' l-irhula li kien ikollhom xi kawża fil-Qorti.

Dawk tal-glekkijiet kienu jpoġġu bil-qieghda fuq iċ-ċint tal-Funtana tas-Seffud li kien hemm quddiem il-Qorti flok il-Monument ta' l-Assedju l-Kbir; kienu jilbsu xi tlieta jew erba' glekkijiet fuq xulxin, u meta xi rahli jersaq lejhom biex jinqeda, dak tal-glekkijiet kien jinza wiehed u jlibbis-hulu. Dwar il-hlas, ma kienx hemm tiġbid: tliet soldi jekk il-kawża tkun quddiem il-Magistrat, erba' soldi jekk id-dehra tkun quddiem Imhalled.

## Dak Li Jdomm il-Kurduni

F'Malta hawn hafna devoti u tista' tghid kollha għandhom il-kuruna tar-Rużarju. X'uhud iġhożzu hafna l-kuruna, jew għax ikunu wirtuha minn għand missierhom jew min-habba xi sentiment iehor, għalhekk meta tinqatagħhom ma kenux jiskartawha iżda kienu jaraw kif jagħmlu biex isew-wuha.

Dari kien hawn xi rġiel li jaqilgħu x'jieklu billi jdommu u jsewwu l-kuruni. Wiehed kien jarahom bil-qieghda fuq xi għatba mehdijin bix-xogħol tagħhom. Kienu jgħorru kaxxa ċkejna bil-ghodda li jkollhom bżonn: ftit fildiferru tar-ramm, ftit passiperla, xi żewġ tnalji, xi żewġ imqassijiet tal-fildiferru, xifa, koċċ żibeġ, slaleb u domni u bċejjeċ ta' kuruni qodma biex iġonġihom ma' kuruni għat-tiswija jew jieħu żibeġ minnhom.

Meta jaraw 'il dak ir-raġel jahdem, in-nisa ta' dik in-naħa li jkollhom kuruni għat-tiswija, jieħduhomlu u hu jdomm nofs ta' nhar bil-qieghda jsewwi, iġonġi u jdomm il-kuruni.

## "Il-Banda ta' Indri"

Bħalma l-okkażjonijiet ta' niket kienu jqallgħu xi sold lin-newwieha, hekk ukoll l-okkażjonijiet ta' ferħ kienu jis-faw ta' ġid lil dawk tal-"Banda ta' Indri". Dawk kienu xi erba' mużikanti li jiddubbaw xelin jew tnejn billi jmorru jdoqqu wara l-bieb ta' min ikollu biex jifrah.

Il-banda ma kellhiex nies wisq: xi tnejn iħanxru l-vjolin, wiehed jonfoħ il-kurunetta, iehor iħabbat fuq it-tambur.

Kienu jmorru jżangru, jonfhu, iċemplu u jtamburu quddiem il-bieb ta' min ikollu xi tifel li jieħu l-professjoni jew isir qassis, jew ta' min jirbaħ xi kawża kbira, jew ta' min jilhaq f'xi mpieg għoli, jew ta' min jiġi lura wara safra twila, u ta' oħrajn li tkun messithom ix-xorti t-tajba.

Il-banda kienet tagħmel briju li jpaxxi lin-nies tal-familja, imma jinki lil xi ġirien għajjurin; kienu jingabru ruxxmata tfal kollha jaqbzu, jtkabarsu, iġhajjtu u jwerżqu, l-aktar jekk il-kap tad-dar kien jixtilhom qabda sittiet jew tliet. Xi drabi dawk tal-familja ma kienux iridu dak l-is-torbju kollu wara biebhom u allura wara li jnewwlu kemxa flus lil mużikieri u jisquhom belgħa *brandy*, kienu jibgħatuhom idoqqu quddiem xi statwa jew xi niċċa biex jagħtu għieh lil qaddis.

## It-Terrimaxka

Bħal dawk tal-"Banda ta' Indri" kien hemm oħrajn li jdabbru xi haġa mid-daqq tal-mużika. Dawn kienu johorġu fil-Hdud u fil-festi, jduru fl-ibliet u fl-irhula, idoqqu t-terri-maxka. Din kienet kaxxa tad-daqq qisha pjanu mwahhal bejn żewġ lasti u wieqaf fuq fus imdahhal f'żewġ roti daqs ta' karozzin. Fuq il-kaxxa kien ikun hemm figura ta' Kavalier bil-bakketta f'idu u kien jikkompanja d-daqq billi jdaw-

war rasu 'l hawn u 'l hinn u jtella' u jnizzel il-bakketta. Ftit 'l isfel minnu kien hemm ringiela pajpijiet u qniepen idoqqu u jċemplu u fil-ġnub tal-kaxxa kien hemm żewġ statwi ta' nisa jizfnu u jduru fuq pern mad-daqq tal-kaxxa.

Ma' kull terrimaxka kien ikun hemm tlieta minn nies: wiehed bejn il-lasti jiġbed jew jimbotta t-terrimaxka, iehor idawwar l-imradd biex idoqqa u l-iehor b'xi sasla jew bieqja f'idu biex jiġbor is-sittiet jew is-soldi li jagħtuh in-nies li jkun fil-gallarijiet jew fit-twieqi jew fit-triq; għax kienu jingabru hafna nies u x'uhud kienu saħansitra johorġu jizfnu mad-daqq tal-kaxxa. Xi drabi dawk tat-terrimaxka kienu jorbtu xadina fuq il-kaxxa biex bil-mutetti tagħha tiġbed aktar nies.

It-terrimaxka ma kenitx ta' dawk li jdoqquha: dawn kienu jikruha minn mahzen fil-Hamrun. Is-sid tal-mahzen kien ikollu hafna minn dawk il-kaxxi tad-daqq u kien jikrihom hames xelini għal jum kollu, jew tliet xelini għal nofs ta' nhar. Xi drabi flok tlieta minn nies kien ikun hemm tnejn mat-terrimaxka, għax bejn il-lasti kienu jorbtu hmar biex jiġbed it-terrimaxka.

## Il-Habbara

Dari kien hawn hafna Maltin li jbahhru: kienu mpjegati bħala bahrin, "stokers", "stewards", nostromi, nawċieri u padruni fuq vapuri, bastimenti u skejjen li kienu deħlin u herġin fil-Port il-Kbir. Nies dawk ta' fuq il-baħar ikunu jistennewhom bi hrara kbira, imma ma jkunux jafu sewwa meta se jaslu għax f'dak iż-żmien ma kellhomx telegrammi bil-"wireless".

Dak in-nuqqas ta' komunikazzjoni kien ta' profitt għal habbara. Kien hawn numru mhux żgħir minnhom, l-aktar fi żmien il-Kavaleri meta l-mezzi ta' komunikazzjoni kienu neqsin wisq.

Il-Habbara kienu rġiel, aktarx bahrin xjuħ, li jafu sewwa l-bċejjeċ tal-baħar l-aktar dawk li kellhom fuqhom bahrin Maltin u kienu jagħrfu mill-bogħod. Kienu jist-harrġu u jtkixxfu min huma l-bahrin Maltin u fejn joq-ghodu u kienu jqattgħu s-siġhat jitlejjaw fil-Barrakka ta' Fuq jew f'dik ta' Isfel; malli joqrob vapur jew bastiment lejn il-bokka tal-Port, huma kienu jagħrfu mill-ewwel u jekk ikunu jafu li hemm bahrin Maltin fuqu, dlonk jitolqu jiġru biex jagħtu l-aħbar lill-familji tagħhom u dawn, ferħanin bl-aħbar, ma kienux iħallu b'xejn lill-habbara.

## Il-Panka

Fis-sajf Malta tagħmel shana wisq. Illum għandna hafna mezzi biex intaffu s-shana iżda fl-antik ma kellhomx hlief imriewah, paljijiet u l-panka.

Imriewah u paljijiet għadhom ma nqatgħux, iżda l-panka ilha li spiċċat u daż-żmien ftit issib min għadu jiftakarhom. Il-panka kienet biċċa hasira twila xi sitt piedi u wiesa' xi tliet piedi, mdendla mit-tul bil-holoq mas-saqaf. Matul ix-xifer f'isfel kien ikollha strixxa ta' l-injam li f'nofs-ha kellha marbuta lenza jew habel irqiq. Dak il-habel kien iġhaddi minn taljola għall-oħra mwahhlin fis-saqaf, u johroġ minn toqba fil-gholi tal-hajt u jiddendel f'kamra oħra fejn kien ikun hemm xi qaddej jiġbed il-habel, u bil-ġbid tiegħu kien ixejjer il-panka 'l hawn u 'l hinn bħal imriewha li tqan-qal l-arja u tagħmel il-frisk. Xi drabi meta l-panka tkun imdendla fuq skrivanija, min ikun jikteb kien irewwahha billi jagħfas b'siequ fuq pedala li magħha jkun marbut il-habel li jxejjer il-panka.

Il-panka kienet tinsab l-aktar fil-palazzi jew f'xi banka ta' Nutar jew f'xi ufficiċju ta' Impjegati għoljin. Kienu jden-dluha fuq xi sodda, xi mejda ta' l-ikel jew xi skrivanija. Fi żmien il-Kavaleri kienu jqabbdu xi l-sir jiġbed il-habel u xi drabi kien jehtieglu jishar il-lejl kollu bil-qieghda fl-art, jiġbed il-habel u jrewwah il-panka biex is-Sinjuri jorqdu fil-frisk. Meta l-ilsiera spiċċaw minn pajjizna, is-Sinjuri kienu jimpjegaw ir-rewwieha, nies li jikkuntentaw bi hlas żgħir basta ma jbatux.

(TMIEM)

Dawn

I-Artikli

tal-Prof.

GUZE

GALEA

se

jiġu

Pubblikati

fi

Ktieb

li

jkun

jista'

jinx tara

mid-

Dipartiment

ta'

I-informaz-

zjoni.

26